

جان اسٹورٹ میل کی شہرہ آفاق تصنیف 'لبرٹی' کا ترجمہ

معیاری ادب ارزاں قیمت

آزادی

ترجمہ
پروفیسر محمد مجیب

مقدمہ
سعید انصاری

اکیڈمی لائبریری



ازدین و انکذہم یسند کبرای

آزادی

مُصَنَّف
جان اسٹورٹ مل

ترجمہ
پروفیسر سعید انصاری
(ام، اے (کولمبیا یونیورسٹی)

مُقدِّمہ
پروفیسر محمد مجیب بی (آکسن)
شیخ الجامعہ، جامعہ ملیہ اسلامیہ

تعارف
کیورن وی شیلڈز
پروفیسر کولمبیا یونیورسٹی

الرحمہ اکیڈمی سنٹر
بندر روڈ - کراچی (پاکستان)

پہل کتاب پہلی بار ۱۸۵۹ء میں شائع ہوئی
COPYRIGHT ©, 1956

THE LIBERAL ART PRESS, INC.

ترجمہ کے حقوق حاصل کئے گئے

ON LIBERTY

Published by John Stuart Mill

The BOBBS MERRILL Company Inc

INDIANAPOLIS, NEW YORK

پاکستان اردو ایڈیشن : مئی ۱۹۵۵ء
تعداد : پانچ ہزار
مطبوعہ : ایجوکیشنل پریس، کراچی

قیمت
دو روپے پچاس پیسے

فہرست

- ۱۔ عرض ناشر : علامہ الدین حسالد
- ۲۔ تعارف : از : کیورن۔ وی۔ شیلڈز
- پروفیسر شعبہ سیاست، کیلی فورنیا یونیورسٹی
- ترجمہ : سید ابوالخیر کشفی
- ۳۔ مقدمہ : پروفیسر محمد مجیب

آزادی

پروفیسر سعید انصاری

- ۱۔ دیباچہ ۸۷
- ۲۔ آزادی خیال و مباحثہ ۱۱۶
- ۳۔ انفرادیت بہبود انسانی کا ایک ذریعہ ہے ۲۰۲
- ۴۔ فرد پر جماعت کے اختیارات کے حدود ۲۴۳
- ۵۔ مثالیں ۲۸۳
- منتخب کتابیات ۳۲۵

1 عرضِ ناشر

”آزادی“ جان اسٹورٹ مل کی کتاب آج بھی سیاسیات کی نہایت اہم اور بنیادی کتابوں میں شمار کی جاتی ہے۔ ذہن انسانی کی بصیرت، آزادی، روشن خیالی اور جمہوریت کے فروغ میں اس کتاب کا حصہ ایک تاریخی حقیقت ہے۔

آزادی کے مترجم جامعہ ملیہ اسلامیہ دہلی کے مشہور استاد اور اہلِ مسلم پروفیسر سعید انصاری صاحب ہیں۔ ترجمہ کے ساتھ ساتھ فاضل مترجم حواشی اس کتاب کی خصوصیت بن گئے ہیں۔ علاوہ ازیں پروفیسر محمد مجیب جیسے مؤرخ و مفکر کا مقدمہ شامل ہے جس میں کل او اس کے سیاسی افکار پر نہایت تفصیل کے ساتھ فاضلانہ بحث کی ہے۔ ہم نے زیرِ نظر ایڈیشن میں پروفیسر کورن۔ وی۔ شیلڈز کا وہ دیباچہ بھی شامل کر دیا ہے جو انھوں نے انگریزی کے اس ادیشن

کے لئے لکھا تھا جسے امریکہ کی "لائبریری آف کونگرس" نے شائع کیا ہے۔
 اس دیباچہ کا ترجمہ سید ابوالخیر کشفی، استاد شعبہ اردو جامعہ کراچی نے کیا
 ہے۔ پروفیسر شیلڈز کے حواشی کے علاوہ کشفی صاحب نے بھی بعض مفید
 حواشی کا اضافہ کر دیا ہے تاکہ اس کی افادیت اردو داں طبقے کے لئے بڑھ جائے۔
 پروفیسر شیلڈز کا یہ دیباچہ اگر ایک طرف بل کی شخصیت کا آئینہ خانہ ہے
 تو دوسری طرف اس کے افکار کا جائزہ بھی۔ پروفیسر محمد مجیب صاحب کے
 مقدمہ کے ساتھ اس کا تقابلی مطالعہ بھی اپنی جگہ نہایت دلچسپ ہے۔
 امید ہے کہ ہماری یہ کوشش سیاسیات سے دلچسپی رکھنے والوں کے
 لئے مفید ثابت ہوگی۔

علامہ الدین خالد

تعارف

آج جان اسٹورٹ مل بلاشبہ انیسویں صدی کا سب سے مشہور برطانوی، سیاسی مفکر اور مصنف سمجھا جاتا ہے۔ اُسے یہ مرتبہ اُن سیاسی کتابوں اور رسالوں کی بنا پر حاصل ہوا ہے جنہوں نے اپنے نقوش (ذہن انسانی پر) مرتسم کئے ہیں۔

مل ۲۰ مئی ۱۸۰۶ء کو لندن میں پیدا ہوا۔ وہ جیمز مل کا سب سے بڑا بیٹا تھا اور باپ نے اپنے پہلے بچے کا نام اسکاٹ لینڈ کے ایک مخیر اور اپنے محسن سر جان اسٹورٹ کے نام پر رکھا۔ شاید ہی کسی بچے نے جان مل جیسا غیر معمولی اند قابل ذکر بچپن اور لڑکپن (اس کے اپنے الفاظ میں) گزارا ہو۔ مل نے اپنی خود نوشت سوانح میں نہایت تفصیل کے ساتھ اپنی زندگی کے ابتدائی ایام کا تذکرہ کیا ہے۔

۱۸۴۳ء۔ مل نے یہ سوانح ۱۸۶۸ء کے بعد لکھنی شروع کی۔ اس نے اپنی زندگی کے آخری پانچ سال میں یہ تحریر قلم بند کی ہے۔ اس سوانح کے مسودہ کا بیشتر حصہ ۱۸۴۰ء کے بعد ہی لکھا گیا تھا جسے مل کی وفات کے کچھ ہی عرصہ بعد اسکی سوتیلی بیٹی ہیلن ٹیلر نے اشاعت کے لئے مرتب کیا۔ ہیلن نے بعض وہ حصے کم کر دیئے جو مل نے اپنے باپ یا بیوی کے بارے میں لکھے تھے۔ ویسے یہ ناتمام سوانح کم و بیش اُسی طرح شائع کی گئی جیسے مل نے اسے چھوڑا تھا۔

جان کی پیدائش کے دو سال بعد ہی اس کے باپ کی ملاقات جسمی بینتھم (Jeremy Bentham) سے ہوئی۔ جیمز مل بہت جلد ایک پرغلوں اور پر جوش بینتھمی بن گیا۔ اپنی زندگی کے باقی ماندہ ایام میں اس نے اپنی قوتوں اور صلاحیتوں کو افادہ اصلاحات کے فروغ کے لئے وقف کر دیا۔ بینتھم کے وفادار شاگرد نے اپنے بیٹے جان اسٹورٹ کو بینتھم کی روایات کا حقیقی اور جائز وارث بننے کے لئے منتخب کر لیا۔ جیمز مل نے اپنے نظریہ کے اصولوں کے مطابق ایک مکمل افادیت پرست ذہن کی تخلیق کی خاطر اپنے بیٹے کو تعلیم دینی شروع کی۔ اس کے نزدیک ایسے ذہن کی تخلیق کا ذریعہ ایک منظم تعلیمی طریقہ تھا۔

نو عمر مل کی تمام تر رسمی تعلیم اپنے پر عزم والد کی راست نگرانی میں ہوئی۔ وہ اپنے بیٹے کا اتالیق تھا۔ ایک ایسا اتالیق جو تعلیم و تربیت کے بارے میں اپنے شاگرد سے سخت گیری کا قائل تھا اور اس بات کی شہادت تو خود اس کے بیٹے نے دی ہے۔ جان کی باقاعدہ تعلیم کا آغاز تین سال کی عمر میں یونانی زبان کے مطالعہ سے ہوا۔ آٹھ برس کی عمر میں لاطینی زبان کی تعلیم شروع ہو گئی اس کے بعد کلاسیکی ادب اور تاریخ کے مطالعہ کا دور شروع ہوا۔ بارہ برس کی عمر میں اس نے فلسفہ کے سنجیدہ مطالعہ اور تحقیق کے دروازے پر قدم رکھا۔ جان کی عمر کے چودھویں سال میں ایک دویمانی

بینتھم (۱۷۴۸ء تا ۱۸۳۲ء) مشہور انگریز فلسفی اور سیاسی مفکر (مترجم) نے بینتھمی سے مراد ہے "افادیت پرست۔ جرنی بینتھم کے فلسفہ کی اساس ہی یہ تصور ہے کہ "زیادہ سے زیادہ لوگوں کا زیادہ سے زیادہ فائدہ" (مترجم)

تہ اولین افادیت پرستوں کے مختصر حال کیلئے ملاحظہ ہو (Essay on Government) حکومت از جیمز مل مرتبہ سی۔ وی۔ شیلڈز مطبوعہ برل آئرس پریس نیویاک ۱۹۵۵ء

وقفہ "آیا یہ ایک سفر تھا جان نے ایک سال کی مدت فرانس میں جہرمی سینتھم کے
 چھائی ہزل ہر سینتھم کے گھرانے کے ساتھ گزاری لیکن اس درمیانی وقفہ میں بھی
 اس کی ذہنی تربیت کسی رکاوٹ یا زمانی فصل کے بغیر جاری رہی۔ رسمی تعلیم ہی تو
 سب کچھ نہیں ہوتی جب جان پندرہ سال کی عمر میں لندن واپس آیا تو اس نے سینتھم
 قانون دان جان آسٹن کے ساتھ علم قانون کی تحصیل کی۔ اس کی باضابطہ علمی تربیت کا
 نقطہ عروج فلسفہ ذہنی کا مطالعہ تھا۔ لیکن جان کی تعلیم میں شخصی عنصر اور اساتذہ
 کی ذات کا بھی بڑا دخل تھا۔

سینتھم کے حلقہ کے نہایت ممتاز ارکان اکثر اس کے گھراتے ان میں اس کا
 ایک استاد اور اس کے باپ کا نہایت عزیز دوست (David Ricardo)
 ڈیوڈ ریکارڈو بھی شامل تھا ہر دن کی مشقوں، گفتگو، مطالعہ اور تقریروں کے
 ذریعہ جیمز مل نے اپنے بیٹے کے ذہن کو جہاں تک ممکن ہو سینتھم کے تصورات اور
 نصب العین کے سانچے میں ڈھال دیا۔

جان کی رسمی تعلیم ۱۸۲۳ء میں ختم ہو گئی جب وہ ایسٹ انڈیا کمپنی کی
 خط و کتابت کے مطالعہ کے محکمہ میں اپنے والد کے مددگار کے طور پر ملازم ہو گیا
 ادویوں اس کی پیشہ ورانہ زندگی کا آغاز ہوا جیمز مل جو پیشہ کے اعتبار سے
 صحافی تھا اسے کمپنی کے لندن کے دفتر میں ایک انتظامی عہدے پر مامور کر دیا گیا
 وہ اس خدمت پر اپنی وفات ۱۸۳۶ء تک فائز رہا۔ جان اسٹورٹ مل نے بھی اپنی
 پوری پیشہ ورانہ زندگی، یعنی عمر عزیز کے بیشتر سال ایسٹ انڈیا کمپنی کی
 ملازمت میں گزار دیئے ۱۸۵۶ء میں اسے "چیف اکزائمر" (ممبر خصوصی) کا
 عہدہ عطا کیا گیا۔ یہ عہدہ کمپنی کی ملکی ملازمتوں میں سکرٹری کے بعد سب سے
 بڑا تھا۔ وہ اس عہدہ پر ۱۸۵۸ء تک فائز رہا اور اسی سال کمپنی کو

برطانوی پارلیمنٹ نے اپنے ایک قانون کے ذریعہ ختم کر دیا۔ اس کے بعد مل نے ایک سرکاری عہدہ کو قبول کرنے سے انکار کر دیا اور اس نے انتظامی ملازمت سے علیحدگی کو ترجیح دی۔ ۱۸۶۵ء میں وہ دست منسٹر کے حلقہ سے برطانوی پارلیمنٹ کے دارالعوام کا ایک رکن منتخب ہوا۔ تین سال کے بعد جب وہ دوبارہ انتخاب میں کھڑا ہوا تو ہار گیا۔ اپنی زندگی کے آخری سال مل نے اپنی تحریروں کے لئے وقفہ کر دیئے۔ اس نے زیادہ عرصہ فرانس میں اپنی سوتیلی بیٹی کی رفاقت میں گزارا۔ مل ۸ مئی ۱۸۸۳ء کو آدی یون (Avignon) میں اپنے سفر آخرت پر روانہ ہو گیا۔ اور آج وہیں ایک مقبرہ میں اپنی بیوی کے پہلو میں ابدی نیند سو رہا ہے۔

۲

مل کے سوانح نگار اس نکتہ پر متفق ہیں کہ وہ غیر معمولی طور پر دوسروں کے ذہنی اثرات کو قبول کرنے کے لئے تیار رہتا تھا۔ غالباً یہ تجسس اور حقائق کے متلاشی ذہن کی ایک پہچان بھی ہے۔ مل نے خود بھی اس بات کو تسلیم کیا ہے کہ اس کے خیالات اور کردار کی تشکیل میں مختلف اور گونا گوں اثرات کا زمرہ رہے ہیں۔ اپنی زندگی کے کسی نہ کسی دور میں وہ ڈیوڈ ہیکل، ڈیوڈ ایسکس، دی توکی وکی (Alexis de Tocqueville) طاس کارلائل اور آگسٹ گومت سے متاثر رہا ہے۔ — یہ تو اس کے عہد کے عظیم مفکروں کے محض چند نام ہیں جو مثال کے طور پر پیش کر دیئے گئے۔ لیکن مل نے اپنے خیالات کی تشکیل کے سلسلہ میں بجا طور پر دوسرے شخصیتوں کے احسان کو تسلیم کیا۔ اپنے والد اور اپنی بیوی کے اثرات کو ان دو تو مانا اور پر قوت شخصیتوں کا اثر، رسوخ اور توانائی و قوت ہمیں مل کے تفکر میں نظر آتی ہے۔ مل اپنی تحریروں میں کسی ایک سیدھے راستے پر کام زن نظر نہیں آتا۔ وہ مختلف سمتوں میں جیسے بغیر کسی مقصد کے بھٹکتا ہوا ملتا ہے۔ اسے آپ خود ہی کہیں یا خیر!

مگر حقیقت یہی ہے۔

جوانی کے احساسات رکھنے والا مل ویسا ہی شدید بدلتھی تھا جیسا اُس کے
 بچپن میں آئے بنانا چاہا تھا۔ اس کی شہادت کے مطابق افادیت کا اصول اس کیسے
 ایک۔ ایک ملک، ایک فلسفہ اور ایک مذہب تھا۔ اُس نے اپنے آپ کو انقلابی اصلاح
 کے شعلے کے فروغ کے لئے بھی وقف کیا۔ اس نے سترہ برس کی عمر میں افادی انجمن
 کی بنیاد ڈالی۔ یہ ان نوجوان انقلابیوں کی جماعت تھی جو بینظم کی دست منہ کی
 رہائش گاہ میں جمع ہو کر اپنی تحریک پر بحث کرتے تھے۔ اس نے افادیت کی تحریک
 کے سرکاری ترجمان جریدہ "دوست منسٹر ریولیو" کے اجرا میں بڑا حصہ لیا۔ جان مل
 بینظم کے اُن نوجوان متعلموں کا رہنما تھا جو اپنے آپ کو "انقلابی فلسفی" کہتے تھے۔
 نوجوان جان اسٹورٹ افادیت پرستی کے نصب العین کا ایک حد درجہ پر جوش
 مبلغ تھا اور شاید انہیں مسلسل اور متواتر ہیجان آمیز سرگرمیوں کے نتیجہ میں
 وہ اعصابی اُحلال میں مبتلا ہو گیا۔

بیس برس کی عمر میں مل ایک ایسے دور سے گزر رہا ہے بعد میں اس نے اپنی
 ذہنی تاریخ کا ایک بھران قرار دیا۔ اس بھران کے بعد بینظم کے مسلک کے اثرات اس کی
 فکر سے تدریجی طور پر کم ہوتے گئے۔ اور اسی طرح اپنے والد کے ذہنی تسلط کے
 خلاف اس کا ترقی پسند رجوع عمل بھی اسی بھران کا نتیجہ ہے۔ جیمز اسٹورٹ کی وفات
 کے مدتوں بعد بھی اس کا بیٹا اپنے والد کے ذہنی اور فکری سائے سے بچنے کیلئے
 جدوجہد کرتا رہا۔

مل کے نزدیک اُس کے ذہنی بھران کی جڑیں اُس کے بچپن کی تربیت
 میں پیوست تھیں۔ اُس کے خیال میں وہ تربیت ناقص تھی کیونکہ اس کے
 "اخلاقی جذبات" کی نشوونما مناسب طور پر نہیں ہو سکی اور یہ تربیت تجربہ کے

انتشار پذیر اثرات کا مقابلہ نہیں کر سکتی اس میں کوئی مشابہہ نہیں ہے کہ جان اسٹورٹ مل کے دل میں اپنے باپ کی بے اندازہ محبت تھی اور وہ اُس کی غیر معمولی ذہنی لیاقت سے بے حد متاثر تھا۔ اس معیار کے پیش نظر جیمز مل یقیناً اپنے عہد کے انتہائی غیر معمولی انسانوں میں سے تھا۔ جان ایک فرض شناس بیٹا تھا، لیکن اسے اپنے باپ سے قلبی لگاؤ کم ہی تھا۔ لہٰذا وفات سے کچھ دن پہلے جان مل نے اس بات کی شکایت کی کہ اس کے والد نے عقلیت کو ایک مذہب بنا دیا تھا اور اُس نے ہمیشہ جذبات و محسوسات کو حقارت کی نظر سے دیکھا۔

جان مل نے اس بات کا اظہار بھی کیا کہ اپنے بچوں سے اس کے باپ کے برتاؤ میں نرمی کے جذبہ کی کمی بہت نمایاں عیب کا درجہ رکھتی تھی۔ وہ بڑی محنت سے اپنے بچوں کے ذہنی جوہر اُبھارتا تھا اور انہیں جھکا دیتا، لیکن ان کے جذبات کو بُری طرح نظر انداز کرتا۔ جان اسٹورٹ مل نے یہ بتایا ہے کہ اپنے ”ذہنی بحران“ کے دوران وہ اپنے والد سے مدد کی توقع نہیں کر سکتا تھا۔ کیونکہ وہ اپنے بیٹے کی نازک ذہنی کیفیت کو سمجھنے کی صلاحیت ہی نہیں رکھتا تھا۔

نوجوان مل جذبہ سے بالکل محروم تھا۔ اس میں کوئی لگن نہ تھی اور نہ اس کے لئے زندگی کوئی مقصد تھا۔ اس کے اپنے الفاظ میں۔

”میں اپنے سفر زندگی کے آغاز ہی میں ایک ایسے جہاز میں تین تنہا چھوڑ دیا گیا جو اعلیٰ ساز و سامان اور آلات سے لیس تھا لیکن جو بادبان سے محروم تھا“ اپنے اس ذہنی کرب سے نکلنے کی کوشش میں مل نے دو نتائج اخذ کیے جو اس کے لئے ایقان بن گئے اور یہ دونوں باتیں اس کے والد کی تعلیمات کے منافی تھیں۔ پہلی بات یہ کہ مسرت خود مقصود بالذات نہیں ہے اور نہ اسے اس طرح حاصل کیا جاسکتا ہے۔ مسرت کو ایک با مقصد طرزِ حیات کا ضمنی حاصل ہونی

ہے۔ اور دوسری بات یہ ہے کہ جذبات کی تربیت اور نشوونما ایک متوازن شخصیت کی تخلیق کے لئے لازم ہے۔ مل نے اپنے کردار کی ان کیوں کو دور کرنے کی کوشش کی جو اس کے والد کی سخت اور کڑی ذہنی تنظیم کا نتیجہ تھیں۔ اپنی ذہنی تحریک کی اشتہا اور ترغیب کی تکمیل اور تشکیل کی خاطر اس نے موسیقی، شاعری اور مصوری کے دامن میں پناہ ڈھونڈی۔ اس نے پہلی بار لاک ہومز اور ہارٹے (Hartley) کی جگہ ورڈز ورتھ، کوئرج اور گوٹے کا مطالعہ کیا۔ کئی سال تک جان مل بظاہر ایک پرسکون اور معمولی کے مطابق زندگی بسر کرتا رہا لیکن ذہنی طور پر خاموشی کے ساتھ وہ اپنی زندگی پر قابو حاصل کرنے کے لئے شدید جدوجہد میں مصروف رہا۔ مل کا یہ ذہنی بحران اس کی زندگی کی سب سے اہم اور قیمتی دوستی کے رشتہ کی عظیم قوت سے ختم ہوا۔

پچیس برس کی عمر میں جان مل برطانیہ کے علمی حلقوں میں ایک نمایاں شخصیت کی حیثیت حاصل کر چکا تھا اور اسی زمانہ میں ایک خوش حال تاجر کی نوجوان اور حسین بیوی سے اس کی ملاقات ہوئی۔ یہ خاتون انقلابی تصورات سے ہمدردی رکھتی تھی مسنر ہیرٹ ٹیلر (Harriet Teylor) اور مل "نہایت معتمد اور قسری دوست بن گئے۔" اپنے باہمی رشتہ کا اظہار مل نے انہیں الفاظ میں کیا ہے۔ مسنر ٹیلر کے شوہر کی ذہنی مفاہمت اور شرکت کے ساتھ یہ دوستی بیس سال کی مدت میں خوب پھولی پھلی اور بار آور ثابت ہوئی۔ مل اکثر ٹیلر کے گھرانے میں جاتا تھا۔ اس نے ادور بیگم ٹیلر نے مل کو کئی منصوبوں کو تکمیل کی مل اور مسنر ٹیلر کی غیر معمولی رفاقت اور دوستی کو لندن کی سوسائٹی نے شک شبہ کی نظر سے دیکھا اور یہ دونوں بہتالوں کی اذیتوں اور ناوک وشتام سے نہیں بچ سکے۔ کچھ برسوں کے بعد بیگم ٹیلر اور مل نے اپنی زندگی کے اس نظام اور

ترتیب کو غیر اطمینان بخش پایا اچنانچہ ہیرٹ اپنے شوہر سے الگ رہنے لگی یہاں تک کہ ۱۸۴۹ء میں ٹیلر سلطان میں مبتلا ہو کر مر گئے ایک شریفانہ اور معقول وقفہ کے بعد مل اور اس کی سب سے عزیز دوست ایک دوسرے کے رفیق حیات بن گئے۔ نکاح کی یہ تقریب بہت سادہ اور خاموش تھی جس میں مسز ٹیلر کے دو بچے شاہد کی حیثیت سے شریک ہوئے۔ یہ ۱۸۵۱ء کی بات ہے۔ مل اور ہیرٹ دونوں میں سے کسی کی صحت اچھی نہیں تھی۔ آٹھ سال تک یہ دونوں تنہائی میں زندگی بسر کرتے رہے۔ انتہا یہ کہ یہ اپنے پرانے دوستوں کی سنگت اور محفلوں سے بھی دور رہتے۔ لیکن ساری شہادتیں ہمیں یہی بتاتی ہیں کہ ان کی زندگی پُر مسرت تھی۔ وہ دونوں قانع تھے۔ دونوں مل کر گھنٹوں اپنے زمانے کے اہم مسائل پر گفتگو کرتے رہتے علمی منصوبے بناتے اور مسودوں کو مرتب کرتے رہتے۔ اور پھر ۱۸۵۸ء میں ایک دن ————— چھٹیوں کے دوران ہیرٹ مل کا آؤن یون میں اچانک انتقال ہو گیا۔

مل نے اپنی بیوی کی اعلیٰ اخلاقی اور ذہنی صفات کی بڑے خوبصورت اور فیاضانہ الفاظ میں تعریف کی ہے ”حقائق کی تک پہنچنے والی اور وجدانی ذہانت و بصیرت کی مالک پُر تسک اور شاعرانہ افتاد و طبع و تخیل اور جذبات و محسوسات کی پیکر لطیف“ — اس تعریف میں مبالغہ کا کچھ نہ کچھ عنصر ضرور ہے کیونکہ ان صفات کے پیچھے ایک محبت کرنے والے کا دل دھڑک رہا ہے اور ان الفاظ میں توجہ گری بھی ہے۔ لیکن تمام شواہد کے پیش نظر ہیرٹ ٹیلر غیر معمولی صفات کی مالک تھی۔ ایک بے نظیر عورت۔ جان کو اپنے والد میں جن چیزوں کا فقدان نظر آیا وہ چیز اسے قیامتی کے ساتھ ہیرٹ نے عطا کر دیں۔ ایک مرتبہ اس نے اپنے شوہر سے کہا کہ

”جذبات کی دنیا میں سب کچھ دیدینے اور سب کچھ لے لینے کا

جذبہ — یہی میرا کردار ہے۔“

دوسرے الفاظ میں یوں کہہ لیجئے کہ ہیرٹ اُن افراد میں سے تھی جو کہنے کا حق رکھتے ہیں کہ جع

جاں بیچنے پہ آئے تو بے دام بیج دی

مل نے یقیناً اپنی زندگی پر اپنی ہیوی کے فیوض کا شدت کے ساتھ احساس کیا۔ اس بات سے انکار ممکن نہیں کہ اس نے مل کے اندازِ فکر پر نہایت گہرا اثر ڈالا۔ وہ ایک دوسرے کے وفادار اور ہم خیال رفیق ہی نہ تھے بلکہ ادب و تحریر کی دنیا میں ہم آہنگ اور پر نشاط شریک کار بھی تھے مل کی بہترین تحسیروں کا دور ہیرٹ ٹیلر کے ساتھ اس کی رفاقت سے ہی شروع ہوا اور اُس کی آخری دور کی تحریروں پر اس کی رفیقہ حیات کا گہرا اثر ہے۔

مل نے اپنی تحریروں میں ”مناسب انسانی عنصر کو ہیرٹ کا کارنامہ قرار دیا ہے۔ اس نے ہمیشہ بتایا ہے کہ وہ انسانی معاشرہ کی عملی ضروریات کے سامنے رکھ کر اصولوں کے اطلاق کا ہنر جانتی تھی۔ مل کے الفاظ میں وہ اس ”قائدان کی سوشلسٹ تھی۔ ہیرٹ ہی نے مل کی توجہ ایک نہایت اہم نکتہ کی طرف مبذول کرائی تھی۔ دولت کی پیدائش اور تقسیم کے اصول کے درمیان سنگین تبادلات کی طرف۔ مل نے اعتراف کیا ہے کہ ہیرٹ کی ”عاقلا نہ تشکیک نے اُس کی آر لکی انتہا پسندی کو معتدل بنایا۔ ہیرٹ ہی نے مل کو ایک عمومی اور مقبول حکومت کے عملی امکانات کے بارے میں خوش فہمی سے باز رکھا اور حکومت کی فوقیت کے

تصور سے دور رکھا۔ مل کا کہنا یہی ہے کہ اس کے آخری دور کی تحریریں "مشتکہ تخلیق" ہیں جس میں "صرف قلم اس کے ہاتھ میں رہا ہے۔"

۳

آج ہم جان اسٹورٹ مل کو "انڈیا ہاؤس" کے ایک عہدہ دار کی حیثیت سے یاد تہیہ کرتے ہیں بلکہ اس کی یاد اور شہرت اُس کی ادبی کوششوں کی بنیاد پر قائم ہے لیکن مل ایک پیشہ ور مصنف نہیں تھا۔ اس نے پچاس سال سے زیادہ کے عرصے میں کتنے ہی مضامین، مقالے، پمفلٹ اور بعض نہایت اہم اور بڑی رسالے لکھے۔ مل کی قابل ذکر تحریریں زیادہ تر اس کے آرام کے لمحات کی پیداوار ہیں وہ تحریریں جو کام کے اوقات کے بعد آرام کے دوران یا چھٹیوں میں لکھی گئیں کم سے کم یہ صورت حال اس وقت تک ضرور رہی جب تک وہ بارہ برس کی عمر میں ملازمت سے علیحدہ نہیں ہو گیا۔

زندگی کے دوسرے پہلوؤں کی طرح تصنیفی زندگی میں بھی جان مل کی صلاحیتیں وقت سے پہلے ہی نشوونما پانگئیں۔ اس کی تصنیفی زندگی کا آغاز سولہ سال کی عمر میں ہوا۔ ۱۸۲۲ء میں اس نے اپنا پہلا "استدلالی مضمون" لکھا اور معنائین کا ایک مکمل سلسلہ آزاد خیال ٹریولر Traveller کے لئے قلم بند کیا۔ اگلے سال اُس نے وسطی منسٹریلویو کے اجراء میں حصہ لیا اور اس رسالہ میں وہ کئی سال تک پابندی سے لکھتا رہا۔ یہ سلسلہ اس وقت ختم ہوا جب اس کے اور رسالہ کے مدیر بورنگ (Bowring) کے درمیان رسالہ کے انتظامی امور کے سلسلہ میں شدید اختلافات پیدا ہو گئے۔ مل کی پہلی اہم ادبی کوشش بینتھم کے منشور اور بکھرے ہوئے مسودوں سے (The Rationale of

Judicial Evidence) (رسالہ اصلاح، شہادت قانون) کی ترتیب و تدوین تھی۔

کئی برس کی مسلسل اور متواتر محنت کے بعد پانچ جلدوں کی یہ کتاب ۱۸۲۷ء میں شائع ہوئی۔ اس وقت مل کی عمر اکیس سال تھی۔ اس کی دوسری اہم ادبی کاوش وہ سلسلہ مضامین ہے جو ۱۸۳۰ء اور ۱۸۳۱ء میں شائع ہوا۔ یہی مضامین کچھ سال کے بعد ”سیست کے بعض غیر حل شدہ سوالات پر مقالات“

(Essays on Some Unsettled Questions of Political Economy)

کے عنوان سے کتابی صورت میں شائع ہوئے۔ (۱۸۴۲ء میں)

دست، منسٹر ریلوے بینقہم کے مقلدین کی توقعات کو پورا کرنے میں ناکام رہا ان لوگوں نے اپنی انقلابی آرا کی ترویج و تبلیغ کے لیے ۱۸۳۴ء میں دوسرا رسالہ ”لندن ریلوے“ جاری کیا۔ ۱۸۴۰ء تک جان اسٹورٹ مل اس بحریدہ کا حقیقی مدیر اور مستقل مضمون نگار رہا۔ اسی دوران ۱۸۳۸ء میں اس نے اپنے پہلے اہم صحیفہ ”منطق کا ایک نظام“ (A System of Logic) پر کام شروع کیا یہ صحیفہ ۱۸۴۳ء میں دو جلدوں میں شروع ہوا۔ یہ کتاب تجارتی طور پر کامیاب ثابت ہوئی اور اس کے کئی ایڈیشن مل کی زندگی میں شائع ہوئے۔ اس کا آکسford ایڈیشن مل کی وفات سے کچھ ہی پہلے ۱۸۷۲ء میں شائع ہوا تھا۔

مل کی دوسری اہم تصنیف ”اصول سیاسیات

تھی اس نے یہ کتاب ۱۸۴۵ء

Principles of Political Economy

میں شروع کی اور اسے ۱۸۴۷ء میں مکمل کر لیا۔ پہلی بار یہ کتاب ۱۸۴۸ء میں دو جلدوں میں شائع ہوئی۔ کامیابی نے اس کتاب کے بھی قدم چومے۔ اس کے

لے مین نے (Treatise) کا ترجمہ صحیفہ کیا ہے۔ اسے پمفلٹ اور رسالہ بھی کہا جاسکتا ہے لیکن زبان کی علمی غزریات کے تحت جداگانہ اصطلاحیں ضروری ہیں (مترجم)

ساتویں ایڈیشن کو مل نے ۱۸۷۱ء میں اشاعت کے لئے مرتب کیا "اصول سیاسیات" مل کی پہلی کتاب ہے جس میں اُس کے بیان کے مطابق ہیرٹ ٹیلر کا حصہ نہایت واضح ہے۔ اس نے ایک باب کی تصنیف کم و بیش ہیرٹ ہی سے وابستہ کر دی ہے وہ باب ہے "محنت کش طبقوں کا متوقع مستقبل"۔ اس باب کا اضافہ اس کتاب کے بعد کے ایڈیشنوں میں کیا گیا تھا۔

مل کی مشہور ترین سیاسی کتابیں اس وقت شائع ہوئیں جب اس کی شہرت ایک مقالہ نگار اور فلسفیانہ صحیفہ نگار کی حیثیت سے سُلم ہو چکی تھی۔ ان تحریروں کی منصوبہ بندی اور ابتدائی مسودہ نگاری بڑی حد تک ہیرٹ کی زندگی ہی میں ہوئیں۔ مل کی اہم سیاسی تحریروں میں "آزادی" بھی شامل ہے جس پر ہم قدرے تفصیل سے بحث کریں گے۔ کم و بیش اس کتاب کی تکمیل کے فوراً بعد ہی مل نے "پارلیمانی اصلاح پر خیالات" (Thoughts on Parliamentary Reform)

قلم بند کئے۔ یہ رسالہ قدامت پرست جمہوریت نواز ڈزرائیلی کی اس تجویز سے متاثر ہو کر لکھا گیا جس میں اُس نے باکمال پیشہ وروں اور صناعتوں کے لئے حق رائے دہندگی کا مطالبہ کیا تھا۔ اس رسالہ میں مل نے خفیہ بیلٹ کے استعمال کے خلاف بحث کی ہے اور اقلیتوں کی نمائندگی کی پرزور حمایت کی ہے (اسی موضوع کو اُس نے نمائندہ حکومت (Representative Government) میں زیادہ وضاحت اور اور تفصیل کے ساتھ پیش کیا ہے) اس رسالہ میں اس نے زیادہ تعلیم یافتہ طبقہ کیلئے مافوق الواحد رائے دہندگی (Plural Voting) کا نظریہ بھی پیش کیا ہے۔ مل نے یہ بات یاد دلائی ہے کہ یہ تینوں نظریے اُس سے پہلے اس کی بیوی نے ذہنی طور پر قبول کئے تھے اور اسی کے زیر اثر اس نے انہیں تحریری صورت میں پیش کیا۔

کچھ سال کے بعد مل کا سب سے زیادہ بالغ نظرانہ اور آرزو مندانہ سیاسی

رسالہ نمائندہ حکومت پر خیالات (Considerations on Representative Government) ۱۸۶۱ء میں شائع ہوا۔ اس کتاب میں مل نے یہ نقطہ نظر پیش کیا ہے کہ جمہوریت ”نظریاتی طور پر بہترین طرز حکومت ہے اس کے بعد اس نے جمہوری حکومت کے اقداری اصولوں کو بڑی قوت کے ساتھ رد کیا ہے عمومی (Popular) حکومت کے عملی طریقہ ہائے کار کے خلاف مل کی تنقید آج بھی اُن مفکرین کے لئے فکری اساس کا درجہ رکھتی ہے جو حکومت خود اختیاری کے خلاف دلائل پیش کرتے ہیں۔

۱۸۶۱ء میں اکتوبر سے دسمبر تک مل نے (Fraser's Magazine) فریبرز میگزین کے لئے ایک سلسلہ مضامین قلم بند کیا۔ یہ مضامین ایک مختصر کتاب کی صورت میں شائع کئے گئے یہ کتاب اس موضوع پر ہے جو ساری زندگی مل کی مرکزی توجہ کا مرکز رہا یعنی معاشرتی و عمرانی اخلاقیات۔ ۱۸۶۳ء میں ”افادیت پسندی“ (Utilitarianism) میں اس نے افادی اخلاقیات کی محکم تعلیمات کو پیش کیا ہے۔ اسی کتاب میں مل نے مسرت کی مقدار اور خاصیت و ماہیت (Quantity and Quality of Pleasure) کے درمیان اپنی مشہور تفریق کی وضاحت کی ہے۔ مل نے افادیت پسندی کے بارے میں جس مقام پر اس کتاب میں اپنے نتائج کو قلم بند کیا ہے وہ بنتھم کے مسلک کے تمام نمایاں اور امتیازی پہلوؤں سے بڑی حد تک الگ اور دست بردار ہو گیا ہے۔

۱۸۶۵ء میں مل کی دو کم اہم تحریریں شائع ہوئیں سر ولیم ہیملٹن کے فلسفہ کا مطالعہ

(An Examination of Sir William Hamilton's Philosophy)

اور آگست کومت اور ایجابیت (Auguste Comte and Positivism) آخر الذکر کتاب پہلے پہل مضامین کی شکل میں دست منسٹر ریویو میں شائع ہوئی تھی۔ مل کی زندگی میں اس کی جو آخری سیاسی کتاب شائع ہوئی وہ ہے۔ ”عورتوں کی محکومی“ (The Subjection of Women) یہ کتاب ۱۸۶۹ء میں شائع ہوئی۔ اس کتاب کا اس کی آخری تحریر ہونا اس کی تصنیفی زندگی کا مناسب نقطہ عروج ہے۔ یہ کتاب جس کا مسودہ چند سال پہلے ہی لکھ لیا گیا تھا، مل کے انفاطمیں، ہیرٹ ٹیلر کی تعلیمات کا ایک عکسِ نا تمام ہے، اور اس اہم مسئلہ کا ایک ناکمل بیان، اس نے اس بات پر معذرت پیش کی ہے کہ یہ کتاب اس موضوع پر ہیرٹ کے بہترین خیالات کی پوری طرح ترجمان نہیں بن سکی۔

اس کی خود نوشت سوانح کے علاوہ مل کی دو قدرے کم اہم تحریریں اس کی مہرت کے بعد شائع ہوئیں۔ مذہب پر تین مقالے، فطرت، مذہب کی افادیت اور اہلیت

(Three Essays on Religion: Nature, the Utility of Religion

and Theism) یہ کتاب ۱۸۷۳ء میں شائع ہوئی اور سوشلزم پر ابواب

۱۸۷۹ء میں ”فورٹ نائٹلی ریویو“ میں شائع ہوئے۔

مل کی ادبی تخلیقات مجموعی طور پر حقیقی معنوں میں بڑی دقیق ہیں، اور خاص طور پر اس لئے کہ پچاس سال تک ان کتابوں (اور ان کتابوں) جن کا ہم نے تذکرہ نہیں کیا، کی تصنیف کے ساتھ ساتھ وہ اپنے عہد کے برطانوی ہر اندیس نہایت

لے بعض مصنفین و مترجمین نے اس کو ترجمہ فلسفہ ثبوتیت اور اثباتیت بھی کیا ہے جو میرے خیال میں درست نہیں۔ اس سے مراد فلسفہ کا وہ دبستان ہے جو صرف قابل مشاہدہ و قابل ثبوت چیزوں کو تسلیم کرتا ہے (مترجم)

پابندی کے ساتھ مقالے، مضامین اور تبصرے لکھتا رہا۔ ایسے جرائد میں مثال کے طور پر ٹیٹنر میگزین (Tait's Magazine) اور ایڈنبرا ریویو کے نام پیش کئے جاسکتے ہیں۔

۴

”آزادی“ پر مل کی یہ تصنیف اس کی سیاسی تحریروں میں سب سے زیادہ شہرت رکھتی ہے۔ اُس نے اس کا خاکہ ۱۸۵۴ء میں مرتب کیا اور پہلے پہل اسے ایک مختصر مضمون کی شکل میں لکھا بعد میں اُس نے اس مضمون کے دلائل اور دائرہ کو وسیع کرنے اور اسے کتابی صورت میں شائع کرنے کا فیصلہ کیا۔ مل اور ہیرٹ نے اس کے مسودہ پر کئی سال تک کام کیا۔ مل نے اس کے بارے میں لکھا ہے کہ ”یہ ان تمام تحریروں کی نسبت جن پر میرا نام پڑا ہے ”ہماری“ مشترکہ تخلیق ہے۔ سچ مچ حقیقی معنوں میں مشترکہ تخلیق“۔ مل اسے اپنی (یا دونوں کی) بہترین تحریر سمجھتا تھا۔ میری کوئی تحریر اس درجہ احتیاط کے ساتھ نہیں لکھی گئی اور نہ اس مشقت و تن دہی کے ساتھ کسی اور تحریر کی اصلاح کی گئی۔“ اس مسودہ پر نظر ثانی اور آخری اصلاح کی تکمیل سے پہلے ہی نومبر ۱۸۵۸ء میں اچانک ہیرٹ کا انتقال ہو گیا۔ اگلے سال غم زدہ اور اداس دلوں مل نے اس مسودہ کو اپنے ناشر کے پاس بھیج دیا۔ اپنی بیوی کے انتقال کے بعد اس نے اس میں کوئی ترمیم و تبدل نہیں کیا۔ یہ کتاب پہلی بار ۱۸۵۹ء میں بیوی کے نام ایک پر محبت اور پر خلوص (مساب کے ساتھ شائع ہوئی۔ اس کے بعد سے اس کتاب کے بے شمار ایڈیشن شائع ہو چکے ہیں۔ ان میں غیر ملکی زبانوں کے ایڈیشن اور ترجمے بھی شامل ہیں۔ اور اس کتاب کی شہرت میں اعنافہ ہوتا گیا۔ بیشتر لوگ جو مل کی کسی اور تحریر سے واقف نہیں وہ اس کتاب سے ضرور آشنا ہوتے ہیں۔ لیکن شاید اس کتاب کا ذکر

زیادہ ہوتا ہے اور یہ پڑھی کم جاتی ہے

اس کتاب کے ابتدائی حصہ میں ملنے والے ایک سوال اٹھایا ہے وہ یہ ہے کہ فرد پر معاشرے کے اجتماعی اقتدار کے حدود کیا ہیں؟ (یا کیا ہونے چاہتے) اس نے فرد اور اجتماعی عمل کے درمیان مناسب حدود کے تعین کے سلسلہ میں ایک بہت سیدھے سادے اصول کی وضاحت کو اپنا مقصد قرار دیا ہے اس اصول کا تعلق حکومت کے اقتدار سے ہے، لیکن مل نے اس خیال کا اظہار کیا ہے کہ اُس کا مقصد ذاتی معاملات میں "معاشرے کی اجتماعی رائے کی مداخلت کے حدود کا اظہار ہے اس کے نزدیک صرف اپنی حفاظت کی حد تک مداخلت کی گنجائش ہے یا یوں کہنے کہ مداخلت وہاں ضروری ہے جہاں دوسروں کو نقصان پہنچنے کا اندیشہ ہو۔ اور اسکے بعد اپنی افادہ تربیت اور ذہنی اٹھان کے پیش نظر اس نے وسیع تر معنوں میں سماجی افادیت کی تشریح کرتے ہوئے یہ ثابت کرنے کی کوشش کی ہے کہ اس اصول کو ناشراتی اخلاقیات سے متعلق سوالات کے حل کرنے میں کیوں استعمال کرنا چلتے؟

مل نے پہلے توخیاں اور رائے پر اپنے اصول کا اطلاق کیا ہے۔ اُس نے اس بات پر بحث کی ہے کہ کسی اکثریت پر مبنی حکومت کو آزادی رائے کے دبانے اور کھینچنے کا کوئی حق نہیں ہے۔ اپنے نقطہ نظر کی حمایت میں مل ایک دوسری دلیل پیش کرتا ہے

مل کے ان خیالات نے کم و بیش اُسی دور میں سر سید احمد خاں کو بہت متاثر کیا تہذیب الاخلاق کے مضامین پر ایڈیٹر اور اسٹیل کی چھاپ ہی نہیں لگی ہے بلکہ انیسویں صدی کے دوسرے مغربی مفکرین اور مل کی عقلیت کی صدائے بازگشت بھی ان مضامین میں سنائی دیتی ہے۔ اس سلسلہ میں ملاحظہ کیجئے۔ سر سید کا مضمون "آزادی رائے" جو بڑی حد تک اس موضوع پر مل کے خیالات کا خلاصہ ہے (مترجم)

یعنی رائے کی انفرادی آزادی کے سماجی فائدے اور اجتماعی مداخلت کے فائدے اور اجتماعی مداخلت کے نقصانات۔ اس نے تین نکات پر زور دیا ہے۔

۱۔ رائے کا اخفا اور انسداد حق کو ختم کر سکتا ہے یا اس کو داغ دار بنا سکتا ہے۔ کوئی شخص بھی معصوم نہیں اور یہ بات عین ممکن ہے، ایک غیر روایتی (اور مئی) رائے سچی ثابت ہو (اور روایتی خیال غلط نکلے)

۲۔ اگر ایک رائے غلط یا جھوٹی بھی ہو تو اس کی غلطی کی نشان دہی سے عداوت کی خدمت ہوگی۔ وہ خیالات جو عقلیت کی بنیادوں پر راسخ نہ ہوں، اتنے استوار نہیں ہوتے کہ انسانی کردار کی رہنمائی کر سکیں۔

۳۔ کوئی رائے بھی مکمل طور پر جھوٹی یا سچی نہیں ہوتی۔ ایک غیر روایتی رائے بھی مفید ثابت ہو سکتی ہے کیونکہ اس میں صداقت کا کچھ نہ کچھ حصہ ضرور ہوگا۔ ان دلائل سے اس نے نتیجہ اخذ کیا ہے کہ خیال اور رائے کی آزادی کو سلب کرنے کا اختیار معاشرہ کو نہیں ہونا چاہیے

اس کے بعد مل نے ”انفرادیت“ پر بحث کی ہے اور اسے یہود کے عناصر میں سے ایک عنصر قرار دیا ہے۔ ”وہ رائے“ اور ”عمل“ کے درمیان فرق کرتا ہے۔ یقیناً آزادی عمل ایک پسندیدہ چیز ہے لیکن انفرادی عمل معاشرہ کے دوسرے ارکان پر بھی اثر انداز ہو سکتا ہے۔ آزادی عمل بھی ایک مطلق حق نہیں ہے۔

دوسروں پر اثر اندازی کی بنیاد ہی پر رائے کی بہ نسبت عمل پر زیادہ پابندی عائد کی جا سکتی ہے۔ اس کے باوجود اپنے اعمال کے سلسلہ میں فیصلہ کرنے کے باب میں ہر شخص کی ہمت افزائی کرنی چاہئے۔ فرد کو اپنی شخصیت کے ارتقا کی خاطر اپنے رویے کے اخلاقی چناؤ کے مرحلہ سے گزرنا ہی چاہئے۔ انفرادی ذوق کے تنوع کی بھی بہت افزائی ضروری ہے۔ افراد کی ضرورتیں مختلف ہوتی ہیں اور کوئی غیر معمولی

رفار و اعمال کے سلسلہ میں دوسرے انسانوں کی رہنمائی کر سکتا ہے۔ چونکہ معاشرتی ترقی انفرادیت کی نشوونما پر مبنی ہے اسی لئے جہاں تک ممکن ہو سکے انفرادی عمل کی آزادی پر کوئی پابندی عائد نہ کی جائے۔

انفرادیت کی سماجی قدر و قیمت کی تعریف کے بعد مل اُسی بنیادی سوال کی طرف واپس لوٹتے ہیں۔ یعنی مرد پر اجتماعی اختیار کے حدود۔ اس کی رائے میں، انفرادی معاملات میں بے حساب مداخلت اگرچہ درست نہیں، لیکن ایک حد تک مداخلت ناگزیر ہے۔ اجتماعی اقتدار و اختیار مداخلت کے لئے استعمال کیا جاسکتا ہے۔ لیکن اسے غلط طور پر استعمال نہیں کرنا چاہئے۔ سوال یہ پیدا ہوتا ہے کہ پھر انفرادیت کے صحیح اور حقیقی حدود کیا ہیں؟ مل نے کہا ہے کہ ہر فرد حقوق کے ساتھ ساتھ فرائض بھی رکھتا ہے۔ اس کے فرائض کا تعلق اس کی ذات سے بھی ہے اور دوسروں سے بھی۔ یہ فرد کا فرض ہے کہ وہ معاشرے کے بوجھ کو بٹھنے میں حصہ لے اور اپنے عمل سے دوسروں کو نقصان نہ پہنچائے۔ وہ انفرادی رویہ وجود دوسروں کو متاثر کرے۔ اس میں سماج کو مداخلت کا حق حاصل ہے جب کسی انفرادی عمل سے دوسروں کو نقصان پہنچے یا نقصان پہنچنے کا قوی اندیشہ ہو تو وہ عمل آزادی کے دائرہ سے نکل کر قانون کا مسئلہ بن جاتا ہے کیونکہ معاشرہ کو اپنے افراد کو ”اخلاقی برائیوں“ سے بچانے کا پورا پورا حق حاصل ہے۔

کتاب کے آخری باب میں مل نے اپنے اصولوں کو زندگی کی عملی صورتوں اور مواقع پر منطبق کرنے کی کوشش کی ہے۔ کسی نظم و ترتیب اور اصول کے ساتھ نہیں، بلکہ محض مثالوں کے ذریعہ اپنے نقطہ نظر کو اجاگر کرنے کے لئے۔ اس کے خیال کے مطابق دو اصولوں کو ہمیشہ پیش نظر رکھا جائے۔ پہلا یہ کہ ”جن اعمال کو ایک شخص کی ذات کے علاوہ دوسروں سے تعلق نہ ہو ان کے لئے وہ معاشرہ کے سامنے جواب دہ نہ ہو“ اور دوسرے یہ کہ ”جن اعمال کی زد دوسروں کے مفاد پر پڑے ان کے لئے فرد معاشرہ

کے روبرو جواب دہ ہے اور اسے معاشرہ کے تحفظ کے لئے سماجی یا قانونی سزا دی جاسکتی ہے۔ ان اصولوں کی روشنی میں مل نے ”ذاتی رویہ“ اور ”اجتماعی رویہ“ کے درمیان فرق پیدا کیا ہے اور عام سماجی بہبود کے پیش نظر اس نے تجارت پر حکومت کی مناسب پابندی اور جرائم کی روک تھام کے لئے پولیس کے (حفاظتی) اقدام کو تسلیم کیا ہے۔ لیکن دوسری (غیر ضروری) پابندیوں کی مذمت کی ہے۔ شراب نوشی اور کالمی دواؤں کے خلاف جرائم ہو سکتے ہیں اور نہیں بھی۔ اس کا انحصار حالات پر ہے۔ شراب کے غام استعمال کی سرپرستی کے ذریعہ بے اعتدالی کی ترویج مل کے نزدیک ایک سماجی بُرائی ہے جسے حکومت کو روکنا چاہئے۔ جوئے کے بارے میں مل یہ فیصلہ نہیں کر سکا کہ اس کی عام ترویج کو روکنا آزادی کے منافی ہے یا نہیں۔ شراب نوشی پر پابندی عائد کرنا مناسب نہیں لیکن شراب پر ٹیکس عائد کر کے اس کی قیمت میں اضافہ کرنا اور عوامی مالیہ کو بڑھانا آزادی کے اصول کے منافی نہیں ہے۔ والدین کو اپنی اولاد کو مناسب تعلیم دینے پر مجبور کرنا، کسی شخص کو اپنے آپ کو فروخت کرنے سے روکنا یا ایسے افراد کی شادی کرنے سے منع کرنا جو مناسب ذرائع معاش نہ رکھتے ہوں۔ مل کے نزدیک ان میں سے کوئی بات آزادی کے تصور کے خلاف نہیں ہے۔

مل نے اپنی کتاب کو اس نکتہ پر ختم کیا ہے کہ ایک ریاست جو اپنے شہریوں کی فلاح و بہبود کے لئے بہت کچھ کرتی ہے، سماجی ترقی کی قیمت پر ”انفرادیت“ کی نشوونما کے راستے میں رکاوٹ پیدا کرتی ہے۔

۵

اس مختصر تعارف میں مل کے نظریہ پر کوئی گہری اور مفصل تنقید نہیں کی جاسکتی۔ یہ فریضہ تو قاری کو (اس کتاب کے مطالعہ کے بعد) خود انجام دینا ہو گا

لیکن یہ ممکن ہے کہ مل نے "آزادی" میں جو نظریہ پیش کیا ہے اس کے متعلق چند ایسے اشارے اور نکات پیش کر دیئے جائیں جو قاری کو مدد دے سکیں۔

کہا گیا ہے کہ سیاسی نظریے دو قسم کے ہوتے ہیں "منطقی" اور "فائدہ مند" آزادی پر مل کے نظریہ کو ان میں سے کسی قسم میں جگہ نہیں دی جاسکتی۔ اس کے لئے ہمیں ایک تیسری قسم کا اضافہ کرنا ہو گا۔

اس کتاب کا استدلال اپنے جداگانہ حصوں میں خاصا واضح ہے لیکن مجموعی طور پر وضاحت سے دور ہے۔ حقیقت یہ ہے کہ مل کا نظریہ منطقی دشواریوں کا مجموعہ ہے۔ یہ دشواریاں اس مقصد یا مقاصد کی وجہ سے پیدا ہوئی ہیں جن کو مل نے اس کتاب میں مد نظر رکھا ہے اور جن کے بارے میں اس کا ذہن الجھا ہوا تھا۔ مل اکثر کسی ایک مسئلہ پر بحث کرتے ہوئے کسی بالکل ہی مختلف مسئلہ کو چھیڑتا ہے اور یہ سمجھتا ہے کہ وہ اُسی پہلے مسئلہ کا جز ہے۔ اس الجھن کا سبب یہ ہے کہ مل وضاحت اور تسلسل کے ساتھ ذیل کے تین نکات کے بارے میں ہر جگہ اختیار کھینچتا ہے: ناکام رہتا ہے۔

(۱) خیال اور عمل کے درمیان فرق

(۲) سماجی رسم و رواج اور حکومت کے اقتدار کے درمیان فرق۔

(۳) اُن اعمال اور رویوں کے درمیان فرق جن کا تعلق فرد کی ذات سے ہے

یا دوسروں کے مفاد سے۔

اس کتاب کی تعریف ہمیشہ اس بنیاد پر کی گئی ہے کہ یہ انفرادی آزادی کے بارے میں ایک کلاسیکی تحریر ہے۔ لوگوں کی یہ عام تحسین ہمیں اہل نکتہ تک نہیں پہنچنے دیتی۔ مل نے یقیناً ذاتی مسائل میں حکومتی مداخلت کی زیادتی کے سلسلہ میں ہمیں متنبہ کیا ہے اور اس نے اُس چیز کی وکالت بھی کی ہے جسے وہ

”انفرادیت کہتا ہے“ — لیکن مل جس آزادی کو برقرار رکھنے کے لئے مضطرب ہے اس کا حکومت سے کوئی راست تعلق نہیں ہے۔ جہاں تک سماج کے دوسرے افراد کا تعلق ہے ان کے مفاد کے تحفظ کی خاطر مل نے انفرادی عمل میں حکومت کے اقتدار یا مداخلت کی کہیں مخالفت نہیں کی ہے۔ حقیقت تو یہ ہے کہ اپنی کتاب کے اختتامی ابواب میں اس نے انفرادی مسائل میں حکومت کی مداخلت کے حق میں نہایت مستحکم استدلال پیش کیا ہے۔

آزادی فکر کے بارے میں مل نے جو کچھ لکھا ہے اُس سے یہ تاثر پیدا ہوتا ہے کہ وہ حکومت کے اقتدار سے آزادی کی وکالت کرتا ہے۔ مل کے استدلال کی بنیاد بڑی حد تک آزادی فکر ہے اور اس کا حکومت کے اقتدار اور فرد کے عمل کے باہمی رشتہ سے کوئی خاص علاقہ نہیں ہے۔

مل کے عقیدے کے مطابق آزادی فکر، تلاشِ حق اور فرد کی ذہنی اور اخلاقی کردار کی تشکیل کے لئے معاشرتی طور پر حد درجہ قدر و قیمت رکھتی ہے — اور اس طرح سماجی ترقی کی رفتار تیز تر ہو جاتی ہے۔ مل کے فقرے ”رائے کے اظہار سے اشکال دور ہو جاتا ہے۔ کسی شخص کی فکر کی کوئی قیمت نہیں ہے، جب تک وہ اس کا اظہار نہ کرے۔ مل کے خیال میں کسی رائے کا اظہار ایک ایسا عمل ہے جو معاشرے کے دوسرے ارکان کو متاثر کر سکتا ہے — رائے کے اظہار کی آزادی کی تجدید کے سلسلہ میں انفرادی عمل کے بارے میں مل کے خیال کی بڑی اہمیت ہے۔ یہ دونوں باتیں ایک دوسرے سے مربوط ہیں۔ اور یہ نکتہ بڑا اہم ہے کیونکہ اس کتاب کا اصل موضوع معاشرے میں انسانی سلوک اور کردار ہے۔

رائے کی آزادی کے سلسلہ میں مل افراد کے اُن مسائل کے سلسلہ میں

اجتماعی مداخلت کے خلاف ہے جن کا دوسرے ارکان معاشرہ سے کوئی تعلق نہ ہو جس بات کا اسے (اور ہیرٹ کو) خوف تھا وہ یہ تھی کہ کہیں رائے عامہ اور سماجی مساوات پر مبنی ایسی حکومت قائم نہ ہو جائے جو نوجوان انسان کے کاندھوں پر عمل اور رائے کی یکسانیت اور ہم آہنگی کا جواز بردستی رکھ دے۔ اپنی خود نوشت سوانح میں ملنے انفرادیت کے اصول کو اس طرح بیان کیا ہے۔

”انسان کی اخلاقی فطرت کا یہ حق کہ وہ اپنے تقاضوں کے مطابق اپنی نشوونما کرے“

یہ وہ حق تھا جس سے ہیرٹ ٹیلر نے اپنے دوست کو محروم نہیں کیا تھا۔ اس نے اپنے دوست (اور شوہر) کو اپنی انفرادیت کی تشکیل میں مدد دی۔ لیکن جیمز مل نے اسی حق سے اپنے بیٹے کو محروم کر دیا تھا۔ دوسری طرف انیسویں صدی کے برطانیہ کی سماجی روایات بھی اس حق کے خلاف تھیں۔ مل نے اس بات کی شکایت نہیں کی ہے کہ برطانوی حکومت کے اقدام سے ”انفرادیت“ کچل جاتی ہے لیکن وہ ذوق اور طرز زندگی کے ان روایتی معیاروں کا ذکر تحقیر کے ساتھ کرتا ہے جو رائے عامہ نے مسلط کر رکھے تھے اور یہی روایتی معیار غیر معمولی افراد کی اخلاقی فطرت کی تشکیل کے لئے سب سے بڑا خطرہ ہیں۔ لندن کی سوسائٹی نے ہیرٹ اور مل کی بیس سالہ غیر روایتی دوستی کو ایک ”اسکینڈل“ بنا دیا تھا یہ دونوں دوستی کی آزادی سے بھی محروم رکھے گئے۔ اور یہی وہ آزادی ہے جس کا مل مطالبہ کرتا ہے یہ کتاب جس کا انتساب ہیرٹ کے نام کیا گیا، مل کے الفاظ میں ”اس کی سب سے بڑی صداقت یہ بات ہے کہ انسانی فطرت کو مختلف اور بے شمار اور متضاد سمتوں میں پھیلنے اور ترقی کرنے کا موقع دیا جاتے۔ کیونکہ انسانوں کے مزاج، فطرت اور صلاحیتوں میں اختلاف

ہوتا ہے۔“

اس کتاب میں مل کا ایک جزوی مقصد انفرادی کرداروں کی نشوونما اور مکمل ارتقا کی معاشرتی قیمت کو پیش کرنا ہے۔ مل کی دلیل یہ ہے کہ اپنی ذہنی اور اخلاقی فطرت کی نشوونما کے سلسلہ میں سماجی روایات کو کسی فرد کے راستے میں حائل نہیں ہونا چاہتے۔ مل نے اجتماعی اقتدار کے مقابل زیادہ سے زیادہ ممکن الحصول انفرادی آزادی کی وکالت کی ہے۔

اس نکتہ سے مل کے نظریہ میں ایک اور دشواری پیدا ہو جاتی ہے۔ مل کا ایک جزوی مقصد ایک ایسے اخلاقی اصول کی منظوری تھا جو ارکان معاشرہ کو اپنے برتاؤ کے تعین میں اطمینان بخش رہنمائی عطا کر سکے۔ دوسرے الفاظ میں مل کا بنیادی خیال یہ ہے کہ ہر فرد کو عمل کی آزادی حاصل ہو۔ بشرطیکہ اُس کے اعمال دوسروں کو متاثر نہ کریں۔ ایسے اعمال کو وہ ذاتی اور شخصی قرار دیتا ہے، لیکن مل کو اس رویہ اور کردار سے کوئی خاص تعلق نہیں ہے جو دوسرے افراد پر اثر انداز نہ ہو کیونکہ اس کے ساتھ سماجی اخلاقیات کا کوئی مسئلہ وابستہ نہیں ہوتا۔ مل اس بات کی حمایت کرتا ہے کہ غیر شخصی اعمال پر احتساب سماج کے دائرہ کار میں شامل ہے۔ مل کے استدلال کے مطابق مفاد عامہ کے تحفظ کی خاطر سماج کو ان اعمال میں دخل دینے کا حق حاصل ہے جن کا اثر دوسروں کی ذات پر پڑتا ہو۔ اسی نقطہ نظر کو بعد میں امریکہ کی سپریم کورٹ کے جج مسٹر جسٹس ہومز نے اپنایا تھا اور اسے انہوں نے واضح اور صاف خطرہ کہ نظریہ کا نام دیا تھا۔

جانز انفرادی آزادی کو اجتماعی اقتدار سے جدا کرنا مل کے لئے معاشرتی

Individualism کا بہتر فنی اور اصطلاحی ترجمہ فردی ہے لیکن انفرادی کے قبول عام کے پیش نظریہ نے اسی کو استعمال کیا ہے (مترجم)

اخلاقیات کا مسئلہ تھا۔ مل کے حل کا بنیادی نکتہ ”معاشرتی ترقی“ ہے۔ مل دوسروں سے متعلق رویہ اور سلوک **Other - regarding conduct** کی آزادی کو مقصود بالذات نہیں سمجھتا۔ وہ آزادی کی قدر و قیمت اور اسے تسلیم کرنے پر زور دیتا ہے لیکن وہ کسی آزادی کو ”مطلق“ قرار نہیں دیتا۔ عام یہود میں اضافہ ہی انفرادی آزادی کا جواز ہے۔ آزادی ایک بلند تر ترقی کے حصول کا ذریعہ اور وسیلہ ہے۔ وہ ترقی جس کا تعلق معاشرہ کے ہر فرد سے ہو۔ مل کو اس بات کا یقین تھا کہ اس کا اصول اُن اعمال کے درمیان امتیاز کا عملی معیار پیش کرتا ہے جو ترقی کو آگے بڑھاتے ہیں یا اسے روکتے ہیں۔ اول الذکر (ترقی کو بڑھانے والے) اعمال کی عملی ہمت افزائی کرنی چاہئے۔ اور موخر الذکر (ترقی میں رکاوٹ ڈالنے والے) اعمال کو روکنا چاہئے۔ اس طرح مل یہ سمجھتا تھا کہ اس نے آزادی اور اقتدار کے تعلق کے مسئلہ کو حل کر دیا ہے۔

اپنے ”بہت آسان اصول“ کی عملیت کے بارے میں مل کا یقین خوش فہمی کے سوا کچھ نہ تھا۔ مل کے تشکیل کردہ حل کے ساتھ ایک عملی سوال وابستہ ہے اس بات کا فیصلہ کون کرے گا کہ کون سے کام مفاد عامہ کے خلاف ہیں اور اور ان پر یا بندی عائد کرنی چاہئے؟ — اس سوال کا جواب مل نے حقیقی معنوں میں کہیں نہیں دیا ہے۔ اس نے یہ ضرور کہا ہے کہ اپنی ذات سے متعلق کردار فرد کے دائرہ کی چیز ہے اور دوسروں سے متعلق رویہ کا تعلق معاشرہ سے ہے۔ لیکن یہ وضاحت بھی غیر تسلی بخش ہے، کیونکہ سوال تو یہ ہے کہ عملی طور پر اس بات کا تعین کون کرے گا کہ کن افعال سے دوسروں کا مفاد متاثر ہوتا ہے؟ اور اس مسئلہ پر افراد کے درمیان اختلاف کی صورت میں حتمی اور آخری فیصلہ کرنے کا حق کسے حاصل ہوگا؟ فرد کو یا معاشرے کو؟ مل نے اس سوال کا کوئی واضح جواب

نہیں دیا ہے۔ وہ اپنے نظریہ کی منطقی طور پر دو نواں متبادل صورتوں (اور حلوں) گریہزاں نظر آتا ہے۔ اس باب میں وہ تذبذب کا شکار ہے۔ وہ اس نقطہ نظر کو قبول نہیں کر سکتا کہ فرد طے کرے کیونکہ وہ اس باب پر عقیدہ رکھتا ہے کہ چند ہی لوگ معقول اور متوازن فیصلے کرنے کی صلاحیت رکھتے ہیں۔ دوسری صورت یعنی معاشرہ فیصلہ کرنے کے لئے ناپسندیدہ اور ناگوار ہے، کیونکہ رائے عامہ کے جس کے خلاف انتباہ بھی اس کے پیغام کا ایک حصہ ہے۔ بطور مل کا مفروضہ یہ بات معلوم ہوتی ہے (جس کا اس نے واضح الفاظ میں اظہار نہیں کیا ہے) کہ عقل و فکر کے ذریعہ چند غیر معمولی افراد پر صحیح جواب منکشف ہو جائے گا۔ لیکن اس مفروضہ کے خلاف شک و شبہ کو جھمکنے کے لئے یہی بات کیا کم ہے کہ ”عقلیت کا یہ دیوتا“ خود بعض انفرادی افعال کے بارے میں یہ فیصلہ نہیں کر سکا کہ اُن پر مفاد عامہ کے تحفظ کی خاطر پابندی عائد کی جائے یا نہیں۔ عملی طور پر مل کا اصول ”دوسروں سے متعلق رویہ اور سلوک کے بارے میں اخلاقیات کے تعین میں ہماری کوئی رہنمائی نہیں کرتا۔“

۶

مل کے شدید نکتہ چیں نقاد ٹمز جیمز اسٹیفن نے ایک بار کہا تھا کہ
 ”جس شخص نے مل کو اس کی تحریروں کے ذریعہ جانا ہے وہ مل
 کی آدمی شخصیت سے واقف ہے۔ اور وہ بھی اس کی شخصیت کے بہتر
 آدمے حصے سے نہیں۔“

شاید یہ بات میری گستاخی کی دلیل ہوگی، اگر میں مل کی شخصیت کے بہتر آدمے حصے سے بے خبر رہتے ہوئے آدمی کی حیثیت سے اُس کی ذات کا جائزہ لوں، لیکن عہدِ حاضر کی سیاسی فکر میں اُس کے مقام اور مرتبہ کے بارے میں مختصر سا تبصرہ نامناسب نہ ہوگا۔

یہ بات اکثر کہی گئی ہے کہ مل کے سیاسی نظریہ میں منطقی ترتیب اور تسلسل نہیں ہے۔ یہ اس کی ایک نمایاں خصوصیت ہے کہ حیوات وہ ایک دیسل سے ثابت کرتا ہے، دوسرے استدلالی طریقہ سے اُسے ختم کر دیتا ہے۔ مل کے یہاں منطقیانہ تضاد کا ایک جواز شاید یہ حقیقت ہے کہ وہ طبعاً کسی فکری نظام کا معمار اور بانی نہیں بن سکتا تھا۔ اُسے درشتہ میں منظم کا نظام فکر ملا جسے اس نے اپنی منجس اور تلاش فطرت کے لئے بہت محروم دیا۔ لیکن اس کے باوجود اُس کے لئے یہ بات ممکن نہ تھی کہ وہ ازدیت پسندی سے اپنا رشتہ منقطع کر لے اور ایک ایسے نظام فکر کی تعمیر کرے جو اس کی وسیع دائرہ رکھنے والی عقل و خرد کے مطابق ہو۔ اُس کی اقتاد طبع ترکیب **Synthesis** کی جگہ تجزیہ کے لئے زیادہ موزوں تھی۔ یہ بات شاید حقیقت کا ایک جز ہے۔ دراصل مل مسائل پر متضاد اور متضادم نظریات قبول کرنے والی فطرت رکھتا تھا۔ سوال یہ ہے کہ اس کی اقتاد طبع ایسی ہی کیوں تھی؟ اس سوال کا جواب اس مخصوص اور عجیب و غریب حیثیت (اور دل) میں مضمر ہے جو حد فکر میں مل کو حاصل ہے۔

جان اسٹورٹ مل برطانوی سیاسی فکر کے ارتقا میں ایک دل سوز علامتی شخصیت کی حیثیت رکھتا ہے۔ اس کی تحریروں میں ہمیں انیسویں صدی کے وسط کی متضاد اور مختلف النوع ذہنی لہریں ملتی ہیں۔ مل نے برطانوی فکر کے اُس عبوری دور میں صراطِ وسطیٰ کو اپنایا اور یہ دور اس کی زندگی میں کسی تکمیل تک نہ پہنچا۔ مل امریت پسندی کی تحریک (کے ماحول) میں پیدا ہوا اور اپنی نوجوانی میں وہ ایک انقلابی مصلح تھا اس نے اور اس کے رفقاء نے اُن قوانین کے خلاف احتجاج کیا جن کی بنیاد انگلستان کی اشرافیہ اور جاگیرداروں کے مفاد کی خاطر عوام پر پابندیاں عائد کی گئی تھیں۔ ان لوگوں کا احتجاج رائے گاہ نہیں گیا۔ اپنی زندگی کے آخری ایام میں عمومی حکومت

سلسلہ میں مل کا جوش و خروش کم ہو گیا تھا۔ اس حد تک کہ وہ ایک مرحلہ پر اگر جمہوریت ہی کا مخالف ہو گیا۔ مل نے الگسی دی تو کی دل کے قابل ذکر کارنامے کے اثرات کو اس تبدیلی کا سبب بتایا ہے۔ امریکہ میں جمہوری تجربہ کے اس تجزیہ میں مل کو جس چیز نے سب سے زیادہ متاثر کیا وہ عوامی حکومت کی کمزوری اور خطرات کا بیان تھا۔ مل یہ محسوس کرنے لگا کہ ایک عوامی حکومت کے نظام کا بنیادی مسئلہ عوامی اکثریت کے جابرانہ بڑاؤ کو روکنا ہے۔ — اس بڑاؤ کو جس کا شکار غیر معمولی افراد کی اقلیت ہوتی ہے۔ — مل کے اس انداز فکر میں متوسط طبقہ کے برل بھی شریک تھے جو غیر تربیت یافتہ محنت کرنے والے عوام کے گٹھ کی اکثریت سے خائف تھے۔ عوامی حکومت کے سلسلہ میں اپنے اس ذہنی رویہ کی بنا پر مل، ایسویں صدی کی برطانوی آزاد خیالی کا ترجمان ہے اور اس لحاظ سے کوئی دوسرا مفکر اس کا حریف نہیں آزاد خیالی کے بہترین اور بدترین عناصر مل کے یہاں موجود ہیں۔ افادیت نے دو متضاد روایات کو جنم دیا۔ بینتقم کے خیالات کی زرخیز ذہنی زمین میں ایسویں صدی کے متوسط طبقہ کی آزاد خیالی اور محنت کش طبقہ کی سوشلزم کے بیج بوئے گئے جو آہستہ آہستہ پودے بن گئے۔ فرویت پسند ہربرٹ اسپنسر اور اجتماعیت پرست رابرٹ اوون

۱۔ جب امریکہ میں جمہوریت Democracy in America کی پہلی جلد ۱۸۳۵ء میں شائع ہوئی تو مل نے اس پر تبصرہ کیا۔ پھر اس نے اکتوبر ۱۸۴۰ء میں اس کی دوسری جلد پر اڈیٹر ریلوے میں تبصرہ کیا۔ اپنی تحریروں میں مل نے اکثر تو کی دل کے خیالات کا حوالہ دیا ہے۔
 ۲۔ ”برطانوی آزاد خیالی“ کو عام آزاد خیالی سمجھئے بلکہ یہ سیاسی اصطلاح ہے۔ برطانوی برل ازم کی اپنی تاریخ ہے اور برطانوی برل، قدامت پرستوں اور لیبر جماعت سے مختلف رہے ہیں۔ ان کا اثر کبھی بہت زیادہ تھا، پھر ختم ہو گیا۔ اب پھر ابھر رہا ہے۔ (مترجم)

دونوں افادہ مسلک سے متاثر ہوئے۔ لیکن متوسط طبقہ کی آزاد خیالی ایک ایسے مکان کی طرح تھی۔ منہ بستی مسلک اور سوشلسٹوں کی اصلاحی سرگرمیوں کے راستوں کے بالکل بیچ میں تھا۔ دونوں سے یکساں فاصلے پر۔ اور متوسط طبقہ کی آزاد خیالی کا یہ مکان جان اسٹورٹ مل کی ملکیت تھا لیکن مل کو اس مکان میں کوئی آرام اور ذہنی سکون حاصل نہ تھا۔ مل نہ تو ایک پر جوش فردیت پسند تھا اور نہ حقیقی اجتماعیت پرست

متوسط طبقہ کے آزاد خیالوں کو حملہ آوروں نے دو طرف سے محاصرہ میں لے لیا۔ ان کی روایتی دشمن تو زمین داروں کی اشرافیہ تھی۔ منہ بستی مسلک کے پیرو، پیدائش کے اعتبار سے ممتاز افراد اور زمین داروں سے انتخارجینا چاہتے تھے اور وہ اس میں کامیاب ہوئے۔ ۱۸۳۲ء کی عظیم اصلاح متوسط طبقہ کی نئی قوت اور اقتدار کا اشارہ تھی۔ لیکن یہ انقلابی مصلحین اپنے اس عقیدہ کو بھی چھوڑنے کے لئے تیار نہیں تھے کہ کچھ برتر افراد معاشرہ پر حکومت کریں۔ زمین اور جاگیر داری پر مبنی برتری کی جگہ دولت اور ذہن کی برتری نے لے لی۔ لیکن اس کے ساتھ ساتھ معاشرہ کے درمیانی طبقہ کے شرفا کا گروہ اپنی جگہ موجود تھا۔ افادیت پسندوں نے اونچے طبقہ کی حکومت کے خلاف یہ دلیل پیش کی تھی کہ زیادہ سے زیادہ لوگوں کے زیادہ سے زیادہ فائدے کو مد نظر رکھا جائے۔ سیاسی اور سماجی مرتبہ جاگیر داروں کی اجارہ داری نہ بننے پائے۔ ان کی کوششوں کی کامیابی نے متوسط طبقہ کے مصلحین کو ایک عجیب کشمکش اور گونگو کے عالم میں مبتلا کر دیا۔ نہ پائے رفتن نہ جائے ماندن انہیں مساوی سماجی اور سیاسی مرتبہ کی جدوجہد کرنے والے غریب محنت کشوں کا مقابلہ کرنا پڑا۔ جن کی کوششوں نے چارٹسٹ تحریک کو جنم دیا۔ محنت کشوں کے حقوق کے سلسلے میں پچھلے طبقہ کے ترجمانوں نے بھی وہی دلیلیں پیش کیں جو متوسط طبقہ کے مصلح اعلیٰ طبقہ کے مقابل کامیابی کے ساتھ پیش کر چکے تھے اور جن کی بنا پر انہوں نے اعلیٰ طبقہ سے قوت

چینی تھی ”زیادہ سے زیادہ مسرت“ کے اصول کو برطانوی اشتراکیت
Socialism نے اپنے مسلک کا حصہ بنالیا۔

برطانوی آزاد خیالوں اور خاص طور پر مل کے سامنے سب سے سنگین مسئلہ یہ
تھا کہ برطانوی اجتماعی زندگی میں زیادہ سے زیادہ افراد کے لئے زیادہ سے زیادہ
مسرت کے اصول کے پیش نظر، متوسط طبقہ کے شرفا کی اقلیت کے اثرات کو کیسے
برقرار رکھا جائے؟۔ مل نے اس مسئلہ کو حل کرنے کی شدید کاوش کی ماس نے
ہر ایسے امکان کی تلاش کی جسے عقل اور عام آبادی تسلیم کرے، لیکن وہ اپنی اس
کوشش میں کامیاب نہیں ہو سکا (اور نہ ہو سکتا تھا)۔

مجموعی طور پر جان اسٹورٹ مل کے سیاسی نظریہ پر انیسویں صدی کی
برطانوی فکر اور ایک پرجوش دور کے ہیجان کی چھاپ ہے۔ مل افادیت پسندوں میں
سے آخری افادیت پسند تھا جو اپنے والد کے متوسط طبقہ کے مسلک کی تعریف کرنے
کیلئے نہیں بلکہ اُسے دفن کرنے کے لئے زندہ رہا۔ ایک طرف انیسویں صدی کی ابتدائی
دہائیوں کی بنیادی اصلاحات تھیں اور دوسری طرف انیسویں صدی کے اواخر کی
اشتراکی اصلاحات — اور ان کے درمیان جان اسٹورٹ مل کھڑا تھا۔ مضبوطی
کے ساتھ نہیں بلکہ لڑکھڑاتا ہوا۔ اس کی ذہانت نے ان تضادات کا جائزہ لیا جو برطانوی
آزاد خیالی کے خیمے میں موجود تھے اور اس طرح اُس نے بعد کے ان مفکروں کے لئے راستہ
ہموار کیا جن کے ذہن زیادہ جکڑے ہوئے نہیں تھے اور جن کی ذہنی کوششیں برطانوی
متوسط طبقہ کے ذہنی تعصبات سے کم مجروح تھیں۔

لے سوشلزم کا اصطلاحی ترجمہ اشتراکیت ہے اور کمونزم کا اشتراکیت لیکن بد قسمتی سے ہم
آج بھی علمی اصطلاحوں کے بارے میں محتاط نہیں اور کمونزم کو عام طور پر اشتراکیت
ہی لکھا جاتا ہے۔ اسی لئے میں نے اگر مقامات پر سوشلزم ہی لکھا ہے۔ (مترجم)

مقدمہ

کچھ اپنی بے پروائی کچھ پرانی تعلیم کی وجہ سے ہم لوگوں نے کیسی سیاسی معاملات اور علم سیاسیات کی طرف کوئی توجہ نہیں کی ہے۔ اسی کا یہ نتیجہ تھا کہ جب مغلیہ سلطنت کا آفتاب ڈوب گیا تو ہم اپنی زندگی میں کسی قسم کی روشنی پیدا نہ کر سکے اور انگریزوں نے ہمارے دیس پر قبضہ کر لیا تو سوائے ایک سید سنکے ہنگامہ کے ہمیں اور کچھ نہ سوجھا۔ ہم موقع پر خوشامد کرنا، خطرہ کے وقت دروازہ بند کر لینا ضرور جانتے تھے، اپنی عزت و آبرو بچانے کے لئے لڑنے والے بھی پرانے زمانے میں بہت مل جاتے تھے، مگر ہم کو اپنی تاریخ میں کوئی ایسا واقعہ نہیں ملتا جب ہماری قوم نے سیاسی معاملات یا حکومت میں حصہ لینے کی کوشش کی ہو، یا مجموعی حیثیت سے اپنی عزت و آبرو باقی

رکھنے کا ثبوت دیا ہو۔ اپنے اور اپنے عزیزوں کے فائدہ کے علاوہ کسی کو کوئی فکر نہ تھی، ہم کبھی قوم اور ویس کے کسی تصور میں نہ سمائے۔ لیکن وہ زندگی کیا ہے، جس میں ہم آفتوں سے بچنے کی دعائیں مانگا کریں، وہ ملک کیا ہے جس میں ہم چوروں کی طرح رہیں، ڈرتے ڈرتے اور سنبھل سنبھل کر اس طرح چلیں، جیسے کوئی پرانے سے آنکھ بچا کر گزرتا ہے۔ مانا کہ جسے یورپ کی قویں سیاسی زندگی کہتی ہیں، ہمارے یہاں ایک طرح کا جوا تھا جس کے کھیلنے کی جرات صرف چند لوگوں کو ہو سکتی تھی۔ شیر کے منہ میں کوئی ہاتھ نہیں ڈالتا، نہ سمندر کا سفر کوئی تختے پر کرتا ہے۔ قوم کی خدمت بادشاہ کے ذریعہ ہی سے ہو سکتی تھی، اور اس تک پہنچنے کی جو لوگ کوشش کرتے تھے وہ عام طور سے دربار اور درباریوں میں پھنس کر رہ جاتے، یا اگر خدمت شاہی میں پہنچ بھی گئے تو بادشاہ کا خوش رکھنا کوئی آسان کام نہ تھا۔ جو جو اس کی عزت بھی گئی اور جان بھی، پھر کیا تعجب ہے کہ سمجھدار لوگ سیاسی زندگی سے بھاگتے رہتے تھے، اور جو اکھیلنا صرف جواہریوں پر چھوڑ دیا تھا۔ لیکن اگر ہماری سیاسی زندگی ایک بھنور کی سی تھی تو اس کے ذمہ دار ہم ہی ہیں۔ بادشاہ اور ان کی تنگ مزاجی کچھ ازل سے ہماری قسمت میں لکھی تھی، اور اگر انھیں نے ہماری زندگی کو بے مرزہ کر دیا تھا تو ہمارا فرض تھا کہ ہم ان کو دور کریں۔

یورپ کی قوموں کا ہم پر جو اعتراض ہے وہ واقعی صحیح ہے۔ ہم میں تنقید اور انکار کا مادہ بالکل نہیں، نہ ہماری طبیعت میں وہ خود مختاری ہے کہ زندگی

کو اپنی آنکھوں دیکھیں اور اپنے تجربے اور فکر سے سمجھیں، نہ وہ ہسٹ اور ضد کہ جودل میں ٹھان لیں اس پر قائم رہیں چاہے رگوں میں ایک قطرہ خون باقی نہ رہے، نہ وہ جرات کہ اپنی کمزوریوں کا اقرار کریں اور صداقت کے لئے لڑنے کا بیڑہ اٹھائیں۔ جو کچھ ہونا ہے ہوگا، جو کچھ ہو گیا سو ہو گیا، جو کچھ ہے اُسے رہنے دو، یہی ہمارا فلسفہ ہے۔ اچھائی اور بُرائی کا سوال ہمارے سامنے آتا بھی ہے تو ہم کترا کر کسی نہ کسی طرح کل جاتے ہیں۔ بجائے اپنے رستے سے پتھر پٹانے کے پتھر کو دیکھ کر اپنا راستہ بدل لیتے ہیں۔ ہم کو کبھی یہ نہ سوچنا کہ بادشاہت حکومت کرنے کا ایک طریقہ ہے۔ اور اگر اس سے فائدے کی بہ نسبت نقصان زیادہ ہے تو ہمت کر کے دوسرے طریقہ بھی آزمانے چاہیے۔ ہم نے یہ طے کر لیا کہ اس کے سوا اور کوئی چارہ نہیں۔ بعض نے بادشاہوں کے سامنے گردن جھکا لی، چاہے اس پر تلوار پڑے چاہے پھولوں کا ہار بعض نے ”عقلندی“ کی اور اس جھگڑے سے الگ رہے۔ ہم ہر قسم کے دکان اور محصول دیتے چلے آئے ہیں، لیکن کبھی اس کی فکر نہ کی کہ ہمارا یہ روپیہ کیسے خرچ ہوتا ہے، اس میں سے ہم کو کتنا واپس ملتا ہے اور کس صورت سے۔ ہم صرف افسوس کرتے رہے اور دیتے رہے زبان سے ہماری سوا تعریف اور شکریہ کے کبھی کچھ نہ نکلا۔ کبھی ہم نے نہ اپنی رائے کسی بات پر ظاہر کی نہ کسی چیز پر اعتراض کیا۔ اپنی حکومت تھی تب یہ حال تھا، پر ایاں آج ہے تب بھی وہی کیفیت ہے۔

جس قوم کے لئے سیاسی آزادی حاصل کرنا ناممکن تھا، اس کے مختلف افراد سے یہ توقع کرنا کہ وہ اپنی زندگی پر اپنی طبیعت اور خیالات کی مہر

لگائیں گے یا شخصی آزادی کے لئے لڑیں گے، بالکل بیکار ہے۔ میدان جنگ میں شہید ہونا آسان ہے، وہاں ایک مرتبہ مرنا ہوتا ہے اور وہ بھی جلد۔ ایک 'آدرش' یا نصب العین کے پیچھے تمام عزیزوں دوستوں اور پورے سماج سے مقابلہ کرنا بہت زیادہ دشوار ہے۔ اس میں ہر گھڑی لڑائی جاری رہتی ہے، اور مرنا نہیں بلکہ ہر حالت میں زندہ رہنا شرط ہے۔ مگر آزادی افراد دینی اور دنیاوی نعمت کے لئے سیاسی آزادی سے بھی زیادہ ضروری ہے۔ اسے زندگی کا نمک سمجھے جس کے بغیر سب بے مزہ ہو جاتا ہے، اور ترقی کا ہونا یا نہ ہونا اسی پر مبنی ہے، جیسے پودوں کا بڑھنا یا مڑ جھنا ان کے سینچنے پر۔ اس زمانہ میں سیاسی آزادی کی اہمیت کا اقرار عام طور سے لوگ کرتے ہیں، مگر اس کے ساتھ ہی یہ غلط فہمی بھی ہو رہی ہے کہ سیاسی آزادی کافی ہے اور سوتراج ملنے پر ہماری سب امیدیں پوری ہو جائیں گی۔ بل نے اپنی کتاب اسی غلط فہمی کے دور کرنے کے لئے لکھی تھی، اور اس زمانہ میں بل کے خیالات پر غور کرنا خاص طور سے ضروری ہے۔

بل نے سیاسی آزادی پر بحث نہیں کی ہے۔ وہ یہ نہیں دیکھنا چاہتا کہ ہر قوم کو اپنی حکومت خود کرنا چاہیے۔ اس نے یہ فرض کر لیا ہے کہ قوم آزاد اور خود مختار ہے، جیسے کہ انگلستان کی حکومت اس زمانہ میں تھی۔ اور اس کتاب میں وہ یہ ثابت کرنا چاہتا ہے کہ محض سیاسی آزادی کافی نہیں، اور قومیں اسی وقت ترقی کر سکتی ہیں جب وہ آزادی فرد کا بھی پورا خیال کریں۔ اور اگر اس معاملہ میں انھوں نے کچھ کمی کی تو بادشاہت اور جمہوریت

میں کوئی فرق نہیں، اور سیاسی آزادی ایک بالکل بے معنی شے ہے تاریخ سے اگر ہم کوئی سبق سیکھ سکتے ہیں تو وہ یہی ہے کہ ترقی خود بخود نہیں ہوتی، بلکہ وہ چند باہمت شخصیتوں کی یادگار ہے۔ ایک تحفہ ہے جو انہوں نے اپنی قوم کی نذر کیا ہے، ایک پودا ہے جسے انہوں نے اپنے خون سے سینچ سینچ کر پروان چڑھایا ہے۔ چنانچہ مورخوں کا ایک خاص فرقہ ہے جو تاریخ کو صرف بڑی شخصیتوں کی سوانح عمری قرار دیتے ہیں۔ اور کچھ فلسفی بھی ایسے گزرے ہیں جو ساری زندگی کو انہی شخصیتوں کا دین سمجھتے ہیں۔

ان مورخوں اور فلسفیوں نے اپنی پسندیدہ شخصیتوں کی عظمت دکھانے کے لئے واقعات کو بے شک بہت کچھ توڑا مروڑا ہے، لیکن ان کے اس دعوے سے انکار نہیں کیا جاسکتا۔ دنیا میں جو کچھ ہوا ہے وہ معمولی لوگوں یا عام رائج کے ذریعہ سے نہیں بلکہ زیادہ تر معمولی لوگوں کے باوجود ان کی رائے کے خلاف ہوا ہے۔ جہاں کو رلائل اپنے ہمیر کو پوری شان و شوکت کے ساتھ تعریف اور تعجب کے لئے ہمارے سامنے پیش کرتا ہے اور نیشے، زردشت کو عقل کل قرار دے کر ہماری حماقتیں سمجھاتا ہے، وہاں بل کی یہ کوشش ہے کہ ایسی شخصیتوں کے استقبال کے لئے ہم کو آمادہ کرے اور ان کی آمد کے لئے راستہ صاف کرے۔ فرق ان تینوں میں صرف اتنا ہے کہ کارلائل بہ حیثیت مورخ کے جو شخصیتیں گزر چکی ہیں ان کی اہمیت دکھاتا ہے اور نیشے عام لوگوں کی بزدلی اور عیسائی مذہب کی مجہولیت سے عاجز آکر انسان کامل کا خواب دیکھتا ہے، اور مل بجائے ان دونوں کی طرح بلن پر وازی کرنے کے سماج کو

اس کا قائل کرنا چاہتا ہے کہ وہ ہر شخص کو وہ آزادی دے جو اس کی ترقی کے لئے ضروری ہے۔

جو آزاد نہیں وہ انسان نہیں، جس کو ہم پوری آزادی دینے سے انکار کرتے ہیں اس کو ہم پورا انسان نہیں سمجھتے، یہی ریل کے خیالات کا جوہر ہے۔ ریل کے نزدیک آزادی انسان کی ان خاصیتوں میں سے ہے جن کے بغیر وہ انسان نہیں ہو سکتا کیونکہ یہی دوسری تمام خاصیتوں کو حرکت میں لاتی ہے۔ انسان کو خدا نے سمجھ دی ہے، لیکن اگر وہ اپنی سمجھ سے کام نہ لے یا دوسرے اُسے کام نہ لینے دیں تو اس میں اور دوسرے جانوروں میں کوئی خاص فرق نہیں رہتا۔ یہ ضرور صحیح ہے کہ اگر لوگ اپنی سمجھ پر چھوڑ دیئے جائیں تو ہزاروں غلطیاں اور حماقتیں کریں گے، لیکن ہمارا فرض ہے کہ ان لوگوں کو ان کے حال پر چھوڑ دیں اور نہ بد دوستی ان کو راہ راست پر لانے کی کوشش نہ کریں۔ آزادی کو جانور بنا دینا دوسروں کے لئے ممکن ہے انسان صرف اپنی ذاتی کوشش اور فطرت کی دی ہوئی قابلیت کے استعمال سے ہو سکتا ہے۔

جتنا ہم اس مسئلہ پر غور کرتے ہیں اتنا ہی ہم کو اس کی سچائی اور اہمیت کا اقرار کرنا ہوتا ہے۔ مسلمان عام طور سے اس کی شکایت کرتے ہیں کہ آج کل لوگوں میں وہ مذہبی جوش نہیں رہا، جو ایک زمانہ میں تھا، اور جو ہر مسلمان میں ہونا چاہیے۔ آخر اس کی وجہ کیا ہے؟ طالب علم اگر ایک روز ہاکی کھیلنے نہ جائے تو کسی کو خیر نہیں ہوتی۔ نماز میں غیر حاضر ہو تو اُستاد خفا ہوتا ہے۔ لیکن

ہاکی اور دوسرے ورزش کے کھیلوں کی سب تعریف کرتے ہیں، ان سے جو فائدہ ہے وہ اسے سمجھاتے ہیں، لیکن نماز کے بارے میں صرف یہ کہہ دینا کافی خیال کیا جاتا ہے کہ خدا کا حکم ہے، قرآن مجید میں اس کا ثبوت موجود ہے۔ کھیل اور ورزش کی طرف رغبت دلائی جاتی ہے، لڑکے تجربہ سے معلوم کرتے ہیں کہ یہ ہر لحاظ سے ان کے لئے فائدہ مند ہے، لیکن مذہب کے معاملہ میں ان کو اپنے تجربہ پر چھوڑنا ان کے لئے خطرناک سمجھا جاتا ہے، دین اگر انسان کے لئے کوئی اہمیت، ایمان لانا کوئی معنی رکھتا ہے، تو اس میں کسی قسم کی زبردستی کرنا غلط ہے۔ مذہب کا نام چاہے جو کچھ ہو، سچا وہ اسی وقت ہے جب انسان نے اپنے تجربہ سے اسے ایسا ثابت کیا ہو۔ اس سے انکار کرنا گویا اپنے دین ایمان سے یا اپنی انسانیت سے انکار کرتا ہے۔

جہاں تک کہ آزادی خیال اور بحث کا تعلق ہے، اسی اصول اور ایسی دہلیس پیش کرتا ہے اور ایسے صدق دل سے اور خلوص سے کہ اس کی مخالفت کرنا ناممکن ہے۔ ہم کو بجائے اس کی منطق میں کمزوریاں اور غلطیاں ڈھونڈنے کے اس سے اپنی آزادی اور اپنی انسانیت کی وقعت کا سبق لینا چاہیے۔ تاریخ پر ایک سرسری نظر ڈالنے سے ہم کو یہ معلوم ہو جائے گا کہ ترقی انھیں کا حصہ ہے جن کو اپنے اوپر اور اپنی عقل اور سمجھ پر کافی اعتبار ہوتا ہے۔ لیکن کسی نہ کسی وجہ سے آزادی لوگوں کو ہمیشہ ڈراؤنی شکلوں میں نظر آتی ہے۔ بچوں کو مذہب کے معاملہ میں آزادی دے دو گے تو ان کے دلوں میں فوڑہ برابری دین و ایمان باقی نہ رہے گا۔ ان کی اتنی سمجھ نہیں کہ وہ راہ

راست پر چل سکیں، یا بھلے اور بڑے میں فرق کر سکیں۔ جو ایسی دلیلیں پیش کرتے ہیں اُن سے اوّل تو پوچھنا چاہیے کہ یہ ایمان کیسا ہے جس میں اتنا اثر بھی نہیں۔ اور وہ ماننے والے کیسے ہیں کہ نہ خود دوسروں کو عبرت دلا سکتے ہیں، نہ اتنا اعتبار اپنے مذہب پر رکھتے ہیں کہ اسے سچا ثابت ہونے کا موقع دیں۔ عورتوں کے آزاد ہونے سے بھی لوگ اسی طرح گھبراتے ہیں، جو خامیاں ان کے اخلاق و ان کی طبیعت میں ہیں، وہ عورتوں پر تھوپ دی جاتی ہیں، اور جہاں ان کو اپنی اخلاقی صحت کا خیال کرنا چاہیے وہاں وہ دوسروں کے بیمار ہونے پر اصرار کرتے ہیں۔ لیکن ظاہر ہے کہ عورتوں کی آزادی کے خلاف اس قسم کی دلیلیں پیش کرنا عین بد اخلاقی ہے، اور کسی توجہ کے قابل نہیں۔

اگر ہم نے آزادی خیال کی ضرورت کا اقرار کیا تو ایک حد تک آزادی افعال سے بھی ہم انکار نہیں کر سکتے دوسروں کو نقصان نہ پہونچے، یہ تو ہمیشہ شرط رہے گی، لیکن ایک خاص دائرے کے اندر ہر شخص کو پوری آزادی ملنی چاہیے۔

آج نے اس مسئلہ پر بحث کرتے وقت صرف حکومت ہی کے دخل کو مد نظر نہیں رکھا ہے بلکہ سماج اور برادری جو ظلم اس معاملہ میں کرتی ہے اس پر بھی اس نے کافی زور دیا ہے۔ ڈرنے والے آزادی افعال ہی سے زیادہ ڈرتے ہیں اور یہیں پر آزادی پسند لوگوں کی زیادہ مخالفت ہوتی ہے۔ اگر محض گفتگو میں ایک مسلمان لڑکا عیسائی مذہب کی تعریف کرے تو باپ اس سے اس قدر

ناراض نہیں ہوگا، لیکن اگر وہ عیسائی ہو جائے تو باپ بیٹے میں کسی قسم کا رشتہ قائم رہنا مشکل ہے۔ ایسے معاملہ میں ریاست یا حکومت عام طور سے دخل نہیں دیتی۔ یہاں پر جو لڑائی ہوتی ہے وہ سماج اور فرد کے درمیان ہوتی اور یہیں پہ آزادی فرد کی حفاظت کرنا سب سے زیادہ مشکل اور ضروری کام ہو جاتا ہے۔

آزادی افعال کی تائید میں نئی دلیلیں پیش کرنا بیکار ہے، اور جب فرد اور سماج میں مخالفت ہوتی ہے تو معاملہ بحث کے ذریعہ سے نہیں بلکہ باغی افراد کی جرات کے مطابق طے ہوتا ہے۔ اسی وجہ سے ہل اس قدر جوش کے ساتھ سماج کو اطمینان دلاتا ہے کہ بجز تجربہ کے براہ راست تلاش کرنے کا کوئی طریقہ نہیں، اور لوگوں کو جس توجہ اور دریا فبت کی اجازت دینے سے کسی کا نقصان نہیں ہوتا۔

اگر ہل خیالات اور افعالی کی آزادی کی حمایت کرتا ہے تو اس کا یہ مقصد نہیں ہے کہ لوگ اچھائی اور بُرائی میں فرق کرنا چھوڑ دیں، یا بد اخلاقی اختیار کر لیں اور نہ وہ یہ چاہتا ہے کہ سماج لوگوں کے ذاتی معاملات میں دیکھی نہ لے، یا ان کے اخلاق پر رائے زنی نہ کرے۔ اس نے زندگی کا خاص مقصد ہر قسم کی روحانی اور جسمانی، دینی اور دنیاوی ترقی کو مقرر کیا ہے۔ یہ ترقی اسی وقت ہو سکتی ہے جب سماج اپنے ارکان کو اس قدر آزادی دے کہ وہ تجربہ اور تخیل کے ذریعہ سے ترقی کا راستہ تلاش کر سکیں۔ سماج کو کچھ

کہ نرالے پن، بکھری، خود مختاری، بے قاعدگی کو بجائے اپنے قواعد و قوانین کے خلاف بغاوت خیال کرنے کے اپنی بھلائی کی کوشش سمجھے۔ اپنے ان ارکان کی جو یہ راستہ اختیار کریں، زندہ دلی اور جرأت کی داد دے۔ اس کی التجا یہ ہے کہ اگر سماج کی عام رائے اور معمولی قواعد کے مطابق کوئی شخص نہیں چل رہا ہے، تو سماج اپنے آپ کو سروگیا نی، یا ہمہ دلی قرار دے کہ اس شخص پر کسی قسم کی زبردستی نہ کرے، کیونکہ سماج کے ہر رکن کو اپنے آپ کو انسان سمجھنا اور دوسروں کے انسان ہونے کا اعتراف بھی کرنا چاہیے۔ تاریخ ہم کو دکھاتی ہے کہ لوگوں کے خیالات بدلتے ہیں، ان کے علم اور تجربہ کا دائرہ بڑھتا رہتا ہے، اور انسان کی فطرت کا تقاضا بھی یہی ہے، اس لئے ہم کو اپنی ریت رسم اور خیالات و افعال کو لوہے کا ڈھانچہ نہ بنالینا چاہیے جس میں سے سماج کے تمام افراد ایک طرح کے ڈھلے ہوئے نکلیں، بلکہ تجربہ اور عقل سے امتحان لیتے رہنا اور ضرورت کے مطابق انہیں بدلتے رہنا چاہیے۔

علم سیاست پر بہت سے فلسفیوں، مدبروں اور سائنس دانوں نے بحث کی ہے لیکن اصل اہمیت اس علم کو صرف چند شخصیتوں نے دی ہے جنہیں نہ فلسفی کہا جاسکتا ہے، نہ مدبر و سائنس داں۔ ان کے پاس نہ ایک پُرورد دل کے سوا کوئی سرمایہ تھا نہ ایک پُر جوش محبت کے علاوہ ان کا کوئی سفارشی۔ اگرچہ سیاسیات میں اس قسم کے مصنفوں کا بہترین نمونہ روسو ہے، اور اگرچہ آج ایک زبردست عالم اور فلسفی بھی تھا، پھر بھی جس اثر میں یہ کتاب لکھی گئی

تھی وہ دل کا ہے دماغ کا نہیں۔ جس شخص کو اپنے ہم جنسوں سے محبت ہے، جس کو اپنی روحانی اور باطنی زندگی کی فکر ہے، جس کے دل میں اپنی قوم کی فلاح و بہبود کی سچی خواہش ہے، وہ اس کتاب کی عزت کرے گا اور اس کی خامیوں کے باوجود بھی اس سے محبت کرتا رہے گا۔

مل ۲۰ مئی ۱۸۷۶ء کو لندن میں پیدا ہوا، اور ۸ مئی ۱۸۷۳ء میں جنوبی فرانس کے شہر آوی یون میں اس کا انتقال ہوا۔ اس کی زندگی میں وہ سارا زمانہ آجاتا ہے جس کے علمی، سیاسی اور ادبی کارنامے انیسویں صدی کو ایک خاص اہمیت دیتے ہیں اور مل کی شخصیت ایسی تھی اور اس کی تعلیم اس طور پر ہوئی تھی کہ وہ بر قسم کی تحریکوں میں پورا حصہ لے سکا۔

جس زمانہ میں بچے کیسل کود میں مشغول رہتے ہیں مل نے یونانی اور روسی زبان سیکھ لی تھی۔ لڑکپن میں اس نے قدیم ادب سے پوری واقفیت حاصل کر لی، اور بیس برس کی عمر تک اس کی معلومات جدید علوم میں بھی اس قدر ہو گئی تھیں کہ وہ بخوبی ان مسائل میں بھی رائے دے سکتا تھا جو اس زمانہ کے فیشن خیال اور قوم پرست لوگوں میں زیر بحث تھے اس کی تعلیم اس کے باپ جیمز مل نے اپنے ذمہ لے لی تھی اور شروع سے مل کو علمی، سیاسی اور معاشی نظریوں اور ان کو عمل میں لانے کے طریقوں سے صرف سچی دلچسپی ہی نہیں بلکہ ان کو اپنی دریافت کے ذریعہ سے ترقی دینے کی قابلیت بھی اس میں پیدا ہو گئی تھی۔ جیمز مل علاوہ عالم ہونیس کے سیاسیات، اخلاقیات اور معاشیات میں اپنے ذاتی عقیدے بھی رکھتا تھا اور مل کی پرورش انہیں عقیدوں میں ہوئی، باوجودیکہ جیمز مل کی یہ خواہش تھی

کہ اس کے خیالات کا پرچار اس کے لڑکے کے ذریعہ سے ہو مگر وہ یہ کسی طرح سے نہیں چاہتا تھا کہ مل انھیں بغیر سوچے سمجھے یاد کر لے۔ اس کا ہر وقت اس پر اصرار رہتا تھا کہ مل اپنے عقیدوں کے نئے نئے ثبوت دریافت کرتا رہے اور اپنی تعلیم کو تنگ نظری یا تعصب کی وجہ سے ناپسند یا بیکار نہ بنا دے۔

اسی وجہ سے کہ بچپن اور جوانی میں اس کا تعلق جمیز مل، رکارڈو اور بنتیم سے تھا، مل کو وہ حیثیت مل گئی جو بہت کم کو نصیب ہوتی ہے۔ وہ صرف اپنے زمانہ کے خیالات اور تحریکوں سے واقف ہی نہیں تھا بلکہ اپنے سے ایک قرن پہلے کے خیالات کا بھی خزانہ اپنے دماغ میں رکھتا تھا۔ ایڈم سمنڈ اور رکارڈو کی معاشی تعلیم، بنتیم کی افادیت، اٹھارہویں صدی کے آخری حصہ کی 'نیات' فلسفہ منطقی مسائل کے ہاتھوں میں ٹکس پاتی ہیں اور وہ صورت اختیار کرتی ہیں جو اس زمانہ کے تخیل کے لئے مخصوص ہے۔ مل ان تمام لوگوں کا جیسے بڑھاپے میں نمائندہ تھا، ویسے ہی اب بھی ہے۔ اگر ہمیں اس زمانہ کے تخیل کی کسی شاخ سے واقفیت پیدا کرنی ہو تو ہمیں مل کی کتابیں پڑھنا ضروری ہوں گی کیونکہ مل ہی نے اس تخیل کو ترتیب دیا، اور پچاس برس کے تجربہ کے بعد جو کاٹ چھانٹ ضروری تھی وہ بھی اسی کے ذریعہ سے ہوئی۔

مل نے اپنی آنکھوں کے سامنے زندگی کی صورت بدلتی دیکھی۔ نئی مشکلات، نئے سوالات پیش ہو رہے تھے، تجربہ ہر طرف سے سبق سکھا رہا تھا۔ جب مل نے اپنی تعلیم مکمل کر کے علی دنیا میں قدم رکھا، اس وقت فرانسیسی انقلاب میدان جنگ میں شکست کھا کر یورپ کی سیاست پر رفتہ رفتہ اپنا اثر ڈالنے لگا تھا، یورپ کے

تمام ملکوں میں آزادی پسند لوگوں کی تعداد بڑھ رہی تھی، جمہوری حکومت کی خواہش ہر جگہ پیدا ہو رہی تھی۔ جس زمانہ میں مَل نے سیاسی معاملات پر اپنی کتاب "آزادی" لکھی اس وقت بالکل دوسری حالت تھی۔ انگلستان میں ۱۸۳۲ء کے "قانون اصلاحات" نے سیاسی مسائل کو بالکل دوسری صورت دے دی تھی اور جہاں شروع میں لوگ پارلیمنٹ کو چند رؤسا اور زمینداران کے قبضہ سے نکالنے کی فکر میں تھے، بل کو ۱۸۵۹ء میں یہ اندیشہ ہو رہا تھا کہ کہیں جمہوریت کے راج میں شخصیت نہ تباہ ہو جائے۔ یورپ میں انقلابی جوش بہت پیدا ہو گیا تھا اور جہاں ۱۸۱۵ء کی دینانکی کانگریس نے تمام ریاستوں میں انقلاب اور انقلابی اصولوں کی نفی کا بیڑا اٹھایا وہاں ۱۸۴۸ء میں انقلاب کے طوفان نے قریب قریب ہر ریاست کی کشتی کو ڈوبو دیا تھا۔

جس دُنیا کی ضرورتوں کے لحاظ سے بل کو معاشیات کی تعلیم دی گئی تھی وہ بھی بل کے بڑھاپے میں بدل گئی تھی۔ صنعت و حرفت کے انقلاب کے شروع میں تجارت اور تاجروں کو آزادی کی ضرورت تھی "سرمایہ" (ارادہ) مزدور کے تعلقات اگرچہ اچھے کبھی نہیں بنتے پھر بھی اس زمانہ میں وہ سماجی اور سیاسی اہمیت نہیں رکھتے تھے جو بعد کو انھیں حاصل ہوئی۔

اخلاقیات میں مَل اپنی تعلیم کے لحاظ سے افادی تھا۔ بنیتیم کے افادی اصول جب تک کہ انگلستان میں قانونی سدھار کی گنجائش تھی اپنی سچائی اور فائدہ مندی کا ثبوت دیتے رہے۔ جب مَل نے افادیت پر اپنی کتاب لکھی تو قانونی سدھار کی تکمیل ہو چکی تھی۔ پارلیمنٹ نے بھی اپنے دروازے

کھول دیئے تھے۔ افادیت کو اب یا تو آثار قدیمہ میں شامل کرنا یا اسے ایک مستقل اخلاقی اصول ثابت کرنا تھا۔

میں نے عقیدہ کی کمزوری تھی کہ وہ ایسے اصولوں کو جنہیں اس نے زندگی بھر صحیح اور سچا سمجھا تھا لوگوں کے اعتراض کی وجہ سے چھوڑ دے اور نہ آنا تنگ نظر یا متعصب تھا کہ جو خامیاں اسے اپنے عقیدہ میں نظر آئیں ان کا اقرار نہ کرے یا ان کو دُور نہ کرے بلکہ وہ خیالات اور عقیدے جن میں اس نے پرورش پائی تھی، اُسے نا کافی معلوم ہوتے رہے اور اگر ہم اس کی تصانیف کا ان مضامین سے مقابلہ کریں جو اس نے جوانی میں لکھے تھے تو ہم پر ظاہر ہو جائے گا کہ اس کے خیالات میں کیسی تبدیلیاں ہوتی رہیں لیکن مجموعی حیثیت میں اسی زمانہ کا نمائندہ رہا جس میں اس کی پرورش ہوئی تھی، اور ہمارے لئے یہی اس کی خاص اہمیت ہے۔ اس کا تخیل ایک کڑی ہے جو زمانوں کے خیالات کو جوڑتی ہے، ایک بلندی ہے جس پر سے ہمیں نئی اور پُرانی دُنیا دونوں نظر آتی ہیں۔ ہل تے ایک عمر کے خیالات جذب کر کے دوسری پشت کو سمجھائے اور جو تبدیلیاں زمانے نے پیدا کر دی تھیں ان کی پوری داد دی۔ اور پر عرض کیا گیا ہے کہ بینتھم کی افادیت کے لئے جب قانون کے سدرہ کی تکمیل ہو چکی، اس وقت علمی دنیا میں کوئی خاص کام باقی نہیں رہ گیا اور اس پر ہر طرف سے اعتراض ہونے لگے، کیونکہ اس کے حامیوں نے اس کے ایک دائمی اخلاقی اور سیاسی اصول ہونے کا دعویٰ کیا، افادیت کو جو خالص بنیادی رنگ بینتھم اور اس کے ہم خیال لوگوں نے

دیا تھا اس کی وجہ سے وہ کسی طرح ایک اخلاقی اصول نہیں بن سکتا تھا، اور ہم دیکھتے ہیں کہ اپنی "افادیت" میں، اور ایک دو جگہ "آزادی" میں بھی ملے افادیت کو اس قدر مادی نہیں بناتا۔ ایک غیر مطمئن سفر، ایک مطمئن بیوی سے اچھا ہے۔ اس ایک جملہ میں اس نے تمام اعتراضات کو تسلیم کر لیا جو افادیت پر کئے گئے تھے، لیکن افادیت کا وہ پھر بھی قائل رہتا ہے جیسا کہ "آزادی" میں اس نے لکھا ہے کہ "اخلاقیات کے تمام مسائل میں اس افادہ کو سب سے آخری معیار سمجھنا مول" یعنی "اخلاقی تعلیم میں ہمیشہ اس کا خیال رکھوں گا کہ لوگوں کو اس سے فائدہ بھی پہنچتا ہے یا نہیں، اور اگر ہے تو کتنوں کو"۔ افادیت آج کل ایک پُرانی خیالی عمارتوں میں شمار کی جاتی ہے، لیکن لوگ اس کی تاریخی اہمیت اور اس کی خدمات کا اقرار بھی کرتے ہیں اور اس کی بڑی وجہ مل کی شخصیت ہے۔

ہم اگر ایک اور مثال کے طور پر ایڈم اسمتھ کے چند نظریے لیں تو مل کا اثر اور اس کی حیثیت علوم کی تاریخ میں ہمیں اور صاف نظر آنے لگے

۱۵ افادیت کی ساری تعلیم بہتیم کے اس مشہور جملہ میں موجود ہے "زیادہ سے زیادہ لوگوں کی زیادہ سے زیادہ بھلائی" لیکن ہر شخص اپنی بھلائی کی تعریف اپنے طور پر کرتا ہے اور جس سے ایک کو فائدہ ہوتا ہے دوسروں کو نقصان پہنچ سکتا ہے، مگر افادیت کے حامیوں کی رائے میں یہ معلوم کرنا ممکن تھا کہ کس چیز سے زیادہ لوگوں کو زیادہ سے زیادہ آسائش ہوتی ہے۔ انہوں نے اس سلسلہ میں آسائشوں کی ایک فہرست بھی تیار کی تھی جو Hedonistic Calculus کے نام سے مشہور ہے۔

گئی۔ ایڈم اسمتھ "آزاد تجارت" کا بڑا حامی تھا اور اس کے خیال میں ریاست کے لئے سب سے مناسب پالیسی یہ تھی کہ وہ معاشی معاملات میں دخل نہ دے، لیکن پارلیمنٹ نے ۱۷۸۷ء سے یہ کوشش کی کہ قانون کے ذریعہ سے اناج کا بھانڈا اونچا رکھے۔ صرف اس وجہ سے کہ پارلیمنٹ پر زمینداروں کا بہت اثر تھا اور اس طرح سے ملک میں کئی سال تک ایک مصنوعی قحط رہا۔ اس حرکت نے "آزاد تجارت" کے حامیوں کو اپنے عقیدے میں اور مضبوط کر دیا اور بجائے حکومت کی چند حرکتوں کی مخالفت کرنے کے روشن خیال لوگ عام طور سے حکومت کی مداخلت ہی کے دشمن ہو گئے اور جو تحریک چند معاشی قوانین کی مخالفت کے لئے شروع ہوئی تھی اس نے ایک سیاسی نظریہ کی حیثیت اختیار کر لی جو ۱۷۸۷ء سے کوئی پندرہ برس کے عرصہ میں ایک عام عقیدہ بن گئی اور جواب بھی ایک حد تک قائم ہے۔ اس تحریک کی بنیاد دراصل حکومت کی طرف سے بدگمانی تھی پارلیمنٹ پر چند یا اثر لوگوں کا قبضہ تھا جو اپنی اغراض اور اپنے فائدہ کے مطابق قانون پاس کراتے تھے۔ انہی "خود غرضانہ مفاد" کی مخالفت بینتھم کو بھی کرنی پڑی تھی یہی لوگ باوجود قوم کی کوششوں کے تجارت کی آزادی پر راضی نہیں ہوئے تھے یہی لوگ مزدوروں کی خراب حالت دیکھ کر بھی ان کو زبردستی اسی مزدوری کے نرخ پر مجبور کرنا چاہتے تھے اور انہی لوگوں نے ٹریڈ یونین وغیرہ کو خلاف قانون قرار دیا تھا تاکہ مزدوروں کے پاس مزدوری بڑھانے کا کوئی ذریعہ باقی نہ رہے۔ ان سب باتوں

سے انکار نہیں کیا جاسکتا لیکن رفتہ رفتہ پارلیمنٹ ان لوگوں کے اثر سے نکل رہی تھی۔ حکومت کی بنیاد قوم کی رضامندی قرار پائی اور اس کا مقصد قوم کی فلاح و بہبود تھا۔ تجربہ نے یہ دکھا دیا تھا کہ بہت سے معاملات بغیر حکومت کی مداخلت کے نہیں طے ہو سکتے۔ سیاسی زندگی کے بہت سے فرائض تھے جو صرف حکومت پولے کر سکتی تھی اور اس لئے اس کی طرف سے بدگمانی رکھنا اپنے آپ کو نقصان پہنچانا تھا۔

اس مسئلہ میں بھی تل گزشتہ موجودہ اور آئندہ کو پیوستہ رکھتا ہے۔ اس کے زمانہ کا عام رجحان، اگر ہم ہر برٹ اسپنسر کے نظریوں کو انفرادیت کی انتہا قرار دیں، جیسا کہ واقعہ ہے، انفرادیت کی طرف تھا۔ اس سے پہلے یا تو سیاسی معاملات کی طرف سے بے توجہی تھی یا حکومت قوم کو بھلائی پہنچانے کا ایک تنہا ذریعہ سمجھی جاتی تھی۔ ۱۸۷۰ء کے بعد سے ہم دیکھتے ہیں کہ حکومت کے اثر کا دائرہ بڑھتا جاتا ہے، قوم اور حکومت میں کسی قسم کی بدگمانی باقی نہیں رہتی، اور بجائے حکومت کی مداخلت پر اعتراض کرنے کے قوم اس کی اور مدد کرتی ہے۔

یہ کہنے کی ضرورت نہیں کہ مل خود انفرادیت کا قائل تھا، لیکن اس میں اور اس کے زمانہ کے سیاسی فلسفیوں میں بڑا فرق ہے۔ اسپنسر ریاست کو محض قوم یا سماج کے جان و مال کی حفاظت کا کام سپرد کرتا ہے۔ اس کی رائے میں بڑی خدمت جو وہ سماج کی کر سکتی ہے، یہ ہے کہ اسے اپنے حال پر چھوڑ دے اور سماج کو چاہیے کہ جہاں باہر کے چوروں اور ڈاکوؤں سے اپنی حفاظت کا انتظام کرتی ہے وہاں اس گھر کے چور پر بھی نظر رکھے یعنی ریاست

کو اپنے معاملات میں دخل دیتے سے اور اپنی آزادی کے محدود کرنے سے روکے۔ یہ سب کچھ کہنے کی غاص و جہ یہ ہے کہ اسپنسر ریاست کو ضروری نہیں سمجھتا اور زندگی کا مرکز اور اس کی چلانے والی طاقت اس کے نزدیک مختلف افراد ہیں، انفرادیت اس کا مذہب ہے، فرد کی عقل اور سمجھ کے علاوہ زندگی میں اسے اور کوئی روشنی نظر آتی نہیں۔

انسان کی وقعت اور اہمیت پر زور دینا بہت قابل تعریف بات ہے لیکن اسپنسر جس انسان کے لئے سمیڈان جنگ میں آتا ہے وہ انسانیت کا کوئی اچھا نمونہ نہیں، اسپنسر کا فرضی انسان، جس کو وہ ”سیدھا آدمی“ کہتا ہے، محض ایک تاجر ہے، جن کا نقطہ نظر خالص بیوپاریوں کا ہے، یعنی اسے تمدن، تہذیب اور ان دلچسپیوں سے جن کو عام رائے نے اس زمانہ تک انسانیت کا خاص حصہ سمجھا ہے، کوئی مطلب نہیں۔ سماجی، سیاسی، ادبی زندگی کو وہ اگر حقارت سے نہیں تو بے قدری اور بے پرہیزی کی نظر سے ضرور دیکھتا ہے۔ ریاست اس کے نزدیک ایک نظام ہے جو دشمنوں سے لڑنے اور چوروں اور ڈاکوؤں سے حفاظت کے لئے بنایا گیا ہے۔ اگرچہ وہ ان خدمات کا شکریہ ادا کرنے پر تیار ہے، پھر بھی وہ یہ نہیں چاہتا کہ ریاست اس کے معاملات میں کسی قسم کا دخل دے، کیونکہ ریاست اس کے معاملات کو اس سے بہتر نہ سمجھ سکتی ہے، نہ انجام دے سکتی ہے۔

بل ان تمام غلطیوں سے بچا ہوا ہے۔ یہ بے شک صحیح ہے کہ سماجی زندگی کو وہ اہمیت نہیں دیتا جو دراصل دینا چاہیے، لیکن انسانیت کو وہ اس کے بدلہ میں بہت اعلیٰ مرتبہ دیتا ہے۔ اسپنسر کے تخیل پر سائنس نے ایسا قبضہ کر رکھا ہے اور

اس میں اتنی بھاپ بڑھ گئی ہے کہ وہ پٹریوں پر چلنے پر بھی راغی نہیں۔ بل سائنس کو انسان کے بہترین مشاغل میں شمار کرتا ہے، لیکن اس کی نظر سائنس کے دھویں میں گم نہیں ہو جاتی۔ اسپتھر نے ریاست اور حکومت کا فرق بھول کر دونوں کو اپنے "سیدھے" آدمی کا دشمن دکھانے کی کوشش کی ہے۔ بل اگرچہ ریاست اور حکومت کی مداخلت کا قائل نہیں، پھر بھی اس کی انفرادیت محض ایک ادنیٰ بیوپاری کی خود غرضی کا بنایا ہوا اصول نہیں اور نہ اس کے نزدیک اسپتھر کا "سیدھا" آدمی انسانیت کا بہترین نمونہ ہے۔ انسان کی آزادی کا خیال اُس کے دل میں ایک سچا جوش پیدا کرتا ہے، اور آزادی کے اس نے بہت وسیع معنی لئے ہیں۔

اپنے زمانہ میں تو اسپتھر کا اثر بے شک زیادہ تھا، کیونکہ اس نے اپنے نظریوں کو سائنس کے بھیس میں پیش کیا تھا، اور سائنس کا اس وقت لوگوں

۱۵ معاشی معاملات کے علاوہ ریاست کی مداخلت کے بارے میں بل کا جو خیال ہے وہ اس بحث سے بخوبی ظاہر ہوتا ہے جو وہ ریاست اور تعلیم پر کرتا ہے۔ مفت اور جبری تعلیم کا وہ حامی ہے، اسپتھر کی طرح وہ اسے ضروری نہیں سمجھتا کہ ریاست کو اس معاملہ سے بھی دُور رکھنا چاہیے۔ ریاست کی طرف سے تعلیم دلانے کے خلاف اگر کچھ کہا جاتا ہے تو اس کا یہ مقصد نہیں کہ ریاست سے تعلیم لازمی نہ کرائی جائے، بلکہ یہ مطلب ہے کہ ریاست کو اپنے انراض کے مطابق تعلیم دینے سے روکا جائے اور یہ بالکل دوسری شے ہے۔ بڑے پیمانہ پر تعلیم کا انتظام صرف ریاست ہی کے لئے ممکن ہے۔ لیکن بل نہیں چاہتا کہ تمام تعلیمی نظام اور اسکول وغیرہ ریاست کے قبضہ میں آجائیں، کیونکہ اس کا اثر بُرا ہوگا۔ عام ریاست کی طرف سے تعلیم صرف ہر شخص کو دوسرے جیسا بنانے کی ایک ترکیب ہے، پرائیویٹ اسکولوں کے ساتھ ریاست کی طرف

کے دلوں پر بہت رنگ چھایا ہوا تھا۔ آج کل سائنس کا جو سیاسیات میں دخل ہے اسے لوگ بہتر سمجھتے ہیں، یا یہ کہیے کہ علاوہ نفسیات کے اور کسی سائنس کو سیاسیات میں دخل نہیں رہا اور اسپنسر کے نظریوں کی کوئی وقعت نہیں رہی، مگر بل کی قدر اتنی ہی ہوتی رہی۔ ریاست کے معاملہ میں لوگوں کی رائے بدل گئی ہے، لیکن افسانہ اور انسانیت کی وقعت نہیں گھٹی، اور زندگی کے آدرش، یا نصب العین جو بل نے قرار دیئے تھے اگرچہ ان میں کچھ خامیاں بھی ہیں، لیکن وہ ہمیشہ زندہ رہیں گے۔

حکومت کی خرابیوں اور اس فرقہ کے خیالات نے جس میں اسپنسر کی پرورش ہوئی تھی اسے ریاست کا دشمن اور انفرادیت کا حامی بنا دیا تھا، لیکن جیسا کہ عرض کیا گیا ہے، جب سے حکومت پر جمہور کا اثر پڑنے لگا، حکومت کی طرف سے بدگمانی جاتی رہی اور اسی کے ساتھ اسپنسر کے نظریے بھی۔ اور اگرچہ اب بھی بہت سے ایسے اہل فکر موجود ہیں جو انفرادیت کو سیاسی اکیر سمجھتے ہیں، لیکن ریاست کی پالیسی عام رائے اور وقت کا تقاضا بالکل دوسرا

(بقیہ حاشیہ) سے اسکولوں وغیرہ کا ہونا یا ریاست کی طرف سے پرائیویٹ اسکولوں کو مالی امداد دینا کوئی قابل اعتراض بات نہیں تجربہ سے ثابت ہوا ہے کہ عام تعلیم افراد پر نہیں چھوئی جاسکتی، اور اگر اس زمانہ میں ریاست اس قدر بیدخل نہیں ہے جتنا کہ بل چاہتا ہے، لیکن پھر بھی اسپنسر سے اس کی رائے واقعات کے نقطہ نظر سے زیادہ صحیح ثابت ہوئی۔

لے اسپنسر کا یہ خیال تھا کہ سیاسی مسائل کو ہمیں نچرل سائنس، خاص طور سے حیاتیات (بایولوجی) کے اصول اور قوانین کے مطابق حل کرنا چاہیے۔

ہے۔ اسپنسر ایک خاص زمانہ کے خیالات کو ظاہر کرتا ہے، اگر ہم اس کا مقابلہ اس سے پہلے کے خیالات سے کریں تو بل کی انفرادیت ایک کڑی ہے جو دونوں کو چوٹی ہے اور اگر مسئلہ کے بعد کی اجتماعیت سے کریں تب بھی مل کی حیثیت وہی رہتی ہے۔ اس نے اپنے سے پہلے کے خیالات جذب کر لئے تھے، اور اس کے زمانے کے جو خیالات تھے وہ بھی، لیکن اس نے اپنے تخیل کو ایسی وسعت دی تھی کہ آئندہ تحریکوں سے بھی اُس کا گہرا تعلق رہا، کیونکہ اگرچہ موجودہ زمانے کی سخت گیر تنقید کے سامنے انفرادیت سیاسی پالیسی کی صورت میں نہیں ٹھہر سکتی تاہم بل نے آزادی کے جو معنی قرار دیئے ہیں اور اصلی آزادی سے اس نے انفرادیت کا جو تعلق دکھایا ہے وہ کبھی کسی تنقید کے ذریعہ سے غلط ثابت نہیں کیا جاسکتا۔

مل کی "آزادی" کوئی خالص علمی کتاب نہیں ہے، یعنی وہ کسی ایسے عالم کی لکھی ہوئی نہیں ہے جسے بجز اپنے علم کے کوئی اور دلچسپی نہیں ہم اگر اسے علم سیاست میں ایک بڑا درجہ دیتے ہیں تو اس وجہ سے کہ مل نے اس کتاب میں ان مسائل پر بحث کی ہے جو سیاسی زندگی کی بنیاد ہیں۔ لیکن مل نے جو طریقہ اختیار کیا ہے اس میں ایک محنت چھپی بہت سی خامیاں اور غلطیاں نکال سکتا ہے۔ اس کا مسئلہ اسپنسر پر انکشی مذہب کے لحاظ سے اس فرقہ میں شامل تھا جو انگلستان کے ریاستی کلیسا کے عقاید کا قائل نہ تھا، یہ فرقہ کئی صدیوں سے ریاست اور کلیسا دونوں کی مخالفت کے باوجود ابھی تک قائم ہے، اگرچہ اسے بہت مصیبتیں اٹھانی پڑیں، ایسی صورت میں ظاہر ہے کہ مخالفت کلیسا کے لئے ریاست کا دوست ہونا ناممکن تھا۔

انداز بیان ایک جج کا سا نہیں جو معادہ میں صحیح فیصلہ کرنا چاہتا ہے بلکہ ایک وکیل کا سا ہے جو بڑے جوش و خروش سے فیصلہ کو اپنی رائے کے مطابق کرانا چاہتا ہے۔ اُس نے "آزادی" میں نہ ہر طرف سے معلومات حاصل کر کے جمع کئے ہیں، نہ یہ کوشش کی ہے کہ مل نے صرف اپنے دل سے ایک بات پوچھی اور اس کا جواب لکھ دیا۔ یہ کتاب کی اگر بڑی خوبی ہے تو علمی نقطہ نظر سے کمزوری بھی ہے۔

مل نے سماج کی کوئی شکل و صورت یا خاص حیثیت قرار نہیں دی۔ ریاست کی اس نے تعریف تک نہیں کی۔ سماجی اور سیاسی زندگی کے اصل مقصد پر نہ اپنی رائے ظاہر کی، نہ کوئی نظریے قائم کئے اور آزادی پر بغیر ان مسائل کو حل کئے بحث کرنا گویا بے خاک کے باشندے بنانا ہے۔ مگر مل نے جس نقطہ نظر سے بحث کی ہے وہ ہم کو معلوم ہے، اور جو رائے اس کے ہنجیال لوگوں کی تھی اُس سے بھی ہم ناواقف نہیں اس لئے ہم یہ اعتراض کرنے کے بعد بھی "آزادی" کے نظریوں سے جو نتیجے نکلتے ہیں ان پر بحث کر سکتے ہیں۔

عہد وسطیٰ کے تخیل نے دنیا کے لئے ایک ایسا نظام بنا دیا تھا جس میں فرد کی کوئی حیثیت نہیں تھی۔ اس زمانہ میں اگر کوئی سر اٹھاتا تھا تو ساری دنیا کے خلاف، اگر کوئی نظریے پیش کئے جاتے تھے تو وہ بھی تمام مخلوق کے لئے، چاہے وہ سیاسی ہوں یا مذہبی۔ عہد جدید کے شروع میں سدھار کی تحریک نے اس دنیا اور اس تخیل کو نیست و نابود کر دیا۔ اب سیاسی نظریوں کا تعلق بجائے ساری دنیا کے مختلف ریاستوں سے ہو گیا۔ اگرچہ ان میں جو

عام اصول تھے وہ ہر جگہ استعمال کے جا سکتے تھے، مثلاً عہدِ وسطیٰ میں شہنشاہ اور پوپ میں جو جھگڑے ہوئے ان میں بحث اس پر تھی کہ خدا یا حضرت عیسیٰ نے دنیا کی حکومت پوپ کے سپرد کی ہے یا شہنشاہ کے، اور اگر ان دونوں میں اختلاف ہو تو قوم کو کس کے حکم کے مطابق چلنا چاہیے۔ جو نظریے اس سلسلہ میں پیش کئے گئے ان سے ہم کو یہاں کوئی مطلب نہیں۔ ہم کو صرف یہ یاد رکھنا ہے کہ اس بحث میں ماری دنیا کی قسمت طے پاتی تھی، برخلاف اس کے عہدِ جدید کے شروع کو دیکھئے، مذہبی اختلاف نے پوپ اور شہنشاہ دونوں کو ان کے شاندار خوابوں سے جگا دیا ہے، پرانی دنیا کے ٹکڑے ٹکڑے ہو گئے ہیں، اب اگر کسی کو فکر ہے تو اسی ٹکڑے کی جس میں وہ رہتا ہے اور انہیں مسائل کی جو وہاں زیر بحث ہیں۔ دو پلیسی مور نے اپنی کتاب

Vindicae Contra Tyrannos میں یہ ثابت کرنا چاہا ہے

کہ مشرک یا بے دین بادشاہوں کے خلاف بغاوت کرنا جائز ہے۔ وہ کہتا ہے کہ حکومت کی بنیاد دو معاہدوں پر قائم ہے، ایک بادشاہ اور خدا کے درمیان، جس کے مطابق خدا اس کا وعدہ کرتا ہے کہ وہ بادشاہ کو فتح مند اور رعایا کو خوشحال رکھے گا، بشرطیکہ وہ سچے دین سے نہ ہٹیں، اور خدا کے احکام کی پابندی کرتے رہیں۔ دوسرا معاہدہ بادشاہ اور اس کی رعایا کے درمیان ہوتا ہے، جس میں رعایا اطاعت کا عہد کرتی ہے اس شرط پر کہ بادشاہ راہِ راست پر چلے۔ ہمارے لئے ان نظریوں میں دو باتیں قابلِ غور ہیں، پہلے تو یہ کہ لکھنے والے صرف مختلف ریاستوں کا ذکر کرتا ہے، اور بجائے شہنشاہ اور پوپ کے ہر ریاست کے سرکار کا براہِ راست خدا سے تعلق پیدا کر دیتا ہے ثبوت کے لئے تو وہ انجیل پیش کرتا

ہے، بالکل اسی طرح جیسے لوگ عہد وسطیٰ میں کیا کرتے تھے لیکن اس زمانہ کا جس بات پر اصرار تھا۔ یعنی یہ کہ ساری دنیا ایک ریاست ہے، اور اس کا ایک ہی بادشاہ ہو سکتا ہے، وہ اب لوگ بھول جاتے ہیں۔ دوسری بات جس پر ہمیں غور کرنا چاہیے وہ یہ ہے کہ بے دین بادشاہوں کے خلاف بغاوت کرنے کا حق کسی شخص کو نہیں دیا جاتا بلکہ صرف خاص جماعتوں کو دیا جاتا ہے یعنی عہد وسطیٰ کی دنیا جاچکی ہے، لیکن آج کی انفرادیت ابھی بہت دور ہے۔

سیاست کے نقطہ نظر سے یورپ میں کوئی زمانہ اتنا مردم خیز نہیں ہوا ہے جتنا مذہبی لڑائیوں کا، لیکن فرد کا کہیں بھی ذکر نہیں آتا۔ اس کی وجہ ایک تو یہ ہے کہ بحث اور جنگ میں جتنے فریق تھے سب دراصل آزادی کے دشمن تھے۔ دوسرے یہ کہ اگر یہ لوگ آزادی پسند بھی ہوتے تو انفرادیت ایک انتہا ہے جس تک پہنچنا ان کے لئے بہت مشکل تھا اس وجہ سے کہ اس حد تک پہنچنے کے لئے انھیں ان سب باتوں سے انکار کرنا ہوتا جو انھیں ہمیشہ عزیز رہی تھیں۔ ایک عالم، ایک مذہب، ایک خدا کی جگہ پر ہزاروں آزاد اور خود مختار ہستیوں کا تصور کرنا اسی وقت ممکن تھا جب نہ عالم باقی نہ رہا ہو نہ مذہب نہ خدا۔

علم سیاسیات میں فرد صرف اٹھارہویں صدی میں پیدا ہوتا ہے اور روسو کا یہ نعرہ کہ ”انسان آزاد پیدا ہوا تھا اور میں اسے ہر طرف مذبحروں میں جکڑا دیکھا ہوں“ انفرادیت کو علم سیاست میں داخل کرتا ہے، لیکن فرد کی ذاتی شخصیت اور اس کے حقوق کا دعویٰ کرنا ایسی جرات کا کام تھا کہ روسو بھی متر نعرہ ہی لگا کر رہ گیا۔ عقد اجتماعی جس کی ابتدا ان الفاظ کے ساتھ ہوتی ہے بعد

کو اسی کا اثبات کرتی ہے۔ انسان کو آزادی تو ضرور دی جاتی ہے، لیکن ردِ سوکی ریاست میں انسان کو ایک فرد بننے اور انفرادیت کے سلسلہ میں اپنے حقوق کا ذکر کرنے کا کوئی موقع نہیں دیا جاتا۔ انفرادیت کے قائل وہی لوگ ہو سکتے تھے جن میں آنا تخیل نہ ہو کہ وہ اس کے تمام نتائج کا ایک ساتھ خیال کر سکتے ہوں اور جن میں خودی کا جوش اس قدر ہو کہ وہ اس عالم بے پایاں میں بھی اپنی ہمتی کو ایک خاص اہمیت دے سکیں۔

یہ خاصیتیں صرف انگریزوں میں پائی جاتی ہیں اور انفرادیت اسی لئے انگریزوں کا حصہ رہی ہے، لیکن انگلستان میں بھی انفرادیت اسی وقت رائج ہوئی جب تجربہ نے یہ ثابت کر دیا تھا کہ زندگی کے بعض معاملات میں اگر انسان کو اپنے حال پر چھوڑ دیا جائے تو اسے نقصان نہیں ہوگا۔

جیسا کہ گزشتہ صفحات میں لکھا گیا ہے، انفرادیت کی اصل بنیاد معاشی ضروریات تھیں۔ ہر نئی دریافت انسان میں ایک جوش پیدا کر دیتی ہے، جس کی وجہ سے وہ اس کی اہمیت کو بہت بڑھا دیتا ہے، آزاد تجارت اور انفرادیت دونوں اپنی جگہ پر قابلِ غور اصول ہیں، لیکن اگر انفرادیت معاشی معاملات میں ایک اچھا یا فائدہ مند اصول ثابت کی جاسکتی ہے، تو اس سے یہ نتیجہ نہیں نکلتا کہ سیاسی، مذہبی، یا اخلاقی دنیا میں بھی اسے اختیار کر لینا چاہیے۔

لے معاشی زندگی میں بھی انفرادیت کے قائل صرف انگریز رہے ہیں، ان پر یورپ کی اور توہیں اعتراض کرتی ہیں کہ انہوں نے خود غرضی کو بنا سنوار کر ایک علم کی صورت

مل نے جس طریقہ سے بحث کی ہے اس سے یہ معلوم ہوتا ہے کہ فرد بذات خود بھی کوئی چیز ہے اور سماج اور ریاست سے الگ بھی اس کی اپنی خاص زندگی ہے یا ہو سکتی ہے۔ ممکن ہے کہ یہ صحیح ہو، لیکن مل نے اسے ثابت نہیں کیا، اور اور باب فکر کی ہمیشہ سے یہ رائے رہی ہے کہ انسان کیلئے سماج اور ریاست دونوں آب و ہوا اور غذا کی طرح ضروری ہیں۔ ارسطو کا یہ قول کہ "انسان ایک سماجی جانور ہے" اب تک درست مانا گیا ہے اور ہمارے زمانہ کی جدید سے جدید دریافت نے اس کی دوسرے طریقہ سے ثابت کیا ہے۔ ہل کی انفرادیت کے اصل وجہ دو معلوم ہوتے ہیں، اور انھیں پرہیز غور کرنا چاہیے:-

(۱) اُسے اس کا یقین نہیں ہے کہ مجموعی حیثیت سے سماج میں کافی حق پرستی اور حرکت پیدا کی جاسکتی ہے، اور اس لئے ضروری ہے کہ ہر فرد کو دریافت اور جستجو کی اجازت دی جائے۔

(۲) جستجو اور دریافت کی اصل وقعت اسی وقت ہوتی ہے جب وہ انسان کے ذاتی تجربہ سے صحیح ثابت ہو جائے، خاص طور سے مذہبی اور اخلاقی معاملات میں۔ (۱) ہم اس سے انکار نہیں کر سکتے کہ ہر سماج میں زیادہ تعداد اُن لوگوں کی ہوتی ہے جو سستی یا بزدلی کی وجہ سے جسے قدامت پسندی بھی کہتے ہیں، ہر نئی چیز کے خلاف ہوتے ہیں۔ اپنی حالت پر قائم رہنے کے لئے وہ ہر قسم کی سختی (بقیہ حاشیہ صف) دیدی ہے، اور اپنے فائدہ کے لئے اس کا پرچار کرتے ہیں، یہ تو ضرور صحیح ہے، "آزاد تجارت" سے یا تو صرف انگلستان کو فائدہ پہنچ سکتا ہے یا دوسری قومیں اس وقت تک اپنے پیروں پر کھڑی مارتی رہی ہیں۔

اور زبردستی کو جائز سمجھتے ہیں۔ ارسطو اور افلاطون جو انسان کو بذاتِ خود بالکل بے بس اور بیکار قرار دیتے ہیں اسی وجہ سے اس پر خاص زور دیتے ہیں کہ ہر ریاست اور ہر سماج کو اپنے آدرش یا نصب العین مقرر کر لینے چاہئیں اور اپنی تعلیم کو اس ڈھنگ کا بنانا چاہیے کہ ہر بچہ میں اپنے فرائض ادا کرنے کی خواہش پیدا ہو، اور وہ اس راستہ پر استقلال سے چلتا رہے، جو سماج نے اپنے لئے مقرر کیا ہو۔ افلاطون نے اپنی ریاست کو عدل پر مبنی کیا، اور عدل کے نام اس نے اپنے سیاسی اخلاق کا سب سے بڑا فرض ثابت کیا۔ ارسطو نے افلاطون کی طرح کوئی خیالی ریاست نہیں بنائی، لیکن اخلاقی ترقی اور انسانی فطرت کی پوری نشوونما اس کے نزدیک بھی ریاست اور سماجی زندگی کی رُوح تھیں جس ریاست نے اپنے لئے یہ آدرش مقرر کیا ہو، وہ ریاست نہیں، اور جو انسان اس فرض سے غافل ہو وہ انسان نہیں۔

عہدِ وسطیٰ میں، جیسا کہ عرض کیا گیا ہے، فرد کی کوئی حیثیت نہیں تھی۔ سماج کا سب سے چھوٹا جزو برادری یا ہم پیشہ لوگوں کی جماعت مانی جاتی تھی، اور سماج خود ان برادریوں کا مجموعہ تھی۔ بذاتِ خود ایک فرد کوئی ہستی نہیں رکھتا تھا اگر تھا کچھ تو اپنی برادری کے ایک جزو کی حیثیت سے۔ زندگی کے ہر پہلو پر برادری کی حکومت تھی۔ تعلیم، اخلاق، پیشہ سب برادری طے کرتی تھی، قانون بھی ان معاملات میں وہی بناتی تھی، مجرم بھی اسی کے سامنے پیش ہوتے تھے۔ اس میں ان کو کامیابی چاہیے نہ ہوئی ہو لیکن اس زمانے کے لوگوں نے اپنی سماج اور اپنی سماجی زندگی کے لئے بہت سے بلند آدرش

بھی مقرر کئے تھے۔ حضرت عیسیٰ کی تعلیم کی پیروی کرنا اور انہی کی طرح رہنا، یہ ذاتی زندگی کا بہترین طریقہ سمجھا جاتا تھا، اور دنیا میں انہوں نے وہی نظام قائم کرنے کی کوشش کی جو ان کے خیال میں جنت میں تھا، اور دنیاوی زندگی کو وہ اسی قدر پاک و صاف بنانا چاہتے تھے، جیسے آسمان پر فرشتوں کی زندگی تھی۔ اس لحاظ سے بھی انفرادیت اصولاً ناممکن تھی۔ جو دنیا چھوڑتا اسے اپنی ذات کو ویسے بھی خدا کی ذات میں غرق کر دینا ہوتا۔ جو دنیا میں رہتا اس کا اخلاقی فرض تھا کہ سماج کی خدمت میں اپنی ذات کو بھول جائے۔ رفتہ رفتہ یہ آدرش، دھندلے پڑ گئے اور سارا نظام کمزور ہو گیا۔ لوگ اس کے خلاف علانیہ بغاوت کرنے لگے۔ اب سے کوئی ایک سو برس پہلے جو صنعت و حرفت میں انقلاب پیدا ہوا، اس نے ہر چیز کو اس پیمانہ پر ہتیا دیا کہ زندگی کے بالکل قابو سے نکل جانے کا ڈر پیدا ہو گیا۔ بغیر خود اس کا احساس کئے ہوئے انیسویں صدی میں جو لوگ سیاسی مسائل پر غور کر رہے تھے، چاہے وہ عالم رہے ہوں یا مدبر، دراصل اسی معاملہ کو طے کر رہے تھے کہ سماج اور ریاست اپنی بڑھتی ہوئی آبادی اور پھیلتی ہوئی زندگی میں کسی قسم کا نظام قائم کر سکتی ہیں یا نہیں؟ اٹھارہویں صدی کے انقلاب نے فرانس میں ایک مضبوط ریاست قائم کر دی تھی۔ مرکزی حکومت میں انقلاب ہوتے رہے، لیکن ان کے باوجود ریاست کے دخل کا دائرہ بڑھتا رہا۔ تعلیم، مقامی حکومت وغیرہ سب قوم نے اپنی مرضی سے اسکے سپرد کر دی۔ جرمنی میں پنولین کی زیادتیوں نے قومیت کا احساس پیدا

کر دیا جسے بعد میں ہمارے ک نے صحیح طریقہ سے استعمال کر کے جرمن سامراج قائم کیا۔ کانٹ اور ہیگل کے سیاسی نظریوں کا ہم اگر مقابلہ کریں تو جرمن قوم کے خیالات میں جو تبدیلی ہوئی ہے وہ ہم پر صاف طور سے ظاہر ہو جائے گی، اور جو صورت ریاست کے تخیل نے جرمنی میں اختیار کی ہے وہ بھی ہم کو معلوم ہو جائے گی۔ کانٹ نے جس زمانہ میں اپنی تصانیف لکھیں اس وقت جرمنی میں کوئی ایسی ریاست نہ تھی جو لوگوں کے تصور پر اثر کرتی یا جو خدمات ریاست قوم کی کر سکتی ہے ان کا نمونہ پیش کرتی۔ اس وجہ سے کانٹ ریاست کو زندگی میں زیادہ اہمیت نہیں دیتا، اور اس کی طرف سے کچھ بدگمانی ہی ظاہر کرتا ہے۔ اس کے خیال میں سماجی زندگی انسان کے لئے ضروری ہے، لیکن ریاست سے بہت ممکن ہے کہ فائدے کی نسبت نقصان زیادہ پہنچے۔ ہیگل کی آنکھوں کے سامنے پر و شاکی ریاست موجود تھی اور جو اخلاقی اور دنیاوی فائدے پر و شائے جرمن قوم کو پہنچائے تھے، ان سے بھی وہ واقف تھا۔ اسی لئے وہ ریاست کو ایک بہت بلند درجہ دیتا ہے، اس کے نزدیک جب تک سماج ریاست کی شکل نہ پائے اس وقت تک اس میں اور ریاست میں وہی فرق ہے جو انسان اور مردہ گوشت پوست میں ہے۔ سماج کو ایک ذات، خصوصیت، مقصد یہ سب چیزیں اسی وقت میسر ہوتی ہیں جب وہ ایک ریاست بن جائے۔ ریاست کو یا ایک اعلیٰ شخصیت ہے، جو قوم کے آدرش یا نصب العین کو اپنی ذات میں رکھتی ہے اور جس کے بغیر قوم ایک گناہ اور بے معنی پریشانی کا مجموعہ ہے۔

ریاست کی تمام خصوصیتیں ہنگل کے خیال میں لڑائی کے وقت نمایاں ہوتی ہیں۔ سلاج اور مختلف افراد جنگ کے زمانہ میں اسی طرح غائب ہو جاتے ہیں۔ جیسے سپاہی کا بدن زرہ بکتر یا زردی میں۔ ریاست ایک شخص، ایک خیال اور ایک مقصد بن جاتی ہے۔ اس وقت ہم کہہ سکتے ہیں کہ ہزاروں لاکھوں مستیاں ایک دل میں دھڑک رہی ہیں۔

جرمن ریاست کو صدیوں کی آرژو نے بنایا۔ یہ کوئی تعجب نہیں ہے اگر ہنگل نے اسے اس قدر اہمیت عطا کی۔ انگریزی مصنفوں میں ہو بنز کے علاوہ کوئی ایسا شخص ہم کو نہیں ملتا جس نے ریاست کو ہنگل کی طرح ”ہمہ دوست“ کا درجہ دیا ہو۔ اسی میں ہم دیکھ سکتے ہیں کہ سیاسی نظریے، سیاسی ضرورتوں کے کس قدر پابند ہیں۔ انگلستان ایک ایسا ملک ہے جسے دشمنوں کے حملہ سے کوئی ڈر نہیں، جس میں ایک زبان، ایک نسل کی قویں ہیں، جسے قدرت نے تجارت کے لئے خاص موقع عطا کیا ہے، اور اس لئے انگریزوں کی ہمیشہ کوشش رہی ہے کہ ریاست کو اپنے معاملات میں دخل دینے سے روکیں۔ یورپ کے ارتبا فکر کا عام طور سے یہ بھی خیال ہے کہ انگریزوں کے تخیل میں اتنی بلند پروازی اور اتنی طاقت نہ تھی کہ وہ اپنے تجارتی جھگڑوں سے چھٹ کر ریاست کی نازک اور اعلیٰ ہستی کو سمجھ سکیں، برخلاف اس کے جرمنی میں تخیل کی کوئی کمزوری نہیں رہی ہے، لیکن دشمنوں نے اُن کو بہت پامال کیا، اور جرمن قوم میں آپس کا بیزر بھی بہت رہا ہے۔ اسی لئے ایک ایسی ریاست جو دشمن سے مقابلہ کر سکے اور جس میں شامل ہونے سے جرمن قوم کے تمام فرق مٹ جائیں، ہر صاحبِ دل

کی آرزو تھی، اور جب اس کے آنے کا چرچا ہوا تو اسی جوش و خروش سے اس کا استقبال کیا گیا۔

ہیگل کے سیاسی خیالات، جن کو "ریاست کا فلسفیانہ نظریہ" بھی کہتے ہیں، دراصل وہی ہیں جو فلاطون اور ارسطو کے خیالات تھے۔ فرق جو ذرا سا ہو گیا ہے وہ اصول کا نہیں ہے۔ دنیا کی صورت بدل گئی ہے، ریاست کی وسعت میں بہت اضافہ ہو گیا ہے، سماج کی ضروریات زیادہ ہو گئی ہیں، بل اور عام طور سے انفرادیت کے حامی ہی صرف ایسے ہیں جو اس خیال کے خلاف ہیں اور جو ریاست کو یہ حقوق اور یہ حیثیت دینا قوم کے افراد یعنی خود قوم کے لئے مضرب سمجھتے ہیں۔ ہم کو دیکھنا ہے کہ ان کی یہ رائے کہاں تک صحیح ہے۔

انفرادیت کی بحث چھیڑنا ہی ایک طرح سے اس بات کا دعویٰ کرنا ہے کہ فرد اور قوم کے اغراض میں اختلاف ہے، یعنی جس میں ایک کا فائدہ ہے اس میں دوسرے کا نقصان ہو سکتا ہے۔ علاوہ اس کے یہ بھی کہ انسان سماج سے الگ بھی کوئی ہستی رکھتا ہے، اس کے کچھ حقوق ہیں جو فطرت نے اسے عطا کئے ہیں، اور جو اس کی دینی، اخلاقی اور دنیاوی بہبود کے لئے از بس ضروری ہیں۔ اگر ہم مختلف فرقوں میں اس خیال کا پتہ لگائیں تو ہم کو معلوم ہو گا کہ اس کی اصل بنیاد کیا ہے، یہ لوگوں میں کیسے پیدا ہوا، اور یہ کہاں تک صحیح ہے۔

سولہویں صدی میں مذہبی اور سیاسی اختلاف کو جائز ثابت کرنے کے لئے یہ نظریہ پیش کیا گیا تھا کہ سماج اور ریاست کی بنیاد چند معاہدوں پر ہے، جو قوم اور بادشاہ یا قوم اور خدا، یا خدا اور بادشاہ کے درمیان قائم ہیں، اور سیاسی فرائض قوم اسی وقت تک ادا کرنے پر مجبور ہے جب تک کہ دوسرا فریق اس کی شرطیں پورا کرتا رہے۔ سترھویں صدی میں اس معاہدہ کو ایک اور صورت دی گئی، ہو بنڈ اور اسپینوزا نے مختلف ارادوں سے یہ دکھانا چاہا کہ سماج اور ریاست، قوم نے آپس میں معاہدہ کر کے بنائی تھی، اور اس معاہدہ سے پہلے ہر شخص آزاد تھا اور ایک فطری (نچرل) حالت میں رہتا تھا۔ اس حالت میں اپنی خواہشوں کو پورا کرنے کے لئے قدرت نے اسے طاقت بخشی تھی۔ جو کچھ وہ اپنی طاقت، خیرات یا سمجھ سے حاصل کر سکتا تھا وہ اس کا گویا حق تھا۔ لیکن یہ زندگی سب کے لئے موزوں نہ تھی، اور اس نے سب نے مل کر سماج اور ریاست قائم کی جس میں سب کے حقوق برابر تھے، اور اس میں جان اور مال کی حفاظت پوری طرح سے ہو سکتی تھی۔ اٹھارہویں صدی میں اُسو کی تصانیف نے انسان کی اس فطری حالت کو ایک نہایت شاعرانہ رنگ و روپ دے دیا اگرچہ اس کتاب میں جو اس کی سب سے بڑی سیاسی تصنیف مانی جاتی ہے اس نے سماجی اور سیاسی زندگی کو فطری زندگی سے بہتر بتایا ہے، اس وجہ سے کہ اخلاقی احساس اور اخلاقی ترقی صرف سماجی اور سیاسی زندگی ہی میں ممکن ہے، لیکن پھر بھی فطری حالت اور فطری حقوق کا دھندلہ اور اسی طرح سے پلتا رہا۔ سترھویں صدی کے آخری حصہ میں دو زبردست انقلاب آئے

جن میں سے ایک امریکہ کانگریزوں کے خلاف تھا اور دوسرا فرانسیسی انقلاب
ان دونوں میں انسان کے قدرتی حقوق کا بڑے زور و شور سے اعلان کیا گیا۔
ان دونوں انقلابوں کو اس خیال کے پرچار کا عروج کہا جاسکتا ہے۔

قوموں کو آزادی حاصل کرنی تھی اور اس کے لئے انھوں نے بہانے
نکالے تھے۔ جب آزادی مل گئی اور ان سیاسی عقیدوں پر ٹھنڈے دل سے
غور کیا گیا اس وقت معلوم ہوا کہ یہ سب عقائد برطی حد تک غلط تھے۔ اس سے
یہ مطلب نہیں کہ آزادی کے لئے جن لوگوں نے جان دی وہ سب جھوٹے اور مرکا
تھے، اور نہ یہ کہ آزادی حاصل کرنے کا انھیں حق نہیں تھا، بلکہ ہمیں جو کچھ کہنا ہے
وہ ان سیاسی نظریوں کے متعلق کہنا ہے۔

تاریخ سے یہ تو منور ثابت ہو سکتا ہے کہ انسان ایک زمانہ میں بالکل جشی
تھے لیکن نہ تو یہ زندگی بہت اچھی تھی، نہ ان کے کوئی "حقوق" تھے "حق" کا ذکر جیسا کہ
گرین نے لکھا ہے، اسی وقت ہو سکتا ہے جب قانون ہو، اور قانون صرف ریاست
یا سماج بنا سکتی ہے۔ معاہدہ اسی وقت ہو سکتا ہے، اور اس کی پابندی پر لوگ
مجبور اسی حالت میں کئے جاتے ہیں جب ایک سماج یا ریاست موجود ہو اور اس
نے قانون کے ذریعہ اسے لازم کر دیا ہو، اس لئے تاریخ یا منطق سے فطری
حقوق کو ثابت کرنا ناممکن ہے۔

اس زمانہ کے علم الا انسان کی تحقیقات نے تو بلکہ یہ دکھا یا ہے کہ انسان
فطری حالت میں رسوم و قوانین کے اندر بالکل جکڑا ہوتا ہے، اور وہ آزادی
جو لوگوں نے اسے فطری حالت میں دی تھی اسے وہ دراصل رفتہ رفتہ حاصل کرتا

ہے۔ جیسے جیسے اس کے علم کا دائرہ بڑھتا ہے ویسے ویسے وہ اپنی سمجھ سے کام لینے کے قابل ہوتا جاتا ہے۔

انیسویں صدی اور اس زمانہ کے لوگ جو انفرادیت کے حامی ہیں، وہ اس فطری حالت یا فطری حقوق کا کہیں ذکر نہیں کرتے اور نہ انہیں ثابت کرنے کی کوشش کرتے ہیں۔ ہر برٹ اسپنسر کو یہ یقین ہے کہ انسان کو قدرت نے جو قابلیت دی ہے وہ دنیا میں جتنے نظام کی ضرورت ہے، اُسے قائم رکھنے کے لئے کافی ہے، اُسے صرف جان و مال کی حفاظت چاہیے، وہ بھی تعلیم اور تہذیب رفتہ رفتہ پیدا کر دیں گی، یعنی ریاستوں میں لڑائیاں نہیں ہوا کریں گی، اور تعلیم کی وجہ سے چوری وغیرہ بھی معدوم ہو جائے گی۔ بل ریاست کو اس قدر حقارت سے نہیں دیکھتا جیسے اسپنسر دیکھتا ہے، لیکن سماجی زندگی کا مرکز اس کے نزدیک بھی مختلف افراد اور ان کی دلچسپیاں ہیں۔ ریاست کو حکومت کے ایک خاص دائرے کے باہر اثر ڈالنا، سماج کا ایک تخیل سے زیادہ ہوتا، یہ دونوں صرف فرد کی آزادی کے لئے نہیں بلکہ اس کی ترقی کے لئے بھی خطرناک ہیں۔ چنانچہ لبرلزم کے اصولوں میں سے ایک زمانہ تک یہ بھی رہا ہے کہ ریاست کی بے جا مداخلت سے فرد کو بچانا چاہیے، حالانکہ جس فرد کو وہ بچانا چاہتی تھی وہ بالکل منہ رسی تھی۔

حقیقت یہ ہے کہ وہ شے جسے لوگ فرد کہتے ہیں بالکل فرضی ہے۔ بتائیں گے

لحاظ سے اور نفسیات کے اعتبار سے بھی ہر بچہ جو پیدا ہوتا ہے اپنے ماں باپ کی کچھ غاصبتیں لے کر آتا ہے۔ زندگی کے پندرہ بیس برس وہ اپنی سمجھ سے پوری طرح کام نہیں لے سکتا، اس وجہ سے نہیں کہ ریاست یا سماج اسے منع

کرتی ہے بلکہ اس وجہ سے کہ خود اس کی سمجھ کا کافی نشوونما نہیں ہوا ہے
 اس زمانہ میں اس کے گرد و پیش جو لوگ ہوتے ہیں ان کا اور ان کے
 خیالات کا اثر خود بخود پڑتا رہتا ہے، یعنی اگر ریاست اور سماج اس کی کوشش
 بھی کریں کہ ہر فرد آزاد ہوا اور اس کی ترقی میں کسی طرح کی رکاوٹ نہ ہونے
 پائے، تب بھی ہر فرد ویسا ہی رہے گا جیسا اب ہے، اور مادی اور نفسی نقطہ
 نظر سے انسان چند طبعی خاصیتوں کا مجموعہ ہے۔ سماج ان پر صرف ایک حد
 تک اثر ڈال سکتی ہے۔ مل چاہتا ہے کہ ہر شخص کو اپنے راستہ پر چلنے کی، ہر
 طبیعت کو اپنی خواہش کے مطابق نشوونما پانے کی اجازت ہو۔ لیکن انسان میں
 نقل کا مادہ موجود ہے، وہ بغیر کسی کے حکم کے خود دوسروں کی پیروی کرتا،
 دوسروں کا رنگ ڈھنگ اختیار کرتا ہے۔ ایک رنگی ریاست یا ریاست کی
 تعلیم سے پیدا نہیں ہوتی بلکہ اس وجہ سے کہ ہر شخص دوسرے کی نقل کرتا ہے۔ دوسری
 مثال لیجئے، مل نے خیالات کی آزادی پر زور دیا ہے، اور کہتا ہے کہ خیالات
 کے اختلاف کی وجہ سے لوگوں کو ایک دوسرے پر سختی نہ کرنی چاہیے، لیکن واقعہ
 یہ ہے کہ لوگ خود اختلاف سے ڈرتے ہیں۔ قدامت پسند لوگ جو عام طور سے تمام
 سختیوں کے ذمہ دار ہوتے ہیں، اس سے ڈرتے ہیں کہ جس خیال میں وہ زندگی
 بسر کر رہے ہیں وہ غلط ثابت ہو جائے گا، اور ان کی روحانی تسکین کا ایک
 سہارا جاتا رہے گا جو لوگ ان کی سختیوں سے ڈر جاتے ہیں، ان کو خود اپنے اوپر
 اعتماد نہیں ہوتا اور وہ اکیلے رہ جانے سے گھبراتے ہیں، یعنی جس بات کو مل
 سماج کا ظلم سمجھتا ہے وہ دراصل انسان کی فطرت کا ایک جزو ہے جسے بحث

اور دلیل دُور نہیں کر سکتی ہے۔ انفرادیت کا سارا تخیل جس غلط فہمی پر مبنی ہے وہ یہ ہے کہ افراد اور سماج میں فرق کیا جاسکتا ہے، اس سے پہلے یہ دکھانے کی کوشش کی گئی تھی کہ یہ نظریہ کیوں کہ پیدا ہوا، اور اس نے تاریخ میں کس کس طرح سے مختلف صورتیں اختیار کیں۔ یہ بھی دکھایا گیا تھا کہ یہ دعوے کہ ریاست اور سماج ایک معاہدے کا نتیجہ ہیں، بالکل غلط ہے۔ اگر یہ مان لیا جائے کہ ریاست اور سماج بنائی ہوئی چیزیں نہیں ہیں بلکہ رفتہ رفتہ بنی ہیں، اور اس کے سوا اور کوئی نظریہ ممکن نہیں، تو یہ بھی ظاہر ہو جائے گا کہ افراد اور سماج میں فرق کرنا اسی طرح غلط ہے جس طرح ایک درخت اور اس کے پھول پتے اور تنے میں فرق و امتیاز کرنا غلطی ہے۔ تل کی یہ خواہش کہ سماج کی عوام رائے یا ان چند لوگوں کے خیالات جو سماج پر راجح کر رہے ہوں، ہر شخص کو دوا کی طرح نہ پلائے جائیں، نہایت قابل تعریف ہے اور ایک درد مند دل اور روشن دماغ کی دلیل ہے۔ لیکن اسے سیاست کا نظریہ قرار دینا مشکل ہے، اور جب تک کہ انسان کی طبیعت جیسی ہے، ویسی ہی رہے گی اس وقت تک یہ بحث بیکار بھی ہے۔ انسان کو کسی نے کمزور نہیں بنایا۔ اپنی خامیوں اور کمزوریوں کا ذمہ دار وہ خود ہے۔ تل نے ایک جگہ لکھا ہے کہ:-

”غیر معمولی ذہانت کے اشخاص صرف آزادی ہی کی فضا میں سانس لے سکتے ہیں۔۔۔۔۔ دنیا کا عام میدان یہ رہا ہے کہ متوسط درجے کے اشخاص کو لوگوں پر امتیاز اور تفوق دیا جائے۔“

ممکن ہے یہ بالکل صحیح ہو مگر اس کا علاج کیا ہو سکتا ہے؟ دوسری جگہ وہ

لکھتا ہے :-

”لوگوں کو فرد کی آزادی فعل میں انفرادی حیثیت سے ہو یا اجتماعی حیثیت سے، دخل دینے کی صرف ایک صورت ہو سکتی ہے اور وہ آپ اپنی حفاظت کے خیال سے ہے۔۔۔۔۔ خود اس فرد کی جسمانی یا اخلاقی بہبود کا عذر کافی دلیل نہیں ہو سکتا۔ جن معاملات کا تعلق صرف اس کی ذات سے ہے اس میں وہ کامل خود مختار ہے۔“

دل کا خیال ہے کہ اگر سماج اپنی تنگ نظر آنکھیں بند کر لے، اپنے گھٹل دماغ سے کام نہ لے تو انسان اور انسانیت دونوں فائدے میں رہیں گے لیکن جس صورت میں اس نے یہ نظریہ پیش کیا ہے اس پر بہت سے اعتراضات ہو سکتے ہیں۔

(۱) سماج کو کسی فرد کے معاملات میں دخل دینے کا حق صرف اپنی ہی حفاظت کی بنا پر ہو سکتا ہے، لیکن اگر ہم انسان کو محض ایک زندہ جسم سے کچھ زیادہ سمجھیں تو حفاظت کے معنی ہم کو بہت وسیع کرتے ہوں گے، یعنی ہمیں سماج کو اپنی روحانی حفاظت کا حق بھی دینا ہو گا۔ دنیا میں لوگوں پر ان کے خیالات کی وجہ سے جو سختیاں کی گئی ہیں اور جن کا ثبوت ہیں تاریخ کے ہر ہر صفحہ پر ملتا ہے، وہ دنیاوی یا ذاتی ہی اغراض کے سلسلہ میں نہیں کی گئی تھیں، رومن کیتھولک کلیسا مشرکوں اور محدودوں کو صرف اپنی آمدنی کے بچانے کے خیال سے آگ میں نہیں جلاتا تھا۔ ممکن ہے یہ غرض بھی شامل رہی ہو لیکن اصل وجہ یہ تھی کہ جتنے باغی تھے وہ سب ایک نظام کی مخالفت کر رہے تھے،

وہ اسے جڑ سے اکھاڑ کر پھینک دینا چاہتے تھے۔ یہ نظم صدیوں سے قائم تھا، ہزاروں کو اس سے دنیاوی فائدے اور روحانی تسلی بل رہی تھی۔ رومن کیتھولک کلیسا نے جو سزا اپنے باغیوں کے لئے مقرر کی تھی وہ نہایت وحشیانہ تھی۔ اسی لئے سزا کا جو مقصد تھا وہ پورا نہیں ہو سکا، لیکن اس وجہ سے ہم یہ نہیں کہہ سکتے ہیں کہ رومن کیتھولک کلیسا کو اپنے نظام اور اپنے تخیل کی حفاظت کرنے کا حق ہی نہیں تھا۔

(۲) جن افعال کا تعلق سماج سے نہیں، ان میں فرد کو آزاد ہونے کا حق دینا

چاہیے۔ یہاں بل نے اپنے اوپر ایک بہت بڑی ذمہ داری لے لی ہے، کسی قسم کے تعلق یہ ثابت کرنا کہ اس کا تعلق صرف ایک فرد سے ہے، سماج سے نہیں تقریباً ناممکن ہے۔ بلکہ یہ کہنا چاہیے کہ کوئی فرد ایسا فعل نہیں کر سکتا جس کا سماج سے براہ راست کوئی تعلق نہ ہو، بشرطیکہ وہ کسی سماج میں اپنے آپ کو شامل سمجھتا ہے۔ اس کے ذہن میں اگر یہ خیال نہ بیٹھ گیا ہو تا کہ سماج اور افراد کے مقاصد و مفروضات میں بنیادی مخالفت ہے تو وہ ہرگز اس قسم کی رائے ظاہر نہ کرتا۔

(۳) جستجو اور دریافت کی اصل وقعت اسی وقت ہوتی ہے جب وہ انسان کے ذاتی تجربہ سے صحیح ثابت ہو، خاص طور سے مذہبی اور اخلاقی معاملات میں۔ اس خیال کی مخالفت کوئی سمجھ دار شخص نہیں کر سکتا۔ جتنا ہم اس پر غور کرتے ہیں اتنا ہی ہم اس کے اور قائل ہوتے جاتے ہیں۔ اگر کوئی کمی ہم محسوس کرتے ہیں تو وہ یہ ہے کہ بل نے بغیر کوئی دلیل پیش کئے یہ طے کر دیا ہے کہ کوئی فرد اپنے ذاتی تجربہ سے ان آدرشوں کو صحیح نہیں پائے گا جو سماج نے اپنے لئے مقرر کئے ہوں۔ یہ غلطی اس کی ذاتی نہیں ہے بلکہ مغربی تہذیب کی عام کمزوری ہے۔

عہد وسطیٰ کے تباہ ہو جانے پر یورپ میں کوئی کوشش ایسی نہیں کی گئی کہ تمام سماج کے لئے کوئی بلند آدرش قائم کیا جائے۔ رومن کیتھولک کلیسا کے ساتھ عیسائی مذہب میں جو تھوڑا بہت عقیدہ لوگوں کو تھا وہ جاتا رہا۔ اس کا ذمہ دار بڑی حد تک رومن کلیسا تھا، پھر بھی ہم یورپ کے علما اور قوم پرست لوگوں کو الزام سے بری نہیں سمجھ سکتے۔

ہر شخص کو اپنے عقیدے اپنے ذاتی تجربے سے ثابت کرنے چاہئیں، لیکن نہ مل نے یہ محسوس کیا اور نہ مغربی تہذیب نے اس کا کافی خیال رکھا۔ سماجی زندگی بغیر مذہب اور عقیدہ کے بے معنی اور بے مقصد ہو جاتی ہے۔ جہاں مل نے ہر شخص کو خود مختار بننے کی تعلیم دی ہے وہاں اُسے یہ بھی چاہیے تھا کہ اس خود مختاری کا کوئی انجام بھی قرار دیتا۔ وہ لکھتا ہے کہ سب سے اعلیٰ اور اہم اصول جس کے لئے دلائل ان صفات میں بیان کئے گئے ہیں، وہ یہ ہے کہ انسانی ترقی کے لئے ہر قسم کے اختلافات کو جائز رکھنا نہایت ضروری اور اہم ہے۔ اس کی تائید ہم بڑی خوشی سے کرتے ہیں لیکن اگر ہم کو یہ بھی بتا دیا جاتا کہ چلنے والے کو کہاں جانا چاہیے تو ہم بہت زیادہ شکر گزار ہوتے۔

اگر ہم ان تمام کوششوں کو جو دنیا میں لوگوں نے اپنی ترقی و بہبود کے لئے کی ہیں، ایک فقرہ میں بیان کرنا چاہیں تو ہم کہہ سکتے ہیں کہ تمام کوششیں آزادی حاصل کرنے کے لئے کی گئی ہیں، لوگوں نے اس کے نام الگ الگ رکھ لئے ہیں اکثر ظاہر طور پر معلوم ہوتا ہے کہ وہ آزادی کے دشمن ہیں، لیکن جو پروے اس پر ڈالے گئے ہیں اگر ہم انہیں ہٹا کر دیکھیں تو ہمیں سوائے آزادی کی کوشش کے

اور کچھ نہ نظر آئے گا۔ ہندوستان جیسے ملک میں بھی، جہاں ہٹاؤ ڈولنا بھی لوگوں کو کھلتا ہے، ہر طرف آزادی کی کوشش جاری ہے۔ فرق اگر ہے تو یہ کہ ہمارے یہاں سیاسی آزادی کو اتنی اہمیت نہیں دی جاتی۔ ہماری توجہ مذہب کی طرف زیادہ ہے، اگرچہ مذہب کے جو معنی لئے گئے ہیں اس میں بہت کچھ اختلاف کی گنجائش ہے۔ آج کل مسلمانوں میں آزادی حاصل کرنا یا تو اپنی طبیعت میں ایسا اعتدال یا اتنی قناعت پیدا کرنا ہے کہ دنیاوی لذتوں کی کشمکش سے نجات مل جائے، یا پھر دنیا کو ایسا چھوڑ دینا کہ وہ اپنے پھندوں میں نہ پھنسا سکے۔ ہندوؤں نے بھی آزادی کے معنی تقریباً یہی سمجھتے ہیں لیکن انھوں نے فلسفہ اور تخیل سے زیادہ کام لیا ہے۔ ان کے یہاں کوئی ایسا خدا نہیں ہے، جس کے احکام کی پابندی انھیں آزادی دلا سکے، نہ کوئی یوم حساب ہے جس میں تمام گناہ معاف ہو جائیں۔ جب تک انسان آزاد نہ ہو وہ دنیا اور زندگی کی تمام مصیبتیں جھیلتا رہے گا، اسے 'آئندہ' اسی وقت مل سکتا ہے جب وہ ہستی کی تمام پسلیاں بوجھ لے، اور اس جال سے جس میں وہ پھنسا ہوا پھسل کی طرح تڑپ رہا ہے، نکل کر آزاد ہو جائے۔

یورپ میں آزادی کے بالکل دوسرے معنی لئے گئے ہیں۔ اس مسئلہ میں اگر کوئی مشابہت ایشیائی اور یورپی تخیل میں پائی جاتی ہے تو ایک حد تک عہد وسطیٰ میں ہے۔ آزادی کو اس زمانہ میں وہ تنگ سیاسی جامہ نہیں پہنایا گیا تھا جس میں ہم اسے بعد کے زمانہ میں دیکھتے ہیں۔ مذہب اخلاق اور فلسفہ کو اس میں بہت زیادہ دخل تھا۔ جو شخص راہب بن کر اپنے آپ کو ایک خانقاہ میں بند کر لیتا تھا اسے بھی یقین تھا کہ اسے اس سے اصل آزادی حاصل ہوگی۔ یورپ کے عہد

جدید میں جس آزادی پر بحث ہوتی ہے وہ بالکل دوسری چیز ہے۔ اس کا آغاز دوسرے طریقے سے ہوا، اور مقصد بالکل جداگانہ تھا۔

عہد وسطیٰ میں قانون پر بہت زور دیا جاتا تھا۔ ہر بات کا ثبوت، ہر فعل کا جائز یا ناجائز ہونا کسی قانون کے مطابق طے پاتا ہر شخص علاوہ اپنے جسم و جان کے ایک قانونی ہستی بھی رکھتا تھا، جس کے مطابق اسے چلنا ہوتا تھا اس لحاظ سے اس پر جہاں بہت سے فرائض اور قیود عائد تھے وہاں بہت سی چیزوں کی اجازت بھی تھی۔ جن باتوں کی رو سے اجازت تھی، جو حقوق اسے سماج یا ریاست یا رسم و رواج نے دیئے تھے وہ اس کی "آزادیاں" کہلاتی تھیں۔ یہ حقوق ملوکہ اشیاء کی طرح چھینے، چرائے، اور لئے دیئے جاسکتے تھے۔ اس کی مثال تو شاید ہی ملے کہ کسی ایک شخص کو خاص "آزادیاں" دی گئی ہوں کیونکہ عہد وسطیٰ کے تخیل میں فرد کوئی حیثیت نہیں رکھتا تھا، لیکن جماعت یا ایک برادری کے رکن کی حیثیت سے ہر شخص کی اپنی "آزادیاں" تھیں۔ زیادہ تر جن کا ذکر تاریخ میں آتا ہے وہ شہروں اور میونسپلیٹیوں کی ہیں، لیکن اُس زمانہ کے بہت سے کائنات موجود ہیں، جن سے عام لوگوں کی آزادیوں کا ثبوت بھی مل سکتا ہے۔ عہد وسطیٰ کی آزادی اس زمانہ کے نظام کے ساتھ رخصت ہو گئی، صلیبی جنگوں نے اس ضرورت کو ثابت کر دیا کہ آزادی کو کوئی اور صورت دینی چاہیے کیونکہ اس زمانہ کے تخیل میں شک، بحث اور اختلاف کے برداشت کرنے کی طاقت نہیں تھی۔ یورپ کی موجودہ آزادی ان مذہبی جنگوں کا براہ راست نتیجہ نہیں کہی جاسکتی، لیکن ان لڑائیوں نے موجودہ زمانہ کے خیالات کا

راستہ بہت کچھ صاف کیا ہے، اور افراد کی آزادی کو ممکن بنا دیا ہے۔

انگریزی سیاسی خیالات میں ہم آزادی کے تخیل کا نشوونما بہت اچھی طرح سے دیکھ سکتے ہیں۔ سترھویں صدی کے شروع میں سرائیڈورڈ کوک آزادی کو ایک قانونی حق سمجھتا ہے، اور جیمز اول اور پارلیمنٹ کے درمیان جو جھگڑے ہوتے ہیں ان میں وہ "قانون عام" کو پارلیمنٹ کے دعووں کے ثبوت میں پیش کرتا ہے، بادشاہ اور رعایا میں اب تک قانونی بحث کبھی نہیں ہوئی تھی۔ بحث جب شروع ہوئی تو لوگوں نے محسوس کیا کہ عہد وسطی کا تخیل اس قدر لچک دار اور مبہم ہے کہ اس کے مطابق کسی قسم کا فیصلہ کرنا ناممکن تھا اور لڑائی کے سوا ان کے لئے اور کوئی چارہ باقی نہ رہا، علاوہ سیاسی جھگڑوں کے فساد کا ایک اور ذریعہ پیدا ہو گیا، اور وہ مذہبی اختلاف تھا۔ چنانچہ جن لوگوں نے بادشاہ کو قتل کر کے اپنی جمہوریت قائم کی تھی، انہوں نے دراصل اپنے مذہب کو بچانے کے لئے تلوار اٹھائی تھی۔ چارلس کی حکومت عیاشی میں گزر گئی، یہ زمانہ خاص سیاسی تنزل کا تھا، اور وہی لوگ جن کے باپ داداؤں نے آزادی کے لئے جان دی تھی لہ انگریزی قانون کے، انیسویں صدی کے "قانونی سدھار" تک دو حصے تھے، ایک قانون غیر موضوع، یا قانون عام اور دوسرا قانون موضوعہ۔ قانون عام وہ رسوم و ضوابط تھے جو تو اس میں پہلے سے چلے آتے تھے اور جنہیں انگلستان کے ججوں نے رفتہ رفتہ بہت وسیع اور مفید بنا دیا ہے۔ "قانون موضوعہ" انگریزی قانون کا وہ حصہ تھا جو پارلیمنٹ نے ملک کی ضروریات کو دیکھ کر خاص طور سے بنایا تھا۔ پارلیمنٹ نے قانون بنانا سو پہلیں صدی میں شروع کیا، اس سے پہلے قانون عام کے مطابق فیصلہ ہوتا تھا۔

تھی، دربارداری اور خوشامد میں ڈوب گئے۔ علاوہ ان لوگوں کے نکتہ پن کے چارلس دوم کی چالاکی بھی اس کی ایک بڑی حد تک ذمہ دار ہے، کیونکہ اس نے طے کر لیا تھا کہ اپنی زندگی بھر کوئی ایسی حرکت نہ کرے گا جس سے مخالفت پیدا ہو۔ اس نے دربار کو عیاشی میں پھنسا دیا، اور ملک میں سیاسی معاملات کی طرف سے عام بے توجہی پھیلادی، لیکن اس کا بھائی، جو اس کے بعد تخت پر بیٹھا، بالکل وہ دوسری طبیعت کا آدمی تھا۔ وہی قوم جو بیس برس سے سو رہی تھی یکبارگی جاگ اٹھی، بادشاہ کو ملک سے بھاگنا پڑا، اور بغیر ایک قطرہ خون گرائے ہوئے اس کی جگہ پر ولیم سوم تخت نشین ہو گیا۔

ان واقعات سے ہمیں چنداں بحث نہیں اس زمانہ میں، اس جماعت کی فطرت سے جس نے انقلاب کرایا تھا "کتاب الحکومت" کے نام سے ایک کتاب شائع کرائی گئی، جس کا انگلستان کے باہر بھی بہت اثر رہا۔ اس کتاب کے مصنف لوک نے بادشاہ کی معزولی کو جائز ثابت کرنے کے لئے معاہدے کا نظریہ پیش کیا، اور یہ دعویٰ کیا کہ حکومت کی اطاعت رعایا پر اسی وقت تک لازم ہے جب تک کہ حکومت قابل برداشت رہے، اور بادشاہ اس معاہدہ کو نہ توڑے جو اس کے اور قوم کے درمیان شروع میں ہوا تھا۔

اس سے پہلے بیان کیا جا چکا ہے کہ معاہدے کا نظریہ بالکل غلط ہے، لیکن لوک کی کتاب انگلستان میں سب سے بڑی سیاسی جماعت "وگنز" کے لئے بہت عرصہ تک ایک سیاسی انجیل کا کام دیتی رہی۔ جب تک کہ یہ ثابت نہ ہو کہ معاہدہ کا نظریہ واقعات اور عقل کے خلاف ہے اس خیال نے ہر آزادی پسند انگریز کے دل میں

جلگہ کر لی تھی۔

اس کے ساتھ ہی قانون دانوں کے سیاسی نظریے بھی اثر کرتے رہے۔ آزادی فرد کی حفاظت کرنے اور پارلیمنٹ کی عزت رکھنے کے لئے انگلستان کا قانون عام پیش کیا گیا تھا۔ اس کے بعد پارلیمنٹ نے ۱۶۴۹ء میں قانون تحقیقات مجرموں جاری کر کے اس خیال کو اور مضبوط کر دیا کہ انگریزوں کی آزادی ان کے ملک کے قوانین کا ایک حصہ ہے، اور اس لئے کوئی انگریز نہ غلام ہو سکتا ہے، نہ کسی اور طرح اپنی آزادی کھو سکتا ہے، "آزادی میرا پیدا نشی حق ہے" اس نظریہ کا دعویٰ اسی پر مبنی ہے۔ انگریزی قانون میں افراد کو حکومت کی زیرکستی اور ظلم سے بچانے کے لئے بھی خاص انتظام ہے، اور چونکہ قانون کے وہ حصے جن کی امداد انگلستان کا ہر باشندہ اپنی آزادی کی حفاظت کے لئے طلب کر سکتا ہے، پارلیمنٹ کے بنائے ہوئے نہیں، بلکہ "قانون عام" میں پہلے سے موجود ہیں، اس لئے یہ خیال اور زیادہ صحیح معلوم ہوتا ہے۔

۱۶۴۹ء کے انقلاب کے بعد سے حکومت میں کوئی ایسی خرابی باقی نہیں رہی تھی جس سے قوم کو کوئی خاص تکلیف پہنچی، لیکن مذہبی اختلاف ہمیشہ باقی رہا اور انگریزی کلیسا کے خلاف برابر بغاوتیں ہوتی رہیں۔ چونکہ کلیسا کے سزاؤں اور عام طور سے خود قوم میں اتنی روشن خیالی نہ تھی کہ اختلاف کو جائز سمجھیں اور باغیوں کے ساتھ بہت اچھا برتاؤ کریں اس وجہ سے انگلستان میں ہمیشہ ایک سلسلہ ایک قانون ہے جس کے مطابق کوئی قیدی بغیر قانونی تفتیش و تحقیق کے جیل میں ایک خاص مدت سے زیادہ نہیں رکھا جاسکتا۔

نہ ایک فرقہ موجود رہا، جسے حکومت سے شکایت رہی۔ ہر برٹ اسپنسر اگر حکومت سے اور سرکاری ملازموں سے خفا ہے تو اسی لئے کہ اس کی پیدائش ایک ایسے خاندان میں ہوئی تھی جس کی حکومت اور کلیسا سے پرانی عداوت تھی۔

اگر اس تاریخی نقطہ نظر سے دیکھا جائے تو بل اور اسپنسر کی انفرادیت اور ان دونوں کا آزادی کا تخیل بہت آسانی سے سمجھ میں آ سکتا ہے۔ ذاتی آزادی کی لوگوں کو عادت پڑ گئی تھی، قانون اور تاریخ نے اس خیال کو دلی میں اور بٹھا دیا تھا۔ بل کے زمانہ میں ریاست اور حکومت میں وہ روشن خیالی نہیں پیدا ہوئی تھی جو اس وقت کی علمی ترقی کا تقاضا تھا، اور چونکہ وہ آزادی جس کی اسے خواہش تھی، ایسی نہ تھی جو کوئی حکومت دے سکے، لیکن ایسی تھی کہ ہر حکومت اسے چھین سکے اس لئے وہ آزادی اسی میں سمجھتا ہے کہ حکومت اور سماج ہر فرد کو اس کے حال پر چھوڑ دیں،

انگلستان کے علاوہ آزادی کو یہ قانونی صورت کہیں نہیں دی گئی ہے۔ انفرادیت کے حامی بھی انگلستان کے باہر مشکل سے ملتے ہیں۔ اب ہم کو یہ دیکھنا ہے کہ آزادی کا یہ تخیل کس قدر وقعت رکھتا ہے۔

تخیل تو دراصل اسے کہنا نہ چاہئے، کیونکہ اس کے بنانے میں تخیل سے بالکل کام نہیں لیا گیا۔ یہ ایک پودا ہے جو خود بخود پیدا ہو گیا اور بعد میں لوگوں نے اس کے پھل اور پھول کو پسند کیا۔ اگر ہم اس کا آزادی کے دوسرے نظریوں سے مقابلہ کریں تو اس کی سب سے بڑی کمزوری یہی معلوم ہوتی ہے کہ اس کی حمایت میں کوئی فلسفیانہ دلیل نہیں پیش کی جاسکتی۔ محض عملی نقطہ نظر سے دیکھا

جائے تو اس کے فائدے بہت ہیں۔ اور انگریز اپنی آزادی پر فخر اسی وجہ سے کرتے ہیں کہ اس کے فائدے گن گن کر بتانا ناممکن ہے۔ لیکن کامیابی ہی کسی چیز کی خوبی کی پوری دلیل نہیں ہے جسے یہ خاص قسم کی آزادی ناپسند ہو وہ کہہ سکتا ہے کہ یہ بالکل بیکار چیز ہے، اور اس میں وہ زیادہ غلطی پر نہ ہو گا۔

آرسطو کہتا ہے ”ہر ریاست کسی نہ کسی قسم کی جماعت ہوتی ہے، اور ہر جماعت کسی خاص فائدے کے لئے بنائی جاتی ہے۔۔۔۔۔ لیکن اگر جماعت کا مقصد کوئی بھلائی ہوتا ہے تو ریاست، یا سیاسی جماعت کو جو سب سے اعلیٰ درجہ رکھتی ہے، اور جس میں اور سب جماعتیں شامل ہیں، سب سے زیادہ بلند مقصد رکھنا چاہئے۔“ ریاست کا فلسفیانہ نظریہ جس کے بانی آرسطو اور افلاطون ہیں اور عہد جدید کے بڑے حامی فرانس میں روسو، جرمنی میں ہیگل اور ایک حد تک کانٹ اور انگلستان میں گرین اور بوسانکے ہیں، آزادی کی اصل اور اس کے مقصد کو سمجھتا ہے، یعنی اس کے نزدیک وہ شخص جسے ریاست کے ظلم سے کوئی ڈر نہ ہو اس وقت تک ہرگز آزاد نہیں جب تک وہ سیاسی اور سماجی زندگی کے اصل مقصد سے غافل ہے اور صرف اپنی فکر میں پڑا ہے۔ آزادی اسے اسی وقت مل سکتی ہے جب وہ اپنے فرائض سے پوری طرح واقف ہو اور ان کے ادا کرنے میں اپنی بھلائی سمجھے۔ بل سنے فرد کو آزادی اسی وجہ سے دلائی ہے تاکہ وہ پوری طرح سے ترقی کر سکے، لیکن اس نے ہر فرد کو اس قدر خود مختار بنا دیا کہ اس کی آزادی کا کوئی عام مقصد نہیں رہتا۔ بل اس کے جواب میں کہتا ہے کہ کوئی پروا نہیں، بلکہ یہ بہت اچھا ہے۔ اس طرح سے سماج کو

اس کا موقع نہیں ملے گا کہ وہ لوگوں کو اپنے خیالات پر ایمان لانے کے لئے مجبور کرے۔ "کل کا یہ جواب بظاہر بہت خوش نما اور صحیح معلوم ہوتا ہے، لیکن اس میں دو غلطیاں ہیں :-

۱۔ کل نے بغیر اس بات کو ثابت کئے ہوئے یہ پہلے سے فرض کر لیا ہے کہ انسان کو اگر آزادی دے دی جائے تو اسے وہ خود بہترین طور پر استعمال کر سکے گا، اور اس کے لئے اسے سماج یا ریاست کی کسی قسم کی امداد کی ضرورت نہیں۔ دوسرے یہ کہ اگر سماج یا ریاست اپنے لئے کوئی آدرش، یا نصب العین مقرر کرے تو وہ خود بخود ظلم اور زبردستی کا ذریعہ بن جائے گا، اور اس لئے انھیں بالکل خاموش الگ کھڑے رہنا چاہیے۔

ارسطو کہتا ہے "اس بات کا ثبوت کہ ریاست ایک فطری چیز ہے اور فرد پر سبقت رکھتی ہے" یہ ہے کہ انسان، اگر وہ بالکل اکیلا رہے تو اپنی ضروریات پوری نہیں کر سکتا۔ اور اپنے لئے وہ کافی نہیں، اس واسطے اس کا اور سماج کا تعلق جزو اور کل کا ہے۔ لیکن جو سماج میں نہیں رہ سکتا، جسے اپنی جسمانی اور روحانی ضرورت پوری کرنے کے لئے کسی دوسرے کی ضرورت نہیں، وہ یا تو جانور ہے یا ایک دیوتا۔ ریاست کا وہ جزو نہیں بن سکتا، ہر شخص میں سماجی زندگی کی خواہش موجود ہے۔ یہ محض پرانے زمانہ کی منطق نہیں بلکہ آج کل نفسیات نے دریافت کیا ہے کہ انسان کی طبیعت میں اپنے ہم جنس کے ساتھ رہنے کی خاص ضرورت پائی جاتی ہے۔ یہی خواہش شہر جن کو ضرورت سے زیادہ باشندوں سے بھر دیتی ہے، یہی لوگوں کو شام کے وقت سیر کرنے کو سہلے جاتی ہے، اسی ضرورت کو پورا کرنے کے

لئے ریاست بنی تھی اور اسی وجہ سے وہ ریاستیں بھی جن میں ظلم ہوتا ہے قائم رہتی ہیں۔ انسان کسی چیز سے اتنا نہیں ڈرتا جتنا تنہائی سے مگر جب انسان اپنی ضرورت سے سماج میں شریک ہوتا ہے اور اس میں شامل رہتا ہے تو اسے ایسی خاص آزادی مانگنے کا کیا حق ہے؟

اور اگر یہ آزادی اسے مل بھی گئی تو کیا وہ اسے بہترین طور پر استعمال کر سکے گا اگر سماج کوئی ظلم یا زبردستی نہ بھی کرے تو کیا یہ کسی کی ہمت کا کافی امتحان نہیں ہے کہ اس کے چاروں طرف جو لوگ ہیں جن سے بل جل کر رہنا اس کی ایک ذاتی ضرورت ہے اس کی رائے کے خلاف ہیں؟ اس کی حرکتوں سے اُنہیں خفگی نہ ہوئی تو تکلیف تو پہنچے گی۔ بل کی دلی خواہش یہ ہے کہ پچالی کی جستجو ہمیشہ جاری ہے۔

اس سے بھی انکار کرنا ناممکن ہے کہ شخصیت کا ترقی سے بہت گہرا تعلق ہے، اور وہی قوم نشوونما پا سکتی ہے جسے شخصیت کا ادھاپتہ افراد کی آرزوی کا خاص خیال ہو۔ تاریخ سے اس کو ثبوت ضرور ملتا ہے کہ عام رائے اور سماج اکثر شخصیتوں کی دشمن رہی ہیں، لیکن اس کے ساتھ ہمیں یہ بھی یاد رکھنا چاہئے کہ دنیا کی جو عظیم اُشان شخصیتیں پائی جاتی ہیں اُنہیں اپنی سماج سے بہت مدد ملتی ہے، اور ان کے کارناموں میں ایک بہت بڑا حصہ ان کی سماج کا ہے۔ جو کچھ انہوں نے کیا، وہ ان کی سماج کی چھپی ہوئی آرزو تھی۔ جو کچھ انہوں نے کہا اس کے سننے کے لوگ پہلے سے مشتاق تھے۔ کبھی کبھی ایسا بھی ضرور ہوا ہے کہ سماج نے ایسا دن لوگوں نے جو سماج پر راج کر رہے تھے اپنے یہاں

شخصیتوں کے پیدا ہونے کا موقع نہیں دیا، یا اگر کوئی شخصیت پیدا ہو گئی تو اسے اپنا اثر ڈالنے سے روکا، لیکن ایسا نسبتاً کم ہوا ہے۔ رومن کلیسا اپنی تنگ نظری اور ظلم کے لئے مشہور ہے مگر اس میں بھی بہت سی شخصیات پیدا ہوئیں جن کے سامنے اس نے اپنا سر جھکایا، اور جن کی ہمتی سے اس نے پورا فائدہ اٹھایا۔ سختی وہ اسی وقت کرتا تھا جب اسے اپنا مذہبی اور کلیسائی نظام خطرہ میں نظر آتا تھا، اور اس معاملہ میں اس کے مخالف جتنے یورپ میں پیدا ہوئے کچھ کم نہ تھے۔ ہم اگر اس زمانہ کی آزادی دیکھ کر رومن کلیسا کے افعال سے ناپسندگی کا اظہار کرتے ہیں تو ہمیں یاد رکھنا چاہیے کہ وہ اس وقت کے خیالات کے مطابق چل رہا تھا، اور جو خامیاں اس میں تھیں وہ عام طور سے اس زمانہ کی سماج میں اور شخصیتوں میں بھی تھیں۔

اگر غور سے دیکھا جائے تو یہ معلوم ہو گا کہ یورپ کو چھوڑ کر دنیا کے اور حصوں میں سماج نے اپنے لئے ایک آدرش یا نصب العین مقرر کر لیا ہے، اور جو شخصیتیں اسے اس خاص راستہ پر چلنے میں مدد دیتی ہیں، ان کی وہ پوری عزت کرتی ہے۔ جن شخصیتوں کی کوشش ہوتی ہے کہ پرانی دنیا کے بجائے ایک نئی دنیا اپنے دل کی آرزوں کے مطابق بنائیں، ان کی سخت مخالفت ہوتی ہے، اور ان پر اکثر ظلم بھی کیا جاتا ہے۔ مسلمانوں میں صوفیاء نے بہت سے ایسے عقائد کا پرچار کیا ہے جنہیں قرآن مجید کی تعلیم میں شمار کرنا مشکل ہو گا۔ لیکن ان پر عام طور سے قوم ہریانہ کی صوفیاء کے علاوہ مسلمانوں میں بہت سے فرقے پیدا ہوئے جن کی تعلیم سے اسلام کو کسی قسم کا نقصان نہیں پہنچ

سکتا تھا، لیکن ان کے ساتھ بہت ظالمانہ برتاؤ کیا گیا، صرف اس وجہ سے کہ بجائے مسلمانوں کی رہبری کرنے کے انھوں نے اسلام کی بیجا ہمت چینی اور اس کے اصول میں بے جا اضافہ کرنا چاہا۔

کل کو سماج اور فرد، عام انسان اور خاص شخصیتوں میں جو بنیادی اور ایک حد تک لانا علاج مخالفت اور عداوت نظر آتی ہے وہ زیادہ تر "مایا" ہے۔ سماج کو زندہ رہنے اور اپنی زندگی کو سرسبز و شاداب رکھنے کے لئے شخصیتوں کی ضرورت ہے، شخصیتیں سماج کے 'آورشوں' کو اس کی نظر کے سامنے وضاحت کے ساتھ صاف رکھتے، سماج کی دنیاوی اور روحانی ترقی پر جھر لگنے، اور اُسے سماجی، تہذیب کا جز و بنانے کے لئے ضروری ہیں۔ سرسری نظر ڈالنے سے تاریخ کچھ بھی دکھائے، تہذیب اور تہذیب کا راز اسی میں ہے کہ سماج شخصیتوں سے محبت کرے اور شخصیتیں سماج کی خدمت کریں۔

محمد مجیب - بی، اے (آکسن)

انتساب

میں اس کتاب کو اُس ذات کی عزیز اور الم افزایا دے معنون کرتا ہوں جو میری تمام بہترین تصنیفات کی محرک بلکہ ایک حد تک مصنف تھی یعنی میری محبوب بیوی جس کا اعلیٰ جذبہ حق و صداقت میرے تمام کاموں کا سب سے بڑا محرک ہوتا تھا اور جس کا اظہار پسندیدگی میرے لئے سب سے بڑا انعام۔ ان تمام تصانیف کی طرح جو میں برسوں سے لکھتا رہا ہوں، میری یہ کتاب بھی اسی قدر اُس ذات سے تعلق رکھتی ہے جس قدر کہ مجھ سے لیکن بصورتِ موجودہ اس کتاب کو اُس ذات کی نظر ثانی کا بہت کم موقع نصیب ہوا ہے۔ اس کے بعض اجزاء مزید توجہ اور غور کے ساتھ دیکھنے کے لئے رکھ چھوڑے گئے تھے جس کا افسوس ہے کہ اب کبھی موقع میسر نہیں آسکتا۔ اے کاش! میں اس قابل ہوتا کہ اُن اعلیٰ خیالات اور شریفانہ جذبات کی نصف ترجمانی بھی کر سکتا، جو اس کے ساتھ قبر میں مدفون ہیں۔ تو میں اس سے کہیں زیادہ نفع کا موجب ہوتا جو میری کسی ایسی تحریر سے ممکن ہے جس میں اس کی بے مثل فہم و ذکاوت کی کوئی امداد و اعانت شامل نہ ہو۔

مصنف

باب اول

دیباچہ

اس مقالہ کا موضوع بحث وہ مسئلہ نہیں ہے جسے آزادی ارادہ مسئلہ قدر رکھتے ہیں اور جو بد قسمتی سے اس کا مخالف سمجھا جاتا ہے جسے غلط طور پر مسئلہ جبر کے نام سے موسوم کیا جاتا ہے بلکہ اس کا اصل موضوع سول یا جماعتی آزادی ہے، یعنی یہ کہ جماعت کو افراد پر جائز طور سے کس قسم کے اور کہاں تک اختیارات حاصل ہیں۔ یہ ایک ایسا سوال ہے جس کا ذکر عام الفاظ میں کبھی شاذ و نادر ہی آتا ہے اور اس تفصیل کے ساتھ بحث تو کبھی شکل ہی سے کی گئی ہوگی، لیکن ہمارے زمانہ کے تمام مسائل متنازعہ فیہ پر اس کا بہت گہرا اثر ہے، اور گمان غالب ہے کہ آئندہ چل کر یہ ایک بہت ہی اہم مسئلہ بن جائے گا۔ یہ کوئی جدید مسئلہ نہیں جو اسی زمانہ میں پیدا ہو گیا ہو بلکہ یہ قدیم زمانہ سے چلا آتا ہے اور ہمیشہ سے لوگوں میں اس پر کسی نہ کسی صورت میں اختلاف رائے رہا ہے، لیکن ترقی و تہذیب کے اس موجودہ دور میں جس میں بعض تمدن قوموں نے ابھی قدم رکھا ہے، یہ مسئلہ نئی نئی صورتیں بدل کر سامنے آتا رہے، اور ضرورت ہے کہ اس پر دوسرے طریقہ سے اور ذرا گہرائی

کے ساتھ نظر ڈالی جائے۔

آزادی اور قوت کی یہ جنگ تاریخ کے ان تمام حقوں میں سے جسے ہم سب سے پہلے واقف ہوتے ہیں ایک ممتاز حیثیت رکھتی ہے، بالخصوص یونان، روم اور انگلستان کی تاریخ میں۔ لیکن قدیم زمانہ میں یہ جنگ رعایا یا رعایا کے بعض طبقوں اور حکومت کے درمیان تھی۔ اس وقت آزادی سے مراد یہ لیجاتی تھی کہ لوگوں کو سیاہی حکمرانوں کے ظلم و ستم سے بچایا جائے۔ دیرپا تبتائے یونان کی بعض جمہوری حکومتوں کے (حکمرانوں کے متعلق عام طور سے یہ خیال کیا جاتا تھا کہ وہ ان لوگوں سے لازمی طور پر ایک مخالفانہ حیثیت رکھتے ہیں جن پر وہ حکمران کرتے ہیں۔ حکمران یا تو ایک شخص ہوتا تھا یا ایک قبیلہ یا جماعت، جسے حکومت یا تو وراثتہ ملتی یا غلبہ کے ذریعہ سے۔ اس حکومت کو وہ کسی صورت میں محکموں کی مرضی سے نہیں رکھتے اور ان کے تغلب کے چھیننے کی لوگ نہ توجہرات کرتے اور نہ غالباً خواہش رکھتے تھے، خواہ اس اختیار کے ناجائز استعمال کے خلاف اور کوئی تدابیر کیوں نہ کی جاتیں۔ ان کی اس قوت کو بہت ضروری خیال کیا جاتا تھا، لیکن اسی قدر اسے خطرناک بھی سمجھا جاتا تھا۔ یہ گویا ان کے ہاتھوں میں ایک ایسا حربہ تھا جسے وہ اپنی رعایا کے خلاف اسی طرح استعمال کر سکتے تھے جس طرح کسی بیرونی دشمن کے خلاف جماعت کے ضعیف افراد کو ان بے شمار عقابوں سے محفوظ رکھنے کے لئے ضرورت تھی کہ ایک ایسا شکاری جانور بھی ہو جو ان سب سے قوی اور مضبوط ہو اور ان پر اپنا پورا قابو رکھ سکے۔ لیکن چونکہ شاہ عقاب بھی جرمیوں کے شکار کرنے کا دوسرے چھوٹے چھوٹے عقابوں سے کچھ کم خواہاں نہ

ہوگا، اس لئے یہ ضروری تھا کہ اس کے چوبچ اور پنجوں سے محفوظ رہنے کے لئے ایک مستقل مدافعت پہلو اختیار کیا جائے۔ لہذا یہی خواہاں قوم نے یہ کوشش کی کہ اس اختیار اور قوت کو جو حکمران شخص کو جماعت پر حاصل ہے، محدود کر دیا جائے اور اسی تعین حدود کو وہ آزادی کے لفظ سے مراد لیتے تھے۔ یہ (تعیین حدود) دو طریقوں سے عمل میں لائی گئی جن میں سے ایک تو یہ تھا کہ بعض چیزیں حکمران شخص کی دست اندازی سے بالکل مستثنیٰ کرالی گئیں، جنہیں سیاسی حقوق کے نام سے تعبیر کرتے تھے اور جن کا خیال نہ رکھنا حکمران شخص کی کوتاہی فرائض سمجھی جاتی تھی اور اگر ان حقوق کو وہ پامال کر دیتا تو کسی خاص صورت میں مزاحمت کرنا یا عام بغاوت کے لئے اٹھ کھڑا ہونا حق بجانب تسلیم کیا جاتا تھا۔ دوسرا طریقہ اور جو بعد میں اختیار کیا گیا، وہ حکمران شخص پر آئینی پابندیوں کے عاید کرنے کا تھا جس کے ذریعہ سے حکمران طاقت کے بعض اہم افعال پر یہ شرط لگا دی گئی کہ وہ ان معاملات میں قوم کی یا قوم کی کسی جماعت کی جو اس کے مفاد کی نمایندہ خیال کی جاتی ہو، مرضی حاصل کرے۔ ان دونوں میں سے پہلے طریقہ پر تو اکثر یورپی ممالک کی حکمران طاقتوں کو کم و بیش مجبور کیا گیا کہ وہ اس طریقہ کو اختیار کریں۔ لیکن دوسرے طریقہ کو تسلیم کرانے کے لئے یہ ممکن نہ تھا اور اس طریقہ کو تسلیم کرانا یا جہاں یہ کسی قدر رائج تھا، اسے پورے طور پر منبہر جگہ محبان آزادی کا خاص مقصد بن گیا۔ اور جب تک کہ لوگ ایک دشمن کو دوسرے دشمن کے خلاف لڑانے اور اپنے اوپر ایک آفاقی حکومت اس شرط کے ساتھ رکھنے پر راضی تھے کہ وہ کم و بیش اس کے ظلم سے محفوظ رہیں گے، اس وقت تک انہوں نے اپنی خواہشات کو اس سے آگے

نہیں بڑھنے دیا۔

لیکن معاملات انسانی کی ترقی میں ایک زمانہ ایسا آیا جبکہ لوگوں نے یہ خیال ترک کر دیا کہ حکمرانوں کے لئے یہ کوئی ضروری شے ہے کہ وہ اپنی جگہ پر خود مختار ہوں اور مفاد کے اعتبار سے ان کے مخالف رہیں۔ انھیں زیادہ بہتر یہ معلوم ہوا کہ ریاست کے تمام حکام ان کے کارپردار یا مندوب ہوں جو ان کی مرضی کے مطابق جب ضرورت ہو معزول کئے جاسکیں۔ صرف اسی ایک صورت میں انھیں پورے طور پر اطمینان ہو سکتا تھا کہ حکومت کے اختیارات ان کے مفاد کے خلاف کبھی استعمال نہیں کئے جائیں گے۔ رفتہ رفتہ انتخابی اور غیر مستقل حکمرانوں کے رکھنے کا یہ جدید مطالبہ جمہوری فرقہ کی کوششوں کا جہاں کہیں بھی ایسی کوئی جماعت تھی، خاص مقصد بن گیا اور ایک بڑی حد تک اس مطالبہ نے اُن پہلی کوششوں کی جگہ لے لی جو حکمرانوں کے اختیارات کو معین کر دینے کے لئے کی جا رہی تھیں جس وقت کہ عارضی انتخاب کے ذریعہ حکمرانی کی قوت پیدا کرنے کی کوشش کی جا رہی تھی، بعض لوگوں کو یہ خیال ہونے لگا کہ خود تعین اختیارات کو ضرورت سے زیادہ اہمیت دے دی گئی ہے۔ انھیں یہ محسوس ہونے لگا کہ یہ تو ان حکمرانوں کے خلاف ایک تدبیر تھی جن کے مفاد عام طور سے لوگوں کے مفاد کے مخالف ہوتے تھے۔ اب جس چیز کی ضرورت تھی وہ یہ کہ حاکم اور رعایا دونوں ایک ہونے چاہئیں حکام کا مفاد اور ان کی مرضی خود رعایا کا مفاد اور اس کی مرضی ہونا چاہئے۔ قوم کو خود اپنی مرضی کے خلاف محفوظ رکھنے کی ضرورت نہیں ہے۔ اس بات کا کوئی اندیشہ نہیں کہ وہ آپ اپنے آپ پر ظلم

کرنے لگے گی۔ چاہیے یہ کہ حکام پورے طور پر قوم کے جوابدہ ہوں۔ قوم جب چاہے انہیں معزول کر سکے اور اسے حق ہو کہ وہ انہیں خود اختیارات تفویض کرے اور جن کے استعمال کرنے کا طریقہ وہ خود انہیں بتائے۔ حکام کی قوت خود قوم کی قوت ہے، جو ایک جگہ اور ایک ایسی شکل میں جمع کر دی گئی ہے جس سے اس کے استعمال میں آسانی ہو۔ اس قسم کا خیال یا جذبہ یورپ کے آزادی پسند لوگوں کی گزشتہ نسل میں بہت عام تھا۔ اور انگلستان کے علاوہ یورپ کے اس قسم کے ایک طبقہ میں یہ خیال اب بھی بہت نمایاں طور پر موجود ہے۔ جن لوگوں کا یہ خیال ہے کہ حکومت کے تمام افعال پر بہ استثنائے ایسی حکومتوں کے جن کا وجود ہی ان کے خیال میں نہ ہونا چاہیے، ہر قسم کی پابندیاں عاید کرنی چاہئیں، وہ اس وقت بڑا عظیم یورپ کے سیاسی مفکرین میں چند مستثنیٰ ہستیاں ہیں۔ اس قسم کا خیال خود ہمارے ملک انگلستان میں بھی اس وقت تک خوب پھلتا رہتا، اگر وہی حالات جو اس کے رواج دینے میں ایک عرصہ تک معاون ہوئے، بدستور قائم رہتے۔

لیکن سیاسی اور فلسفیانہ نظریات اور اشخاص کے معاملہ میں کامیابی ان تمام خامیوں اور کمزوریوں کو بالکل آشکارا کر دیتی ہے جو ناکامی کی صورت میں نظروں سے پوشیدہ رہ جاتیں۔ جب جمہوری حکومت ایک ایسی چیز تھی جس کا لوگ بس خواب دیکھتے یا جس کے متعلق کتابوں میں پڑھتے تھے کہ وہ کبھی قدیم زمانہ میں موجود تھی، تو اس صورت میں یہ خیال کہ لوگوں کو اس بات کی کوئی ضرورت نہیں کہ اپنے اختیارات کو خود اپنے اوپر محدود کریں، ایک بالکل بدیہی امر معلوم

ہوتا ہو گا اس خیال میں انقلاب فرانس جیسے عارضی واقعات سے کچھ رکاوٹ پیدا نہیں ہوئی، جن کا ناگوار پہلو چند افرادِ غاصب کے افعال کا نتیجہ تھا اور جو کسی طرح جمہوری اداروں کی مستقل کارفرمائی کے نتائج نہ تھے، بلکہ اس اتفاقہ اور تباہ کن ہنگامہ سے متعلق تھے جو بادشاہ اور امراء کے استبداد کے خلافت پیدا ہوا تھا۔ لیکن ایک زمانہ آیا جبکہ جمہوری حکومت روئے زمین کے ایک بڑے حصہ پر قائم ہو گئی اور اقوام کی مجلس میں سب سے طاقتور عنصر محسوس کی جانے لگی اور انتخابی اور ذمہ دارانہ طرز کی حکومت اس تمام تنقید و تبصرے کا موضوع بن گئی جو کسی عظیم الشان واقعہ کا حصہ ہوتا ہے۔ اب یہ مفہوم ہونے لگا کہ ”حکومت خود اختیاری“ اور ”لوگوں کے خود اپنے اور پر اختیارات“ اس قسم کے الفاظ صحیح مفہوم کو نہیں ادا کرتے ہیں۔ وہ ”لوگ“ جو ان اختیارات سے کام لیتے ہیں۔ ہمیشہ وہی لوگ نہیں ہوا کرتے جن پر کہ یہ اختیارات استعمال کئے جاتے ہیں اور جس ”حکومت خود اختیاری“ کا ذکر کیا جاتا ہے وہ، وہ حکومت نہیں ہے جو ہر شخص اپنے اوپر کرتا ہے بلکہ وہ حکومت ہے جو باقی لوگ اس پر کرتے ہیں۔ علاوہ اس کے عوام کی مرضی کے معنی عملاً عوام کی سب سے زیادہ تعداد یا سب سے زیادہ یا اثر حصہ کی مرضی کے ہیں یعنی اکثریت کی یا ان کی جو اپنے کو اکثریت تسلیم کرانے میں کامیاب ہو جاتے ہیں۔ چنانچہ بہت ممکن ہے کہ ”لوگ“ اپنے کسی حصہ پر ظلم کرنا چاہیں اس کے خلافت بھی تدبیر اختیار کرنا اسی قدر ضروری ہے جس قدر کسی اور قوت کے بجا استعمال کے خلافت۔ لہذا افراد پر حکومت کے اختیارات کو محدود کرنے کی اہمیت میں اس وقت بھی کسی طرح کمی نہیں آتی جب

صاحب اختیار جماعت قوم یعنی اس کی سب سے قوی جماعت کے سامنے جوابدہ ہو۔ یہ نقطہ خیال یورپ کے مفکرین اور ان جماعتوں کے رجحانات کے موافق پڑا جن کے حقیقی یا فرضی مفاد کے متعلق یہ خیال تھا کہ جمہوریت اس کے خلاف پڑتی ہے اس لئے اس کے قائم ہونے میں کوئی دشواری پیش نہ آئی اور سیاسی خیالات میں "اکثریت کے ظلم" کو آج بالعموم ان برائیوں میں شمار کیا جاتا ہے جن سے بچنے کے لئے جماعت کو ہمیشہ تیار رہنا چاہیئے۔

دوسرے قسم کے مظالم کی طرح اکثریت کا ظلم بھی پہلے پہل بہت خطرناک خیال کیا جاتا تھا اور اب بھی سمجھا جاتا ہے، بالخصوص جب کہ یہ حکام کے ہاتھوں سے ظہور میں آتا ہے۔ لیکن اہل نظر نے سوچا کہ جب جماعت خود ہی ظالم ہے یعنی یہ کہ بہ حیثیت مجموعی وہ اپنے ان افراد پر جن سے کہ وہ مرکب ہے، خود ہی ظلم کرتی ہے تو اس صورت میں اس کے ظلم کرنے کے طریقے صرف ان افعال تک محدود نہیں رہتے جو اس کے سیاسی اعمال کے ہاتھوں سے انجام پاتے ہیں۔ جماعت خود اپنے احکام نافذ کر سکتی ہے اور کرتی ہے اور اگر یہ صحیح احکام نافذ کرے جن میں اسے کوئی دخل نہ دینا چاہیئے تو یہ ایک جماعتی ظلم کرتی ہے جو اکثر سیاسی مظالم سے کہیں زیادہ سخت ہے کیونکہ ہر چند اس کے ان احکام پر عموماً کوئی سخت سزائیں نہیں ہوتی ہیں تاہم وہ ان سے بچنے کے بہت کم ذرائع باقی رکھتی ہے اور زندگی کے ادنیٰ سے ادنیٰ شعبوں میں بھی دخل دینے لگتی ہے اور انسان کی روح تک کو اپنا غلام بنالیتی ہے۔ لہذا صرف حاکم ہی کے ظلم سے بچنا کافی نہیں ہے بلکہ مروجہ آراء اور خیالات کے ظلم سے بھی بچنے کی ضرورت ہے اور جماعت کے اس رجحان

سے کہ وہ قانونی مزائوں کے علاوہ اور دوسرے طریقوں سے اپنے خیالات اور اعمال کو ان لوگوں پر بطور قوانین زندگی کے عائد کرنا چاہتی ہے جو ان خیالات و اعمال سے اختلاف رکھتے ہیں، وہ تمام ترقی کو یک نخت مسدود کر دینا چاہتی ہے اور اگر ممکن ہو تو وہ ہر اس انفرادیت کی تعمیر کو بھی روک دے جو اس کے طریقوں سے مطابقت نہیں رکھتی، اور تمام لوگوں کو چاہتی ہے کہ وہ اپنے اخلاق و عادات اس کے نمونے کے مطابق بنائیں۔ جماعت کی رائے کی انفرادی آزاد میں مداخلت کرنے کی ایک حد ہوتی ہے۔ اور اس حد کو معلوم کرنا اور اسے بجا مداخلت کے مقابل میں برقرار رکھنا انسانی فلاح و بہبود کے لئے ویسا ہی ناگزیر ہے جیسا سیاسی استبداد کے خلاف تحفظ۔

لیکن اگرچہ عام طور پر اس مسئلہ کی زیادہ مخالفت کا احتمال نہیں تاہم یہ عملی سوال کہ یہ حد کہاں مقرر کی جائے اور انفرادی آزادی اور جماعت کے اختیارات میں کس طرح مطابقت پیدا کی جائے، ایک ایسا موضوع ہے جس کے متعلق ابھی تقریباً سب کچھ کرنا باقی ہے۔ تمام وہ باتیں جو انسان کے وجود کو اس کے لئے قابل قدر بناتی ہیں، ان سب کا انحصار صرف اس امر پر ہے کہ دوسرے لوگوں کے افعال پر قیود عاید کی جائیں۔ لہذا چند ایسے قواعد و ضوابط ضرور مقرر کرنے چاہئیں، جو پہلے تو قانون کے ذریعہ سے عمل میں لائے جائیں، جن امور میں قانون کا دخل دینا مناسب نہ ہو ان میں رائے عامہ کے ذریعہ سے مقرر کئے جائیں۔ یہ قواعد کس قسم کے ہوں، معاملات انسانی میں یہی سب سے بڑا سوال ہے۔ لیکن اگر ہم بعض بہت ہی بدیہی امور کو مستثنیٰ کر دیں تو پھر یہ ان

سوالوں میں سے ہو جاتا ہے جن کے حل کرنے میں سب سے کم ترقی کی گئی ہے۔ کسی دو زمانوں اور شاذ ہی کسی دو ملکوں میں اس کا فیصلہ بھیاں کیا گیا ہے اور ایک زمانہ یا ملک کا فیصلہ دوسرے زمانہ یا ملک کے لئے ہمیشہ حیرت و استعجاب کا باعث رہا ہے۔ پھر بھی کسی ایک خاص زمانہ یا ملک کے لوگ اس میں کوئی دشواری نہیں سمجھتے اور یہ خیال کرتے ہیں کہ یہ ایک ایسا مسئلہ ہے جس پر تمام بنی نوع انسان کا ہمیشہ اتفاق تھا۔ جو رسوم و قواعد ان میں رائج ہوتے ہیں، انہیں وہ بالکل بدیہی اور حق بجانب سمجھتے ہیں۔ یہ عالمگیر فریب نظر رسم و رواج کے ظلمی اثر کی ایک مثال ہے، جو نہ صرف بمصدق ضرب المثل ایک فطرت ثانیہ ہو جاتی ہے بلکہ ہمیشہ غلطی سے فطرت اولیٰ سمجھ لی جاتی ہے۔ رسم و رواج کا یہ اثر کہ وہ انسانی قواعد کے متعلق کوئی بے اعتباری نہ پیدا ہونے دے اس خیال کی بنا پر اور مکمل ہو جاتا ہے کہ یہ ایک ایسا موضوع ہے جس پر عموماً یہ ضروری نہیں سمجھا جاتا کہ ایک شخص دوسرے کے سامنے یا خود اپنے لئے وجوہ اور دلائل بھی پیش کرے۔ لوگ یہ یقین کرنے کے اکثر عادی ہوتے ہیں اور بعض ایسے لوگوں نے جو خود فلسفی بننا چاہتے ہیں، انہیں اس بات کا عادی بنا دیا ہے کہ اس تقسیم کے موضوع پر ان کے جذبات ان کے دلائل سے زیادہ بہتر ہیں ان کے سامنے دلائل کی کوئی ضرورت نہیں ہے۔ لیکن جو عملی اصول کہ انسانی اخلاق و عادات کے بنانے میں ان کے خیالات کی رہنمائی کرتا ہے، وہ یہ جذبہ ہے جو ہر ایک کے دل میں موجود ہوتا ہے کہ ہر شخص کو اسی کے مطابق عمل کرنا چاہیے جیسا کہ وہ خود چاہتا ہے، یا وہ لوگ جن سے اسے ہمدردی ہے، پسند کرتے ہیں اس

میں شبہ نہیں کہ کوئی شخص خود اپنے سے یہ اقرار نہیں کرتا کہ اس کا معیار فیصلہ
 اس کی ذاتی پسند ہے بلکہ اخلاق و عادات کے متعلق کسی رائے پر دلائل
 نہ پیش کئے گئے ہوں صرف ایک ہی شخص کی پسند کہی جاسکتی ہے اور اگر
 یہ دلائل بھی محض دوسرے لوگوں کی پسند ہوں تو یہ اس صورت میں بھی ایک
 کی بجائے بہت سے لوگوں کی خواہش ہوگی۔ بہر حال ایک معمولی شخص کے
 لئے خود اس کی پسند نہ صرف یہ کہ پورے طور پر قابل اطمینان دلیل ہے بلکہ
 یہی ایک واحد دلیل ہے جو وہ اخلاق، ذوق، صحت و عدم صحت اُن سب
 چیزوں کے متعلق رکھتا ہے جو اس کے مذہبی معتقدات میں صاف صاف
 نہیں لکھے ہیں بلکہ خود ان معتقدات کے سمجھنے میں بھی یہی شے اس کی سب سے
 بڑی رہبر ہوتی ہے۔ چنانچہ سخن اور غیر سخن چیزوں کے متعلق لوگوں کی رایوں
 پر تمام ان مختلف النوع اسباب کا اثر پڑتا ہے جن سے دوسروں کے اخلاق
 و عادات کے متعلق ان کی خواہشات اثر پذیر ہوتی ہیں اور یہ اسباب اسی قدر کثرت
 سے ہوتے ہیں جس قدر کہ وہ جو کسی دوسری بات میں ان لوگوں کی خواہشات پر
 اثر ڈالتے ہیں۔ یہ اسباب بعض وقت خود ان کی عقل و فہم، کبھی ان کے تعصبات
 و توہمات، اکثر ان کے معاشرتی تعلقات اور کبھی ان کے رشاک و حسد یا خود داری
 و غرور اور نفرت و حقارت کے جذبات ہوتے ہیں لیکن ان سب سے زیادہ ان
 کا اپنا جذبہ خوف و خواہش اور جائز و ناجائز خود غرضی کا جذبہ ہوتا ہے۔ جہاں
 کہیں کوئی غالب طبقہ ہوتا ہے وہاں اس ملک کے اخلاق کا بیشتر حصہ اس طبقہ
 کے اپنے مفاد یا جماعتی تفوق کے جذبات سے ماخوذ ہوتا ہے اہل اسپارٹا اور

ہیلٹ میں یورپ کے مالکان کاشت اور افریقہ کے حبشیوں کے درمیان، حاکم و رعایا کے درمیان۔ اُمراء و غریبوں کے درمیان، مردوں اور عورتوں کے درمیان جو اخلاق رائج ہیں وہ زیادہ تر انہی طبقہ دارانہ مفاد و جذبات کے نتائج ہیں اور جو جذبات اس طرح پیدا ہوتے ہیں وہ اخلاقی اعتبار سے اس اعلیٰ جماعت کے لوگوں پر ان کے آپس کے تعلقات میں اپنا بہت اثر ڈالتے ہیں۔ برعکس اس کے جہاں کسی با اقتدار طبقہ کا اقتدار زائل ہو گیا ہو، یا جہاں اس کا اقتدار لوگوں میں غیر مقبول ہو گیا ہو وہاں کے عام اخلاقی جذبات میں اس اقتدار سے ایک سخت قسم کی نفرت پائی جاتی ہے۔ عمل اور ایقتاب دونوں صورتوں میں ان اعمال زندگی کے تعین کا جو قانون کے ذریعہ یا رائے عامہ

سے سپارٹا قدیم یونان کا ایک صوبہ تھا جہاں بعد میں ایک نہایت مضبوط سلطنت قائم ہو گئی، یہاں کے باشندے نہایت قوی، مضبوط اور بہادر ہوتے تھے اس لئے کہ انھیں ہمیشہ اپنی ماتحت رعایا ہیلوٹس سے خطرہ لگتا رہتا تھا۔ ابتدا ہی سے اسپارٹا دلوں کی تعلیم و تربیت اس قسم کی کی جاتی تھی جس سے ان میں جنگی جذبہ اور فوجی صلاحیت پیدا ہوتی۔ سات ہی سال کی عمر سے بچے ماں کی گود سے جدا کر لیا جاتا تھا اور خاص طریقہ پر اسکی تعلیم و تربیت ہوتی تھی۔ انھیں ہر طرح کی تکلیف برداشت کرنے کا عادی بنایا جاتا تھا۔ انھیں کھانے کو معمولی غذائیں اور پینے کو بوٹے جھوٹے پکڑے اور سونے کو دھڑن ایک کھردری چٹائی دی جاتی تھی۔ انھیں تنگے پاؤں چلنے سخت سے سخت سزائیں برداشت کرنے اور اپنے حکام اور افسروں کی بچوں و چرافراں برداری کرنی پڑتی تھی جس سے سال کی عمر سے فوجی خدمت ان کے سپرد کر دی جاتی تھی۔ لڑائیوں کی تعلیم و تربیت بھی

کے وسیلے سے رواج پا گئے ہیں ایک اور بڑا اصول یہ بھی ہے کہ لوگ اپنے ذہنی حاکموں یا اپنے دیوتاؤں کی فرضی رغبتوں اور گراہتوں کی غلامی کرتے ہیں۔ یہ غلامی بالکل خود غرضی پر مبنی ہوتی ہے لیکن ریاکارانہ نہیں ہوتی ہے۔ اس سے نفرت کے نہایت سخت جذبات پیدا ہوتے ہیں۔ اسی کی وجہ سے لوگوں نے ساحروں اور منکروں کو زندہ آگ میں جلایا۔ جذبات اخلاق کے بنانے میں منجملہ بہت سے ادنیٰ اثرات کے جماعت کے عام اور ظاہر مفاد کا بلاشبہ ایک بہت بڑا حصہ ہے اور یہ حصہ عقل پر اور خود اس مفاد پر مبنی نہیں بلکہ اس ہمدردی و عداوت کے جذبات کا بھی جن کو جماعت کے مفاد سے کچھ بھی تعلق تھا، ان اخلاق کے بنانے میں ایسا ہی قوی اثر رہا ہے۔

جماعت یا اس کے کسی با اقتدار حصہ کی پسندیدگی و عدم پسندیدگی ایک

ایسی چیز ہے جس سے عملاً وہ تمام عام اصول و قواعد بنے ہیں جو قانون یا رائے

(بقیہ ص ۹۷) کم و بیش اسی طرح پر ہوتی تھی اور در زشی کمینوں اور فوجی قواعد میں انھیں لوگوں کے دوش بدوش شریک ہونا پڑتا تھا۔ انھیں تعلیم دی جاتی تھی کہ وہ اپنے بیٹوں اور شہزادوں کو اپنی نہیں بلکہ ریاست کی ملک سمجھیں۔ مگر میں جب کوئی کمزور یا لاغر بچہ پیدا ہوتا تھا تو ماں اُسے لے کر ایک دیران اور غیر آباد پہاڑ پر چھوڑ آتی تھی تاکہ آئندہ نسل کمزور نہ ہو۔

یہ سب کچھ اس لئے تھا کہ انہیں ہمیشہ اپنی ماتحت رعایا یا سیلوٹ سے خطرہ لگا رہتا تھا جو ملک کے اہل باشندے تھے اور تعداد میں ان سے کہیں زیادہ تھے۔ یہ لوگ غلاموں کی طرح رکھے جاتے تھے اور انہیں کسی قسم کی آزادی یا ملکی حقوق حاصل نہ تھے ان کا پیشہ زیادہ تر زراعت و کاشتکاری کا تھا جس کی نصف پیداوار انہیں اپنے آقاؤں کو دیدینا

عامہ کی مزار کے خوف سے عمل میں آتے ہیں اور عام طور پر جو لوگ خیالات و جذبات کے لحاظ سے جماعت سے آگے رہے ہیں، انھوں نے اصولاً اس چیز کو جوں کا توں رہنے دیا ہے، خواہ اس کے بعض فروغ میں انھیں کسی قدر اختلاف بھی کیوں نہ رہا ہو۔ بجائے اس کے کہ وہ یہ معلوم کرتے کہ آیا جماعت کی پسند کردہ چیزوں کو افراد کے لئے قانون بنانا چاہیے یا نہیں، انھوں نے زیادہ تر اپنی توجہ اس امر کے دریافت کرنے میں صرف کی ہے کہ جماعت کو کون کونسی چیزیں پسند کرنی چاہئیں اور کون کونسی ناپسند۔ انھوں نے ان مخصوص امور کے متعلق جن پر انہیں خود اختلاف تھا لوگوں کے جذبات بدلنے کی زیادہ کوشش کی، بجائے اس کے کہ آزادی کی حمایت میں وہ عام مخالفین کا ساتھ دیتے۔ ایک دو افراد سے قطع نظر اگر لوگوں نے کہیں اصول کا ساتھ دیا ہے اور استقلال کے ساتھ اسے برقرار بھی رکھا ہے تو وہ مذہبی اعتقاد کا معاملہ ہے؛ یہ بات بہت سی حیثیتوں سے سبق آموز ہے، اور سب سے بڑا مددگار اس لحاظ سے کہ یہ اس پڑتا تھا۔ یہ زمین ہی کے ساتھ وابستہ رہتے تھے۔ جنگ کے زمانہ میں انھیں اپنے آقاؤں کی فوجی خدمت بجالانی ہوتی تھی اور امن کے زمانے میں بھی وہ ہر طرح کی ان کی خدمات انجام دیتے تھے۔ لیکن اس کے عرصہ انھیں ملکی و سیاسی معاملات میں کسی قسم کے حقوق حاصل نہ تھے بلکہ غلاموں کی طرح وہ دن درات ان کے جوڑے کے نیچے رہتے تھے۔ اہل اسپارٹان یہ ہر طرح کی سختی اور تشدد کرنے کی کوشش کرتے تھے اور وہ ان کے نیچے سے نکلنے کی فکر میں رہا کرتے تھے۔ یہی وجہ تھی کہ اُسے دن ان کی طرف سے شہسوریں اور لغاتیں بیڑی رہتی تھیں جس سے اہل اسپارٹا کو ہمیشہ خطرہ لگا رہتا تھا۔

نے کے کہ جسے اخلاقی احساس کہتے ہیں غلطی پذیر ہونے کی ایک نہایت بین مثال ہے۔ اس لئے کہ ایک مخلص متعصب شخص میں دوسروں کے معتقدات سے جو نہایت تنفر ہوتا ہے، وہ اخلاقی شعور کی ایک نہایت صاف اور بین مثال ہے۔ عیسائیوں میں جن لوگوں میں سب سے پہلے اس فرقے کا جو اپنے کندھوں سے اتار اچھا ہے کو کلیسائے عالمگیر کہتا تھا، وہ عام طور پر خود بھی مذہبی معاملات میں اختلاف رائے کے لئے اتنے ہی کم آمادہ تھے جتنا کہ خود وہ فرقہ کلیسائی لیکن کشمکش و تصادم کی سرگرمیاں ختم ہو گئیں اور دونوں میں سے کسی فریق کو کامل فتح حاصل نہ ہوئی اور ہر کلیسیا یا فرقہ نے اپنی اپنی امیدوں کا دائرہ اس حد تک محدود کر لیا کہ صرف اسی حیثیت کو باقی رکھے جو اسے اس وقت حاصل تھی۔ قلیل التعداد جماعتوں نے جب یہ دیکھا کہ انھیں اکثریت نصیب ہونے کا کوئی موقع نہیں ہے تو انہیں ان لوگوں سے جن کو وہ اپنے مسلک پر نہ لاسکے تھے، یہ کہنا پڑا کہ وہ انھیں کم از کم اختلاف ہی کرنے کی اجازت دیں۔ چنانچہ یہی وہ واحد میدان جنگ ہے کہ جہاں پر اصولی حیثیت سے افراد کے حقوق کو جماعت سے منوانے کی کوشش کی گئی اور مخالفین پر جماعت کے دعوائے تحکم کی علانیہ مخالفت کی گئی تمام بڑے بڑے اہل قلم نے جن کی کہ دنیا اپنی تھوڑی بہت مذہبی آزادی کے لئے رہن منت ہے، اکثر یہ دعوئے کیا ہے کہ آزادی ضمیر ایک ناقابل انکار حق ہے اور انھوں نے اس بات سے قطعاً انکار کیا ہے کہ کوئی شخص اپنے مذہبی اعتقاد کے لئے دوسروں کا جوابدہ ہو۔ تاہم جن باتوں کا لوگوں کو واقعی خیال ہوتا ہے ان میں عدم رواداری کا اظہار انسان کے لئے کچھ ایسا قدرتی ہے

کہ اب تک مذہبی آزادی پورے طور پر کہیں مشکل ہی سے حاصل ہوئی ہے۔ سوائے ایسی جگہوں کے جہاں مذہب سے بے اعتنائی نے جو اپنے امن و امان میں مذہبی جھگڑوں کی وجہ سے خلل پیدا کرنا نہیں چاہتی؛ ترازو کے اس پلڑے میں اپنا سارا وزن ڈال دیا ہو۔ تقریباً تمام مذہبی اشخاص کے دلوں میں حتیٰ کہ ان ملکوں میں بھی جہاں بہت زیادہ رواداری برتی جاتی ہے، رواداری برتنے کا یہ فرض بہت سی احتیاطوں کے ساتھ تسلیم کیا جاتا ہے۔ ایک شخص کلیسا کے نظم و نسق کے معاملہ میں اختلاف کو گوارا کر سکتا ہے لیکن مذہبی اعتقادات کے معاملہ میں وہ اسے کسی طرح برداشت نہیں کر سکتا۔ ایک شخص ہر ایک کے ساتھ نباہ کر سکتا ہے لیکن اگر نہیں کر سکتا تو ایک پیسٹ یا یونی ٹیرین کے ساتھ۔ ایک شخص صرف ایسے لوگوں کو گوارا کر سکتا ہے جو الہائی مذہب کے ماننے والے ہوں۔ بعض لوگ اس سے ذرا اور آگے بڑھتے ہیں لیکن خدا اور آخرت کے اعتقاد پر جا کر رک جاتے ہیں۔ جہاں کہیں اکثریت کے جذبات زیادہ حقیقی اور سخت رہے ہیں وہاں اکثر دیکھا گیا ہے کہ اس نے اپنے اس مطالبے میں بہت کم کمی کی ہے کہ (خیالات میں) اس کی اتباع کی جائے۔

انگلستان میں ہماری سیاسی تاریخ کے بعض عجیب و غریب حالات کی وجہ سے رائے عامہ کا جو ایورپ کے اکثر ممالک کے مقابلہ میں غالباً زیادہ ملہ پیسٹ ان عیسائیوں کو کہتے ہیں جو کلیسائے روم کے پیرو ہیں اور جو اسکے تمام مقدمات پر ایمان رکھتے ہیں۔ ملہ یونی ٹیرین ان عیسائیوں کو کہتے ہیں جو تثلیث کے قابل نہیں ہیں بلکہ ایک خدا پر ایمان رکھتے ہیں اور حضرت مسیح کو ایک پیغمبر اور صلح کی حیثیت سے مانتے ہیں۔

بھاری اور قانون کا نسبتاً ہلکا رہا ہے۔ اور یہاں مجالس مقننہ یا مجالس تنفیذ کی طرف سے اذاد کے نجی معاملات میں براہ راست دخل دینے پر بہت زیادہ ناراضگی کا اظہار کیا جاتا ہے اور یہ اظہار ناراضگی انفرادی آزادی کے خیال سے آنا نہیں کیا جاتا جتنا کہ اس خیال کی بنا پر جواب تک قسام ہے کہ حکومت مفاد عامہ کے مخالف مفاد کی ترجیح دیتی ہے۔ اب تک وہاں کی اکثریت نے یہ محسوس کرنا شروع نہیں کیا ہے کہ حکومت کی قوت خود اپنی قوت ہے اور اس کی رائے خود اپنی رائے ہے۔ جب وہ ایسا محسوس کرنے لگے گی تو اس وقت انفرادی آزادی حکومت کی زد میں بھی اسی قدر آجائے گی جس قدر کہ وہ آج رائے عامہ کی زد میں ہے لیکن اس وقت تک ملک میں اس قسم کے جذبات بہت کافی موجود ہیں جو قانون کی کسی ایسی مداخلت کے خلاف فوراً اُبھارے جاسکتے ہیں جو افراد کے ان معاملات میں کی جائے جن میں کہ وہ اب تک قانون کی حکومت کے عادی نہیں رہے ہیں۔ اور اس معاملہ میں اس قسم کا فرق بہت کم کیا جاتا ہے کہ آیا یہ معاملہ قانون کی حکومت کے جائز دائرہ حدود میں ہے یا نہیں، اور یہ جذبہ یہاں تک پایا جاتا ہے کہ باوجودیکہ بہ حیثیت مجموعی یہ بہت ہی مفید ہے لیکن اس کا استعمال اکثر جتنی جگہ صحیح بنیاد پر ہوتا ہے اتنی ہی جگہ غلط مواقع پر بھی کیا جاتا ہے۔ واقعہ یہ ہے کہ کوئی ایسا مسلمہ رسمی اصول نہیں ہے جس سے حکومت کی دست اندازی کی صحت یا عدم صحت میں تمیز کی جاسکے۔ لوگ زیادہ تر اپنے ذاتی رجحانات کے لحاظ سے فیصلہ کرتے ہیں بعض لوگ جس وقت دیکھتے ہیں کہ حکومت کی مداخلت سے اچھا کام ہو سکتا ہے یا کوئی برائی رفع

کی جاسکتی ہے تو وہ نہایت خوشی سے حکومت کو اس کام کے لئے آمادہ کرتے ہیں اور بعض لوگ ایسے ہوتے ہیں کہ خواہ کتنا ہی معاشرتی نقصان ہو رہا ہو وہ اس نقصان کو گوارا کر لیں گے؛ لیکن مفاد انسانی کے ان شعبوں میں جو حکومت کے زیر اثر ہیں ایک کا اور اضافہ کرنا کسی طرح گوارا نہ کریں گے۔ اور لوگ اپنے جذبات کے اس عام میلان کی بنا پر یا اس کام میں اپنی دلچسپی کی مقدار کے لحاظ سے جسے وہ حکومت سے کرانا چاہتے ہیں، یا اپنے اس عقیدہ کی بنا پر جو وہ حکومت کی طرف سے رکھتے ہیں کہ وہ ان کی خواہش کے مطابق کرے گی یا نہیں، وہ ہر ایک ایسے معاملہ میں ایک نہ ایک طرف ہو جاتے ہیں لیکن کسی ایسی رائے کی بنا پر ایسا بہت کم کرتے ہیں جس پر وہ استقلال کے ساتھ قائم ہوں کہ کوئی چیزیں حکومت کے کرنے کی ہیں۔ میرے نزدیک کوئی قاعدہ یا اصول نہ ہونے کی وجہ سے ہر ایک فریق اس وقت اسی قدر غلطی پر ہے جس قدر دوسرا ہے۔ حکومت کی مداخلت کی جتنی مرتبہ نہایت بے جا طور سے خواہش ظاہر کی جاتی ہے اتنی ہی دفعہ نہایت بجا طور سے اس سے نفرت کا اظہار بھی کیا جاتا ہے اس مقالہ کی غرض یہ ہے کہ ایک نہایت سیدھا سادہ ایسا اصول پیش کیا جائے جو جبر اور قابو کے معاملہ میں جماعت اور افراد کے تعلقات پر پورے طور سے کارفرمائی کرے، خواہ اس کے ذرائع قانونی سزاؤں کی صورت میں مادی قوت سے کام لینا ہو یا رائے عامہ کی شکل میں اخلاقی دباؤ ہو۔ وہ اصول یہ ہے کہ جس مقصد کی بنا پر انسان کو انفرادی یا اجتماعی حیثیت سے دوسروں کی آزادی عمل میں دخل دینے کا اختیار دیا گیا ہے، وہ مقصد صرف یہ ہے کہ انسان اپنی

ذات کی آپ حفاظت کرے جس غرض سے کہ کسی متمدن جماعت کے رکن پر بجا طور سے اس کی مرضی کے خلاف قوت کا استعمال کیا جاسکتا ہے وہ یہ ہے کہ دوسروں کو اس کے ضرر سے محفوظ رکھا جائے۔ خود اس کا نفع خواہ وہ جسمانی ہو یا اخلاقی، اس استعمال قوت کی کوئی کافی وجہ نہیں ہو سکتا۔ اسے کسی کام کے کرنے یا کسی چیز کے برداشت کرنے کے لئے اس بنا پر مجبور نہیں کیا جاسکتا کہ یہ اس کی فلاح و بہبود، یا اس کی مسرت و خوشی کا باعث ہوگا، یا اسلئے کہ دوسروں کی رائے میں ایسا کرنا دافشمندی یا صحیح ہوگا۔ یہ باتیں اس سے شکوہ و شکایت اور بحث و تکرار کرنے یا اسے ترغیب دلانے اور درخواست کرنے کے لئے مناسب وجود ہو سکتی ہیں۔ لیکن اسے مجبور کرنے کے لئے یا بصورت عدم تعمیل کوئی نقصان پہنچانے کے لئے ہرگز مناسب نہیں۔ اس بات کو حق بجانب قرار دینے کے لئے تو ضرورت ہے کہ جس فعل سے اسے روکنا منظور ہو اس کے متعلق یہ اندازہ کر لیا جائے کہ اس سے کسی اور کو ضرور نقصان پہنچے گا۔ کسی شخص کے افعال کا وہ حصہ جس کے لئے وہ جماعت کا جوابدہ ہے، صرف اسی قدر ہے جس کا تعلق دوسروں سے ہو۔ لیکن وہ حصہ جس کا تعلق صرف اس کی ذات اور اسکی آزادی سے ہو، اس میں کوئی مداخلت اور کسی قسم کی دست اندازی نہیں ہو سکتی۔ ہر فرد اپنی ذات اور اپنے جسم کا حاکم مطلق ہے۔

اس امر کے بیان کرنے کی غالباً ضرورت نہیں کہ اس اصول کا استعمال صرف ان لوگوں پر ہو سکتا ہے جن کے قوی طور پر نشوونما پانچکے ہیں۔ ہم یہاں بچوں کا یا ایسے نوجوانوں کا ذکر نہیں کر رہے ہیں جو ابھی قانون

کی دوسے سن بلوغ کو نہیں پہنچے ہیں۔ جو لوگ ابھی اس حالت میں ہیں کہ ان کی دیکھ بھال اور نگرانی دوسروں کو کرنی پڑتی ہے، ان کی حفاظت تو خدا ان کے اعمال سے بھی اسی طرح کرنے کی ضرورت ہے جس طرح خارجی نقصانات سے۔ اسی اصول کی بنا پر ہم جماعت کی ان ریاستوں کو بھی خارج از بحث کر سکتے ہیں کہ جن کی قومیں ابھی اپنے عہد طفولیت میں خیال کی جاتی ہوں ان کے اپنی آپ ترقی کرنے کی راہ میں ابتداء اتنی دشواریاں پیش آتی ہیں کہ ان پر قابو پانے کے لئے مشکل ہی سے کوئی ذرائع سمجھ میں آتے ہیں اور ہر اس حکمران کو جس کا قلب ترقی کے جوہر سے لبریز ہے، اختیار ہے کہ وہ اس مقصد کے حصول کے لئے جو تدابیر چاہے اختیار کرے اور جو غالباً بصورت دیگر ناقابل حصول ہو گا۔ غیر متمدن قوموں پر حکومت کرنے کے لئے شخصی حکومت ایک مناسب طریقہ ہے بشرطیکہ اصل مقصد ان کی بہبود و ترقی ہو اور اس مقصد کے لئے جو ذرائع استعمال کئے جائیں وہ اسے واقفاً حاصل کر کے اپنے کو حق بجانب ثابت کریں۔ اس حالت سے قبل کہ انسان آزادانہ اور مساویانہ مباحثہ کے ذریعہ ترقی کرنے کے قابل نہ ہو جائے، آزادی کا یہ حیثیت ایک اصول کے اطلاق نہیں ہو سکتا اس وقت تک ایسے لوگوں کے لئے بجز ایک اکبر یا شاہ کیمین کی بے چوں و حیرا اطاعت کے اور

لہ شارلین یا چارلس اعظم (۱۶۶۰ء تا ۱۶۸۵ء) سلطنت روم کا ایک بہت مشہور و ممتاز گورنر ہے۔ یہ پہلے صرف فرانس کا بادشاہ تھا لیکن رفتہ رفتہ اس کا اثر پھیلتا گیا، یہاں تک کہ جب یونان روم کا پلوپ ہو تو اس نے اس کے روز افزوں اثر و اقتدار سے مرعوب ہو کر نہ صرف یہ کیا کہ علم اور دوسرے علامات شاہی عطا کیں بلکہ مشرقی سلطنت کا تختہ بھی اُسے بخش دیا، جس کا

کچھ نہیں ہے بشرطیکہ خوش قسمتی سے ان کے جیسے حکمران انہیں مل جائیں لیکن جب لوگوں میں یہ صلاحیت پیدا ہو جائے کہ وہ اپنی سمجھ سے یا دوسروں کے ترغیب لانے سے اپنی ترقی کی طرف قدم بڑھا سکیں (اور یہ حالت ایک زمانہ سے ان تمام قوموں کی ہے جن سے ہمیں یہاں سروکار ہے) تو اس حالت میں ان پر جبر کرنا خواہ وہ براہ راست ہو یا بصورت عدم تعمیل ایذا و سزا کی شکل میں ہو، خود ان کی فلاح و بہبود کے لئے بھی جائز نہیں اور صرف دوسروں کی حفاظت ہی کے خیال سے حق بجانب کہا جاسکتا ہے۔

یہ بیان کر دینا مناسب ہو گا کہ میں حق مطلق کے تصور سے (بہ حیثیت ایک ایسی چیز کے جو فائدہ سے بالکل بے تعلق ہو) اپنے استدلال میں کوئی فائدہ اٹھانا نہیں چاہتا میں افادیت کو تمام اخلاقی مسائل کی سب سے آخری بنیاد قرار دیتا ہوں لیکن یہ افادیت وسیع ترین معنوں میں افادیت ہوئی چاہیے جس کی بنا ایک

پایہ تخت قسطنطنیہ تھا۔ اس وقت سے شارلین سلطنت رومہ کا سلمہ شاہنشاہ ہو گیا اور اطلی آسٹریا، ہنگری، فرانس، انگلستان سب نے ایک اک کر کے اس کے اقتدار کو تسلیم کیا۔ یورپ میں اپنا اثر و اقتدار قائم کرنے کے بعد اس نے ایشیا کی طرف رخ کیا۔ مشرقی عیسائیوں کی حفاظت کے خیال سے اس نے خلیفہ بغداد ہارون الرشید سے خط و کتابت کی جس کے جواب میں خلیفہ کی طرف سے ایک سفارت بھیجی گئی، اور اسی سال حاکم فلسطین نے اسے بیت المقدس کی مسجد بھی حوالہ کر دی۔ اس افادیت علم الاخلاق کا ایک سلمہ ہے جس کی رُو سے بہترین عمل وہ ہی جس سے زیادہ سے زیادہ لوگوں کو زیادہ سے زیادہ خوشی حاصل ہو۔ اس فلسفیانہ اصول کا سب سے پہلا حوالہ جبر بنیتم گزرا ہے جو انگلستان کے مشہور فلاسفہ میں شمار کیا جاتا ہے۔

ترقی کرنے والے ذی روح کی حیثیت سے انسان کے مستقل مفاد پر ہو۔ میرا دعویٰ ہے کہ اپنی مفاد کی بنا پر انفرادی آزادی کو فرد کے صرف ایسے ائمال میں خارجی اقتدار کے ماتحت ہونا چاہیے جن کا تعلق دوسرے لوگوں کے مفاد سے ہے۔ اگر ایک شخص کوئی ایسا فعل کرتا ہے جو دوسروں کے لئے مضر ہے تو اس صورت میں اس کو قانون کے ذریعہ یا جہاں قانونی سزائیں کام نہ دیں، عام اظہار نفرت کے ذریعہ سزا دینے کی ایک نکلی وجہ موجود ہے دوسروں کے نفع کے لئے بہت سے ایسے مستقل کام بھی ہیں جن کے کرنے کے لئے وہ بجا طور پر مجبور کیا جاسکتا ہے۔ مثلاً کسی عدالت میں جا کر شہادت دینا، مشترکہ رافعت میں یا کسی اور ایسے مشترکہ کام میں حصہ لینا جو اس جماعت کے مفاد کے لئے جس کی حفاظت میں وہ بہت سہ ضروری ہو، اور ایسے کام انجام دینے جو انفرادی نفع سے تعلق رکھتے ہوں مثلاً اپنے کسی بھائی کی جان بچانی یا کسی بیکس کے معاملہ میں پرکار اُسے نقصان سے محفوظ رکھنا، یہ ایسے کام ہیں کہ جب ان کا کرنا صاف طور پر انسان کا فرض ہو جائے تو وہ اس کے نہ کرنے کی صورت میں قطعاً جماعت کا بجا وابدہ قرار دیا جاسکتا ہے۔ ایک شخص دوسروں کو نہ صرف اپنے کسی فعل کے ذریعہ سے بلکہ ترک فعل سے بھی نقصان پہنچا سکتا ہے اور دونوں صورتوں میں وہ اس نقصان کا ان کے سامنے ذمہ دار قرار دیا جاسکتا ہے۔ یہ صحیح ہے کہ مؤخر الذکر صورت میں جبر کے استعمال کے لئے اول الذکر صورت سے زیادہ احتیاط کی ضرورت ہے۔ دوسروں کو نقصان پہنچانے کی صورت میں ایک شخص کو جو ابدہ قرار دینا، یہ تو ایک عام اصول ہے لیکن نقصان کو روکنے کے لئے اس کو

ذمہ دار ٹھہرانا، یہ ایک مستثنیٰ امر ہے، تاہم بہت سی ایسی صورتیں ہوتی ہیں جو اس قدر صفات اور سنگین ہوتی ہیں کہ ان کی وجہ سے یہ استثناء بالکل حق بجانب ہو جاتا ہے۔ اُن تمام اُمور میں جو افراد کے خارجی معاملات سے تعلق رکھتے ہیں، وہ قانوناً ان لوگوں کا جوابدہ ہے جن کے مفاد کا اس سے تعلق ہوتا ہے اور اگر ضرورت ہو تو وہ جماعت کا بھی اس حیثیت سے جوابدہ ہے کہ وہ ان کی محافظ ہے۔ بعض اوقات اس کو اس بات کے لئے ذمہ دار نہ قرار دینے کی بھی معقول وجہ ہوتی ہے لیکن یہ وجہ معاملہ کی خاص خاص صورتوں میں پیدا ہونی چاہئیں۔ یہ یا تو اس قسم کا معاملہ ہوتا ہے جس میں اگر اسے اس کی قوت تمیز پر چھوڑ دیا جائے تو وہ ممکن ہے کہ فی الجملہ اس سے بہتر کام کرے جو وہ جماعت کے قابو رکھنے کی صورت میں کر سکتا۔ یا یہ وجہ ہو کہ اس پر قابو رکھنے کی کوشش سے دوسری ایسی برائیاں پیدا ہوں جو ان سے زیادہ مضر ہوں کہ جن کو وہ روکنا چاہتی ہے۔ جب اس قسم کے وجہ ذمہ دار ٹھہرانے میں حائل ہو جاتی ہیں، تو اس صورت میں خود فاعل کے ضمیر کو مستحقنا پر آنا چاہیے اور دوسروں کے ان مفاد کو بچانا چاہیے جن کیلئے حفاظت کا کوئی خارجی ذریعہ نہیں ہے اور اسے بذات خود نہایت سختی سے فیصلہ کرنا چاہیے اس لئے کہ وہ اس معاملہ میں اپنے بنی نوع کے فیصلہ پر جوابدہ قرار نہیں دیا جاسکتا ہے۔

لیکن ایک دائرہ عمل ایسا بھی ہے جس میں سوسائٹی کا افراد سے جداگانہ اگر کوئی مفاد ہوتا ہے تو وہ صرف بالواسطہ ہوتا ہے اور اس میں ایک شخص کی جان اور اس کے وہ تمام افعال شامل ہوتے ہیں جن کا تعلق صرف اسکی ذات

سے ہوتا ہے یا دوسروں سے بھی ہوتا ہے تو وہ ان کی اپنی آزاد، بالارادہ اور بے
 فریب مرضی اور شرکت سے ہوتا ہے۔ صرف اس کی ذات سے میری مراد براہ راست
 اور بدرجہ اولیٰ اس سے ہے، اس لئے کہ جس چیز کا اثر خود اس پر ہوتا ہے اس
 کا اثر اس کے ذریعہ سے دوسروں پر بھی پڑ سکتا ہے، اور اس احتمال پر جو اعتراض
 عاید کیا جائے گا اس پر ہم بعد میں غور کریں گے۔ چنانچہ یہی انسانی آزادی کلب
 سے موزوں محل ہے۔ سب سے پہلے تو اس میں شعور کی مملکت باطنی شامل ہے
 جس کا تقاضا یہ ہے کہ وسیع سے وسیع معنوں میں ضمیر کی آزادی فکر اور خیال
 کی آزادی اور تمام مسائل پر خواہ عملی ہوں یا فطری، سائنس سے متعلق ہوں یا
 اخلاق و مذہب سے، ان سب میں خیالات و جذبات کو پوری آزادی حاصل ہو۔
 خیالات کے اظہار و اشاعت کی آزادی دوسرے اصول کے تحت میں نظر آئے
 گی، اس لئے کہ اس کا تعلق فرد کے اعمال کے اس حصہ سے ہے جس کا اثر دوسروں
 پر پڑتا ہے۔ لیکن چونکہ یہ بھی اسی قدر ضروری ہے جس قدر خود آزادی فکر،
 اور زیادہ تر اس کی بنا بھی انہیں وجہ پر ہے، اس لئے عملاً اس سے کسی
 طرح جدا نہیں کیا جاسکتا۔ دوسرے، اس اصول کا تقاضا یہ ہے کہ مذاق اور
 مشاغل میں آزادی ہو، اپنی زندگی کا وہ لاکھ عمل بنانے کی آزادی جو ہماری سیرت
 کے موافق ہو، جو کچھ ہمارا جی چاہے بلا مزاحمت غبرے کر سکیں، بشرطیکہ ہمارے
 ان افعال سے دوسروں کو کوئی نقصان نہ پہنچتا ہو خواہ وہ ہمارے طرز عمل کو غلطی
 اور حماقت ہی پر محمول کیوں نہ کرتے ہوں۔ تیسرے اس انفرادی آزادی سے
 اپنی حدود کے اندر رہ کر افراد میں اتحاد قائم کرنے کی آزادی کا درجہ آتا ہے

یعنی وہ کسی ایسی غرض کے لئے آپس میں اتحاد کر سکتے ہیں جس میں دوسروں کا کوئی نقصان نہیں ہے۔ بشرطیکہ جو لوگ اس اتحاد میں شریک ہوں وہ اپنے پورے سن بلوغ کو پہنچ چکے ہوں۔ اور وہ اس میں زبردستی یا زہرہ سے شریک نہ کئے گئے ہوں۔

جس جماعت میں اس قسم کی آزادیاں بہ حیثیت مجموعی ملحوظ نہیں رکھی جاتی ہیں وہ کسی طرح آزاد نہیں کہی جاسکتی خواہ اس کا طرز حکومت کچھ ہی کیوں نہ ہو اور کوئی جماعت پوری آزاد نہیں کہی جاسکتی ہے جس میں یہ آزادیاں کلی اور غیر مشروط طریقہ پر موجود نہ ہوں۔ جو آزادی صحیح معنوں میں آزادی کہی جاسکتی ہے وہ یہ ہے کہ لوگ اپنے اپنے طریقہ پر اپنی فلاح و بہبود کی کوشش کریں، بشرطیکہ وہ دوسروں کو ان کے فلاح و بہبود سے محروم نہ کریں اور ان کے حصول بہبود کی کوششوں میں رکاوٹ نہ پیدا کریں ہر شخص اپنی صحت کا آپ مالک ہے، خواہ وہ صحت جسمانی ہو یا دماغی۔ نوع انسان کا زیادہ فائدہ اس صورت میں ہے کہ سب لوگ آپس میں ایک دوسرے کو اپنے اپنے طریقہ پر چلنے دیں جو انہیں اچھا معلوم ہوتا ہو۔ نہ یہ کہ وہ ہر ایک کو اس طریقہ پر مجبور کریں جو باقی لوگوں کو بھلا لگتا ہو۔

اگرچہ یہ کوئی نیا اصول نہیں ہے اور بعض لوگوں کو ممکن ہے یہ بالکل بدیہی نظر آئے۔ پھر بھی آج کل کوئی اصول ایسا نہیں ہے جو موجودہ خیال اور عمل کے میلان کا اس سے زیادہ مخالفت ہو۔ جماعت نے اب تک (اپنی بصیرت کے مطابق) اپنی شخصی خوبی کے معیار پر لوگوں کو چلانے کی اتنی ہی کوشش

کی ہے جتنی معاشرتی خوبی کے معیار کو تسلیم کرانے کی۔ قدیم دولت ہائے مشترکہ خود کو اس بات کا بالکل مستحق سمجھتی تھیں اور قدیم فلاسفہ بھی اس کو پسند کرتے تھے کہ ذاتی افعال کا سارا طور و طریقہ حکومت کی طرف سے مقرر کیا جائے اور یہ اس بنا پر کہ ریاست کو اپنے ہر ایک شہری کی ہر قسم کی جسمانی اور دماغی تربیت سے ایک گہرا تعلق ہے۔ یہ ایک ایسا خیال ہے جو ممکن ہے کہ ان چھوٹی چھوٹی جمہوری حکومتوں میں جائزہ سمجھا لیا ہو جو ہمیشہ طاقتور دشمنوں کے ترغیبات کا کرتی تھیں یا جنہیں بیرونی حملہ یا اندرونی بغاوت کا ہر وقت خطرہ لگا رہتا تھا اور جن کے لئے قوت یا خود مختاری میں مقررے عرصہ کی ڈھیل بھی اس قدر ہلک ثابت ہوتی کہ وہ آزادی کے خوشگوار مستقل اثرات کا انتظار نہیں کر سکتی تھیں۔ موجودہ زمانہ میں سیاسی جماعتوں کے بڑے ہونے اور سب سے زیادہ سنی اور دنیوی اقتدار کی علیحدگی سے (جس سے لوگوں کے ضمیر کی ہدایت کا کام اب ان لوگوں کے ہاتھ میں نہیں رہا جو پہلے ان کے دنیوی معاملات پر بھی اقتدار رکھتے تھے) اب تمام چھوٹے چھوٹے ذاتی معاملات زندگی میں قانون کی اس قدر مداخلت نہیں رہی ہے لیکن تشدد اور سختی کے اخلاقی طریقے نج کے معاملات میں غالب رائے سے اختلاف کرنے کی بنا پر اس سے زیادہ سختی کے ساتھ استعمال کئے جاتے ہیں، جتنا کہ وہ معاشرتی معاملات تک میں۔ مذہب جو ان عناصر میں جنہوں نے اخلاقی احساس کے بنانے میں حصہ لیا ہے، سب سے زیادہ طاقتور عنصر ہے۔ اس پر تقریباً ہمیشہ یا تو کسی مذہبی جماعت کی ہوس کاری کا اثر رہا ہے جو انسانی زندگی کے ہر شعبہ پر اپنا اقتدار رکھنا چاہتی تھی یا اس پر پیوستین ذہنیت

کار فرما رہی ہے۔ اور جدید زمانہ کے بعض وہ مصلحین بھی جنہوں نے گزشتہ ذرا ہر ب کی سخت مخالفت کی ہے، اپنے روحانی اقدار کے حق کو تسلیم کرانے میں ان کلیساں یا مذہبی فرقوں سے کسی طرح پیچھے نہیں رہے ہیں۔ مثال کے طور پر موسیو کو نت کو لیجے جس کے نظام معاشرتی کا سب سے بڑا مقصد صیبا کہ اس نے اپنی کتاب ”نظام سیاست اثباتی“ میں وضاحت کے ساتھ لکھا ہے، یہ ہے کہ افراد پر جماعت کی ایک ایسی مطلق انغان حکومت قائم کی جائے (اگرچہ اس کے ذرائع قانونی سے زیادہ اخلاقی بیان کئے گئے ہیں) جو ان تمام طریقوں سے بڑھ کر ہے، جو قدیم فلاسفہ میں سخت سے سخت حامی نظام کے سیاسی مطمح نظر میں پائی جاتی ہے۔

انفرادی حیثیت سے ارباب فکر کے مخصوص عقائد کے علاوہ بالعموم دنیا میں یہ

۱۷۹۱ء میں ایک گاؤں میں پیدا ہوا۔ اوائل عمری سے اس کی طبیعت انقیاد و اطاعت سے متفرق تھی۔ محاسن اور خوبیوں کی بنا پر خواہ وہ اخلاقی ہوں یا دماغی، وہ بلاچوں و چراقایل ہو جاتا۔ اس کا یہ انداز طبیعت شباب میں بچکر اور رنگ لایا۔ ایک بار اس نے اپنے ایک استاد کے خلاف بغاوت کی جس کا نتیجہ یہ ہوا کہ وہ اسکول ہی ٹوٹ گیا اور اسے اپنے گھر واپس آجانا پڑا۔ اس کی اس حرکت پر اس کے والدین بہت خفا ہوئے، بالآخر وہ بیرس چلا آیا اور یہاں وہ ریاستی کی تعلیم دینے لگا۔ اپنے زمانہ کے استاد میں وہ بن یامین فرنیکی لین کا بہت معتقد تھا اگرچہ دونوں میں زمین و آسمان کا فرق تھا۔ ۱۸۱۲ء میں اس نے لکچروں کا ایک سلسلہ شروع کیا جن سے اسے اُمید تھی کہ دولت اور شہرت دونوں ہاتھ آئے گی۔ یہ خطبے دراصل اس کے مشہور نظریہ نظام اثباتی کے پیش خیمہ تھے جو اس قدر مقبول ہوئے کہ اس کے ایک دوست نے اسے مشورہ دیا کہ وہ انھیں قلمبند

ایک عام میلان پایا جاتا ہے کہ جماعت کے اختیارات کو افراد پر رائے کے زور سے اور قوانین تک کے ذریعہ خوب وسیع کیا جائے اور چونکہ دنیا میں جو تغیرات ہو رہے ہیں ان سب کا میلان یہ ہے کہ جماعت کو مضبوط کیا جائے اور افراد کی قوت کو گھٹایا جائے لہذا یہ مداخلت بیجا کوئی ایسی برائی نہیں معلوم ہوتی جو از خود زائل ہو جائے بلکہ برعکس اس کے روز بروز خطرناک صورت اختیار کرتی جا رہی ہے انسان اس میلان طبع کی کہ وہ بہ حقیقت حکمران ہو یا عام شہری کے، اپنے خیالات اور رجحانات کو دوسروں پر بطور مضابطہ کے نافذ کرے، فطرت انسانی کے بعض بہترین اور بعض بدترین جذبات کی طرف سے اس زور و شور کے ساتھ تاثر ہوتی ہے کہ اسے بجز سلب قوت کے اور کسی دوسرے طریقہ سے بمشکل ٹرکا جاسکتا

کڑے اور نہ لوگ بلا حوالہ یاد دے ہوئے ان خیالاتِ مادہ سے ناجائز فائدہ اٹھائینگے اس کے ان پچھروں میں نہ صرف متوسط درجہ کے لوگ بلکہ جان ہموٹ جیسے مشہور و معروف فلسفی بھی (جی کا ذکر اس کتاب میں آگے چل کر ملے گا) شریک ہوتے تھے۔ سن ۱۸۲۰ء میں ان پچھروں کی پہلی جلد مطبوعہ صورت میں شائع ہوئی۔ چھٹی اور آخری جلد ۱۸۲۲ء میں تمام ہوئی۔ اسی زمانہ میں موسیو کونت کی جان اسٹورٹ مل، مصنف کتاب ہذا سے بھی بعض مسائل پر خط و کتابت رہی مل اس کے فلسفیانہ خیالات اور نظریوں کا بہت ثنا خواں اور مداح تھا وہ خود کہتا ہے کہ میرے بعض خیالات اور میری سب سے بڑی تصنیف ”نظام منطقی“ کے بعض مسائل کونت کے خیالات اور اس کے ”فلسفہ اثباتی“ سے ماخوذ ہیں خود کونت بھی مل کے بعض خیالات اور نظریوں کی بہت قدر کرتا تھا۔

کونت کی دوسری مشہور تصنیف ”نظام سیاست اثباتی“ ہے جس کا ذکر اس کتاب میں بھی

ہے اور چونکہ قوت گھٹتی نہیں بلکہ بڑھتی جا رہی ہے، اس لئے جب تک کہ اس کی خلاف
اخلاقی عقائد کی ایک مضبوط دیوار نہ کھڑی کی جائے گی اس وقت تک بحالات
موجودہ ہم کو یہی اُمید رکھنی چاہیے کہ یہ بڑھتی ہی جائے گی۔

استدلال کے خیال سے یہ زیادہ بہتر ہو گا کہ سچائے اس کے کہ یکبارگی اصل
موضوع پر بحث شروع کر دی جائے، سب سے پہلے ہم اس کے ایک حصہ سے گفتگو
کریں جس پر مذکورہ بالا اصول اگر پورے طور پر نہیں تو بہت حد تک تسلیم کیا جاتا ہے۔
یہ حصہ آزادی خیال ہے جس سے تقریر و تحریر کی آزادی کو جدا کرنا ناممکن ہے۔ اگرچہ
ان باتوں کی آزادی آج کل ایک بڑی حد تک ان تمام ممالک کے سیاسی اخلاق کا
جزوہ ہے جو مذہبی رواداری اور آزاد ادارے قائم کرنے کے مدعی ہیں لیکن جن فلسفیانہ
اور عملی وجوہ پر ان کی بنیاد قائم ہے، ان سے غالباً عام لوگ بہت زیادہ آشنا نہیں
اور نہ انھیں بڑے بڑے اہل الرائے لوگوں نے ہی اتنی اچھی طرح سمجھا ہے، جتنی کہ
ان سے توقع ہونی چاہیے تھی۔ وہ اسباب و وجوہ اگر صحیح طور پر سمجھ لئے جائیں تو ان کا
استعمال نہ صرف اس موضوع کے ایک حصہ بلکہ بہت وسیع پیمانہ پر ہو سکتا ہے اور
ایک حصہ موضوع پر پورے طور سے غور و فکر کرنا گویا باقی اجزاء کے لئے ایک
تہایت بہتر تمہید ثابت ہوگی۔ جن حضرات کو ان مباحث میں کوئی نئی بات نہ معلوم

(حاشیہ صفحہ گذشتہ) آیا ہے۔ یہ چار جلدوں میں ہے جس کی پہلی جلد سلسلہ میں شائع ہوئی اور آخری
سلسلہ میں ختم ہوئی۔ سلسلہ میں کونٹ نے مجلس ایشیائی، کے نام سے ایک جماعت قائم کی تھی جس
کا مقصد سلسلہ کے انقلاب کے بعد باہم لوگوں میں اتحاد و اتفاق پیدا کرنا تھا۔ یہ اتحاد تو ہوا نہیں اور
مجلس اس کے شاگردوں کی ایک ٹولی بن کر رہ گئی۔

ہو، ان سے یہ امید ہے کہ ایک ایسے موضوع پر جس پر کم و بیش تین سو سال سے بحث ہوتی چلی آئی ہے اگر میں ایک مرتبہ اور گفتگو کرنے کی کوشش کروں، تو وہ مجھے معاف رکھیں گے۔

باب دوم

آزادی خیال و مباحثہ

اب وہ زمانہ نہیں رہا جبکہ "آزادی مطابیع" کے بارے میں بحث و استدلال کی ضرورت ہو اور اس کے متعلق کہا جائے کہ یہ خراب اور جابر حکومت کے خلاف تحفظ کی ایک ضمانت ہے۔ ہم کہہ سکتے ہیں کہ اس بات کے لئے کسی دلیل یا توجہ کی ضرورت نہیں۔ جن واضعان قوانین یا محکمات حکومت کے مفاد و رعایا کے مفاد سے بالکل جدا گانہ ہیں انہیں اس کی اجازت نہ ہونی چاہیے کہ وہ انہیں بتائیں کہ فلاں قسم کی رائیں ان کو رکھنی چاہئیں اور فلاں قسم کی نہیں، اور ان کے لئے یہ طے کریں کہ کون کون سے اصول یا کون کون سے دلائل ان کو سننے چاہئیں۔ علاوہ بریں مسئلہ کے اس پہلو پر اس سے پیشتر اتنی بار اور اتنے جوش و خروش کے ساتھ بحث کی جا چکی ہے کہ اس موقع پر اس پر اصرار کی ضرورت نہیں معلوم ہوتی۔ اگرچہ مطابیع کے بارے میں انگلستان کا قانون آج بھی ویسا ہی غلامانہ ہے جیسا کہ وہ ٹیوڈر بادشاہوں کے زمانہ میں تھا لیکن اس کا کوئی اندیشہ نہیں کہ وہ کبھی سیاسی مباحثہ کے خلاف استعمال

لے۔ ٹیوڈر انگلستان کا ایک شاہی خاندان ہے جس میں پاپ بڑے بڑے بادشاہ گزرے ہیں۔ ان میں سے پہلے دو یعنی ہنری ہفتم اور ہنری ہشتم بہت مشہور ہوئے ہیں اور سلاطین ٹیوڈر کے

بھی کیا جائے گا۔ بجز اس کے کہ عارضی اضطراب و بے چینی کی حالت میں مفاوت و شورش کا خوف و زرا اور بچوں کو دیوانہ بنا دیتا ہے اور عام طور سے آئینی ممالک میں چننا خطرہ نہیں کہ حکومت خواہ طور سے طور پر رعایا کی جوابدہ ہو یا نہ ہو، اظہار رائے کے معاملہ میں اپنا قابو رکھنے کی کوشش کرے گی الا یہ کہ ایسا کرنے میں وہ لوگوں کے عام عدم رواداری کی ترجیحاتی کرنے لگے لہذا ہم یہ فرض کر سکتے ہیں کہ حکومت اور رعایا کے مفاو بالکل ایک ہیں اور وہ کبھی جبر کے استعمال کرنے کا خیال بھی نہیں کرتی ہے جب تک کہ وہ ان کی ہم آہنگ نہیں ہو جاتی۔ لیکن میرے خیال میں رعایا کو اس قسم کے جبر کا کوئی حق نہیں ہے، خواہ وہ خود اپنے ہاتھوں ہو یا اپنی حکومت کے ذریعہ سے۔ یہ اختیار بذات خود ناجائز ہے۔ بہتر سے بہتر حکومت کو بھی اس اختیار کے استعمال کا اسی قدر کم حق ہے جس قدر خراب سے خراب حکومت کو۔ یہ اختیار جس وقت رائے عامہ کی مرضی سے استعمال کیا جاتا ہے تو اس صورت میں بھی یہ اسی قدر برا بلکہ اس سے زیادہ بُرا ہے جس قدر کہ رعایا کی مرضی کے خلاف استعمال کئے جانے کی صورت میں۔ آئندہ تمام لوگ بجز ایک شخص کے ایک رائے ہوں اور صرف ایک شخص دوسری رائے رکھتا ہو تو اس صورت میں وہ تمام لوگ بھی اس ایک شخص کے بر جبر بان بند کرنے میں اسی قدر برسرِ نفاق ہوں گے جس قدر کہ وہ ایک شخص ابقیہ حاشیہ صفحہ گزشتہ) نام سے اکثر یہی مراد لئے جاتے ہیں۔ انکشاف کی تاریخ میں یہ بہت مطلق المعنا حکمران سمجھے جاتے ہیں لیکن ان کی مطلق المعنائی اس قسم کی تھی کہ خود رعایا اس کی خواہشمند تھی۔ گزشتہ جنگوں سے لوگ اس قدر تنگ آ گئے تھے کہ ہر شخص اس کا طالب تھا اور یہ دولت انہی جیسے طاقتور حکمرانوں کے ہاتھ سے نصیب ہوئی۔ لہٰذا ان الفاظ کی سیاحت ابھی خشک ہونے نہ پائی تھی کہ قانون

بشر و قدرت ان تمام بیگوں کے خاموش کرنے میں ہوتا۔ اگر رائے ایک ذاتی ملک ہوتی جو بجز اپنے مالک کے اور دوسرے کے لئے کوئی قدر و قیمت نہ رکھتی، اور اگر اس کے استعمال میں رکاوٹ ڈالنا محض ذاتی نقصان ہوتا تو اس صورت میں البتہ اس سے کچھ فرق پڑتا کہ یہ نقصان چند اشخاص کا ہے یا بہت سے لوگوں کا۔ لیکن کسی رائے کے روکنے میں جو مخصوص خرابی ہوتی ہے وہ یہ کہ اس سے کل نئی نوع کا نقصان ہوتا ہے خواہ وہ موجودہ نسل ہو یا آنے والی نسلیں ہوں اس میں ان کا نقصان بھی ہے جو وہ رائے ظاہر کرنا چاہتے ہیں اور ان سے زیادہ ان کا جو اس سے اختلاف رکھتے ہیں۔ اگر وہ رائے صحیح ہے تو وہ اپنی غلطی کی تصحیح کرنے کے موقع سے محروم رہتے ہیں۔ اگر غلط ہے تو وہ صحت کے

ابقہ صفہ گزشتہ) مطابق مجریہ مشہور کا نفاذ عمل میں آیا گیا حکومت ان الفاظ کی اور زیادہ سختی کے ساتھ تردید کرنا چاہتی تھی لیکن عام مباحثہ کی آزادی میں حکومت کی اس غیر منصفانہ مداخلت سے میں ایک جھوٹ کے رد و بدل کرنے پر بھی آمادہ نہیں ہوں اور نہ اس سے میرے خیال میں کوئی ضعف آیا ہے کہ شورش و بھینسی کے علاوہ دیگر حالات میں سیاسی مباحثہ کی بنا پر سزا اور ظلم کا دور اب ہمارے ملک سے ختم ہو چکا ہے۔ کیونکہ اولاً تو استغاثے نہیں ہوتے۔ جو جرم لٹکایا جاتا ہے وہ یہ نہیں ہے کہ اداروں اور حکمرانوں کی ذات اور ان کے افعال پر کیوں مجسمہ چینی کی گئی بلکہ یہ ہے کہ ایک محض اخلاق اصول اور جواز ظلم کے فتوے کی اشاعت کیوں کی گئی؟

اگر اس باب کے دلائل میں کچھ بھی صحت و قوت ہے تو اخلاقی عقیدہ کے بحال سے ہر اصول اور نظریے پر عقیدہ رکھنے اور اس پر بحث کرنے کی پوری آزادی ہونی چاہیے خواہ

واضح تر تخیل سے جو پس اور غلطی کے تصادم سے پیدا ہوتا ہے، ہاتھ دھو بیٹھتے ہیں اور یہ تقریباً اسی قدر نفع بخش ہے۔

ضرورت ہے کہ ان ہر دو امور پر علیحدہ علیحدہ غور کیا جائے اس لئے کہ ان میں سے ہر ایک کے دلائل مختلف ہیں۔ ہم کبھی یہ یقینی طور پر نہیں کہہ سکتے کہ جس رائے کو ہم روکنے کی کوشش کر رہے ہیں وہ رائے غلط ہے اور اگر ہمیں یہ یقین بھی ہو جائے تو اس صورت میں بھی اس کا روکنا بُرائی سے خالی نہیں۔ سب سے پہلی بات تو یہ ہے کہ جس رائے کے جبراً روکے جائیگی کوشش کی جا رہی ہے وہ بہت ممکن ہے کہ صحیح ہو۔ اس میں شبہ نہیں کہ جو لوگ اس کو روکنا چاہتے ہیں وہ اس کی صحت کیلئے فکر مند ہوتے ہیں لیکن وہ کچھ غیر خطا پند نہیں ہیں۔ انھیں یہ کوئی حق نہیں کہ وہ کسی مسئلہ کا فیصلہ کریں اور دوسرے لوگوں

(بقیہ صفحہ گزشتہ) وہ اصول اور نظریہ کتنا ہی مخرب اخلاق کیوں نہ سمجھا جائے۔ اس امر پر بحث کرنا یہاں پر کچھ مناسب نہ ہو گا کہ نظریہ ظلم اس لقب کا مستحق بھی ہے۔ میرے خیال میں صورت اس قدر کہہ دینا کافی ہو گا کہ اس مسئلہ کا شمار ہمیشہ اخلاق کے بین اور کھلے مسائل میں رہا ہے۔ ایک عام شخص کا ایک ایسے مجرم کو قتل کر ڈالنا جس نے خود کو قانون کے حدود سے بالا رکھ کر قانونی سزاؤں یا قانونی اختیارات کی رسائی سے بالکل خارج کر لیا ہو، تمام اقوام کے نزدیک اور بعض عقلمندانہ حکماء کی نظروں میں بھی جو ہم نہیں خیال کیا گیا ہے، بلکہ ایک فعل متعین سمجھا گیا ہے اور خواہ صحیح ہو یا غلط یہ فعل قتل کی نوعیت میں جیس بلکہ خاندانگی کی نوعیت میں آتا ہے۔ ایسی صورت میں میں تسلیم کرتا ہوں کہ اس کے لئے اشتعال دلانا سزا کا مستوجب ہو سکتا ہے، لیکن اسی صورت میں جب کوئی فعل سرزد ہو اور اشتعال اور فعل کے درمیان کم کر

کو اس کے متعلق اظہار رائے کا حق نہ دیں۔ کسی رائے کو سننے سے اس بنا پر انکار کرنا کہ انھیں اس کی غلطی کا یقین ہے، یہ فرض کر لینا ہے کہ ان کا یقین گویا حقیقی یقین کا درجہ رکھتا ہے۔ کسی قسم کے مباحثہ کا روکنا گویا اپنی غیر خطا پذیری کو فرض کر لینا ہے۔ اس بات کو بڑا سمجھنا صرف اسی ایک معمولی دلیل کی بنا پر کافی ہو سکتا ہے جو محض اس وجہ سے کوئی بڑی دلیل نہیں ہے کہ وہ بہت معمولی ہے۔

لوگوں کی سمجھ پر رونا آتا ہے کہ اپنی اس خطا پذیری کا احساس جسے وہ یوں بطور نظریے کے تو تسلیم کرتے ہیں، لیکن اپنے عملی معاملات میں ذرہ برابر نہیں ہوتا۔ اس لئے کہ اگرچہ ہر شخص اپنے متعلق یہ بخوبی جانتا ہے کہ وہ غلطی ہے، لیکن بہت کم ایسے ہیں جو اپنی خطا پذیری کے خلاف کسی احتیاط کی ضرورت سمجھتے ہوں، یا تسلیم کرتے ہوں کہ جس رائے پر انھیں اس قدر یقین ہے، وہ ممکن ہے اسی غلطی اور خطا کی ایک مثال ہو جس کے مرکب ہو سکتے ہیں انھیں اعتراضات ہیں۔ بڑے بڑے مطلق القان سلاطین یا وہ لوگ جو مطلق و خوشامد کے عادی ہوتے ہیں، انھیں تقریباً تمام معاملات میں اپنی رائے پر ایسا ہی اعتماد کلی ہوتا ہے۔ لیکن جو لوگ ان سے بہتر حالت میں ہیں اور جنہیں اپنی رایوں پر بحث و جدل کے سننے کا موقع ملتا ہے اور جس وقت ان کی غلطی ثابت ہو جاتی ہے وہ اسے تسلیم بھی کر لیتے ہیں۔ وہ اس قسم کا اعتماد کلی اپنی صرف ان رایوں کے متعلق رکھتے

(بقیہ صفحہ گذشتہ) کم کوئی تعلق ظاہر کیا جاسکے۔ اس حالت میں بھی یہ کوئی اور حکومت نہیں بلکہ خود وہی حکومت ہے جس پر یہ حملہ کیا گیا، اور صرف وہی اپنے نقطہ کیلئے ایسے جملوں پر جائز طور سے سزا دے سکتی ہے۔ (از مصنف)

ہیں، جس میں ان کے گرد و پیش کے لوگ ان کے ہمنوا ہوں، یا وہ لوگ جن کا یہ عادتاً ادب کرتے ہیں۔ اس لئے کہ ایک شخص کو اپنے تنہا فیصد کے متعلق جس قدر کم اعتماد ہوتا ہے اسی قدر شدت کے ساتھ وہ عموماً "دنیا" کے صحیح فیصلہ پر یو سائیکین رکھتا ہے، اور ہر شخص کی دنیا سے مراد وہ حصہ ہوتا ہے جس سے اس کا تعلق ہوتا ہے اور وہ شخص تو نسبتاً آزاد خیال اور وسیع النظر کہا جاسکتا ہے جس کے نزدیک اپنی دنیا سے مراد اپنے ملک یا اپنے زمانہ کے لوگ جیسے وسیع دائرے ہوتے ہیں، یہاں تک کہ جب اس کو یہ معلوم ہو جاتا ہے کہ دوسرے زمانے، دوسرے ملکوں، دوسرے فرقوں، دوسرے مذہبوں اور دوسری جماعتوں کے خیالات اس کے بالکل برعکس ہے ہیں اور اب بھی ہیں تو بھی اس کی اس اجتماعی مسند پر اس کے اعتقاد میں ذرہ برابر ضعف نہیں آتا وہ اپنے صحیح ہونے کی تمام ذمہ داری دوسرے مخالفت لوگوں کے مقابلہ میں اپنی اس دنیا کے سر رکھتا ہے۔ اور اس کا اسے کبھی خیال بھی نہیں آتا کہ ان مختلف دنیاؤں میں جس ایک دنیا پر اسے اس درجہ اعتماد ہے وہ محض ایک اتفاقی امر ہے اور جن اسباب کی بنا پر وہ لندن میں ایک عیسائی مذہب رکھتا ہے وہی اسباب لیکن میں اُسے بدعت یا کنفیویشنل مذہب کے پیرو ہونے کا باعث ہو سکتے تھے۔ تاہم یہ بات کہ افراد کی طرح مختلف عہد بھی غلطی کے مرتکب ہو سکتے ہیں، بذاتِ خود اسی قدر واضح ہے جتنا کہ دلائل سے واضح ہو سکتی ہے۔ ہر زمانہ میں بہت سے

۱۔ کنفیویشنل دنیا کے ان بڑے مصلحین میں ہے جس کا نام تاقیامت ہمیشہ زندہ رہے گا۔ وہ چین کی ایک ریاست کو میں پیدا ہوا اور ایک ایسے زمانہ میں پیدا ہوا جبکہ چین کی حالت نہایت خراب و

خیالات رہے ہیں جنہیں بعد کے زمانوں نے نہ صرف غلط بلکہ لغو سمجھا ہے اور یہ بھی اسی قدر یقینی ہے۔ بہت سے وہ خیالات جو آجکل رائج ہیں، آئندہ زمانوں میں چل کر مسترد کر دیتے جائیں گے جس طرح کہ آج کل دیکھا جاتا ہے کہ بہت سے وہ خیالات جو پیشتر کبھی عام طور پر رائج تھے آج مسترد کر دیئے گئے ہیں۔

اس استدلال پر جو اعتراض کیا جاسکتا ہے، وہ غالباً اس شکل میں ہوگا کہ کسی غلط رائے کی اشاعت کے روکنے میں غیر خطا پذیری کا احتمال اس سے زیادہ اور کیا ہو سکتا ہے جتنا کہ حکام کے ان دوسرے افعال میں ممکن ہے جو وہ اپنے فیصلہ سے اور اپنی ذمہ داری پر کرتے ہیں۔ فیصلہ کا اختیار لوگوں کو اس غرض سے دیا جاتا

(بقیہ صفحہ گزشتہ) ختم ہو رہی تھی۔ اس انتظار اور بد نظمی کی وجہ سے تمام لوگ نہایت تباہ حال اور برباد ہو رہے تھے۔ ملک میں امن و امان نہ رہنے کی وجہ سے تحفظ برقعہ پر رہے تھے۔ بیٹے کا باپ کو وزیر کا بادشاہ کو قتل کر دینا ایک معمولی بات تھی۔ لوگوں کی معاشرتی حالت نہایت خراب تھی۔ مذہب کا کہیں نام نہ تھا۔ ایسے حالات میں کنفیوشس مشفق ہم میں چین کے ایک معزز لیکن مفلس گھرانے میں پیدا ہوا ابتدائی تعلیم حاصل کرنے کے بعد بائیس سال کی عمر میں اس نے تعلیمی کا پیشہ اختیار کیا لیکن یہ تعلیم کوئی عام تعلیم نہیں بلکہ سیاسیات اور اخلاقیات کی تعلیم تھی جو اس زمانہ کی اولین ضروریات میں سمجھا جاتا تھا۔ کنفیوشس کی تمام تعلیمات کا لب لباب ان چند لفظوں میں ہے۔ وہ کہا کرتا تھا کہ جماعت ایک فرمان الہی ہے اور یہ پانچ قسم کے تعلقاً پر قائم ہے۔ حاکم و رعایا، پدر و فرزند، زن و خاوند، برادر و اختیار۔ ان میں سے حاکم، پدر، خاوند اور برادر کا حق ہے امر اور رعایا، فرزند، زن اور برادر کا فرض ہے اطاعت، حکم دینے والوں کو چاہیے کہ وہ حق اور انصاف سے کام لیں اور اسی طرح اطاعت کرنے والوں پر بھی فرض

ہے تاکہ وہ اسے استعمال کرے لیکن اس وجہ سے کہ اس میں غلطی کا امکان ہے، کیا لوگوں کو اس بات کی تاکید کر دی جائے کہ وہ اسے سرے سے استعمال ہی نہ کریں؟ جس چیز کی اشاعت کو وہ مضر سمجھتے ہیں، اس کے رد کرنے کے یہ معنی تو نہیں ہیں کہ وہ خود غلطی سے منزہ ہونے کے مدعی ہیں بلکہ اس کا یہ مطلب ہے کہ وہ باوجود خطا پذیر ہونے کے اپنے دلی اعتقاد کے مطابق عمل کرنے کے فرض کو انجام دے رہے ہیں اگر ہم اپنی رایوں پر کبھی عمل نہ کریں، اس لئے کہ ممکن ہے وہ غلط ہوں تو اس صورت میں ہمیں اپنے مفاد کی کچھ بھی پروا نہ کرنی چاہیے اور اپنے فرائض کو کبھی پورا نہ کرنا چاہیے ایک اعتراض جو ہر قسم کے افعال پر عاید ہو سکتا ہے وہ کسی ایک مخصوص فعل کے خلاف صحیح طور پر وارد نہیں کیا جاسکتا۔ تمام حکومتوں اور افراد کا یہ فرض ہے کہ وہ جہاں تک ممکن ہو، صحیح سے صحیح راستے کا پیم کریں، نہایت احتیاط کے ساتھ قائم کریں اور جب تک کہ انہیں اپنے صحیح ہونے کا پورا یقین نہ ہو، اس وقت تک وہ انہیں دوسروں کے لئے لازم نہ قرار دیں۔ لیکن معترضین یہ کہہ سکتے ہیں کہ جب انہیں پورا یقین ہو جائے تو یہ دیانت نہیں بلکہ بزدلی کی علامت ہے کہ ان رایوں پر عمل کرنے سے احتراز کیا جائے اور جن خیالات کو وہ نہایت ایمان داری کے ساتھ انسان کی بہبود کے لئے خواہ اس عالم میں ہو یا دوسرے عالم میں، مضر سمجھتے ہیں، انہیں بلا تاثر اس بنا پر رد و راج پذیر ہونے کا موقع دیا جائے کہ دوسرے لوگوں نے کم روشی کے نفاذ میں ان رایوں کے اظہار کی اجازت نہیں دی تھی جو آجکل صحیح (بقیہ صفحہ گزشتہ) ہے کہ وہ حق اور انصاف کو ملحوظ رکھیں۔ بدستوں میں مساویانہ تعلقات ہونے چاہئیں جو حق اور نیکی پر قائم ہوں۔

کبھی جاتی ہیں۔ یہ کہا جاسکتا ہے کہ ہمیں احتیاط رکھنی چاہیے کہ کہیں وہی غلطی آج بھی ہم نہ کریں لیکن حکومتوں اور قوموں نے ایسے ایسے معاملات میں بھی غلطیاں کی ہیں جن کے متعلق کوئی نہیں کہہ سکتا کہ یہ ان کے اختیار کے استعمال کے لئے موزوں و مناسب مواقع نہ تھے انھوں نے نا واجب محاصل لگائے ہیں اور غیر منصفانہ جنگیں کی ہیں پھر اس بنا پر کیا ہم کو چاہیے کہ ہم سرے سے کوئی محصول ہی نہ لگائیں اور بڑے بڑے اشتعال کی حالت میں بھی جنگ نہ کریں؟ لوگوں کو اور حکومتوں کو حق البوسع اپنی اپنی قابلیت کے مطابق عمل کرنا چاہیے یقیناً کامل دنیا میں کوئی شے نہیں۔ حیات انسانی کے اغراض کے لئے جتنے یقین کی ضرورت ہے وہ موجود ہے ہم اپنے اعمال و افعال کے لئے اپنی رائے کو صحیح ماننا نہ صرف جائز ہے بلکہ ضروری ہے۔ اور جب ہم بڑے آدمیوں کو ایسی رایوں کی اشاعت سے روکتے ہیں۔ جنہیں ہم جماعت کے لئے غلط اور مضر سمجھتے ہیں تو یہ بھی ہم کچھ اس سے زیادہ نہیں فرض کرتے۔

میرا جواب یہ ہے کہ ہم بہت کچھ زیادہ فرض کر لیتے ہیں کسی رائے کو اس وقت صحیح تسلیم کرنا جبکہ اس کے خلاف ہر قسم کے دلائل استعمال کرنے سے بھی اس کی تردید نہیں ہو سکتی ہے اور دوسرے ایسی حالت میں جبکہ اس کو مسترد کرنے کی اجازت ہی نہ ہو، ان دونوں صورتوں میں بہت بڑا فرق ہے۔ اپنی رائے کو رد کرنے اور غلط ثابت کرنے کی پوری آزادی دینا ہی تو ایک ایسی شرط ہو جس سے ہم عمل کے لئے بجا طور پر اسے صحیح تسلیم کر سکتے ہیں۔ اور اس کے علاوہ کوئی دوسری صورت نہیں ہے جس کی بنا پر کوئی انسانی عقل و فہم رکھنے والا

اپنی رائے کے صحیح ہونے کا کوئی معقول اطمینان کر سکے۔

جب ہم رائے کی تاریخی یا انسانی زندگی کی عام حالت پر غور کرتے ہیں تو ہماری سمجھ میں یہ نہیں آتا کہ ان کی حالت جیسی بھی ہے اس سے بدتر کیوں نہیں ہے؟ یہ تو یقینی ہے کہ یہ فہم انسانی کی فطری قوت کا نتیجہ نہیں ہے، کیونکہ کسی ایسے معاملہ میں جو بالکل بد ہی نہیں ہے نہ ناپائیدار اشخاص ایسے ہیں جو اس پر خود بخود فیصلہ کرنے کے قابل نہیں بلکہ صرف ایک ہوتا ہے جو اس قابل ہوتا ہے اور اس ستوین شخص کی قابلیت بھی اضافی ہوتی ہے۔ اس لئے کہ ہرگز مشبہ نسل کے بڑے بڑے اشخاص میں کثرت تعداد ایسے لوگوں کی ملے گی جن کی رائیں آج غلط منظر آ رہی ہیں اور انھوں نے بہت سی ایسی باتیں خود کیں یا پسند کیں جنہیں آج کوئی شخص مناسب نہ کہے گا۔ پھر بھی کیا وجہ ہے کہ یہ حیثیت مجموعی آج لوگوں میں معقول رایوں اور معقول افعال کی اس درجہ کثرت پائی جاتی ہے؟ اگر وہ یہ کثرت موجود ہے جس کا ہونا لازمی ہے بشرطیکہ انسانی معاملات بالکل خواب حالت میں نہ ہوں اور نہ ہمیشہ رہے ہوں، تو اس کی وجہ انسانی دماغ کا جو اس کی تمام ذہنی و اخلاقی غریبوں کا منبع و مخرج ہے صرف ایک وصف ہے اور وہ وصف یہ ہے کہ انسان کی تمام غلطیوں کی اصلاح ہو سکتی ہے انسان میں یہ حیثیت موجود ہے کہ وہ اپنی غلطیوں کو مباحثہ اور تجربہ کے ذریعہ صحیح کر سکتا ہے صرف تجربہ نہیں بلکہ ان پر مباحثہ بھی ہونا چاہئے تاکہ یہ معلوم ہوتا ہے کہ تجربہ کی تاویل کس طرح کی جائے غلط رائیں اور افعال رفتہ رفتہ واقعات اور دلائل کے سامنے دب جاتے ہیں لیکن اگر دماغ پر کوئی اثر ڈالنا ہے تو ان واقعات اور دلائل کو اسکے سامنے لانا چاہئے۔ بہت کم واقعات ایسے ہوتے

ہیں جن کی اصلی حقیقت بغیر ان پر تنقید کئے ہوئے معلوم ہو جائے لہذا انسانی فیصلہ کی تمام تر قوت کا انحصار اس پر ہے کہ اگر یہ غلط ثابت ہو تو درست کیا جاسکتا ہے اور اس پر اعتماد صرف اسی صورت میں ہو سکتا ہے جبکہ اس کے درست کرنے کے ذرائع ہمیشہ تیار رکھے جائیں۔ اگر کسی شخص کا فیصلہ واقعاً اس قابل ہو کہ اس پر اعتماد کیا جائے، تو سوال یہ ہے کہ ایسا کیوں کر ہوا؟ اس لئے کہ وہ ہمیشہ اپنی رائے اور اپنے فعل پر اعتراض سننے کے لئے تیار رہا ہے، اس لئے کہ اس کا ہمیشہ سے یہ دستور رہا ہے کہ اس کے خلاف جو کچھ بھی کہا جائے، وہ اس کو غور سے سنا کرے اور جہاں تک مناسب ہو اس سے فائدہ اٹھائے اور خود اپنے دل کو یا جہاں موقع ہو دوسروں کو بھی مغایطہ آمیز باتوں کی غلطیاں بتائے، اس لئے کہ اس نے محسوس کر لیا ہے کہ اگر انسان کسی شے کے علم کل سے قریب ہو سکتا ہے تو اس کی صرف ایک صورت ہے اور وہ یہ کہ وہ اس کے متعلق ہر قسم کی رائے رکھنے والے اشخاص کے خیالات سننے اور ان تمام طریقوں کا مطالعہ کرے جن سے ہر طرح کا دماغ اس پر غور کر سکتا ہے۔ کسی عقلمند شخص نے اس کے علاوہ کسی اور طریقہ سے کبھی عقل نہیں حاصل کی ہے اور نہ انسان کے لئے کسی اور طریقہ سے عقلمند بننا ممکن ہے۔ اپنی رائے کا دوسروں کی رائیوں سے مقابلہ و موازنہ کر کے اسے مکمل کرنے اور صحیح کرنے کی مستقل عادت نہی بجائے اس پر عمل ہونے کی راہ میں رکاوٹ اور شبہ پیدا کرنے کے اس پر صحیح اعتماد رکھنے کی مستحکم بنیاد ہو سکتی ہو گی۔ کیونکہ ان تمام باتوں سے جو کم سے کم ظاہر ہیں اس کے خلاف کہی جاسکتی ہیں، واقف ہونے اور اپنے تمام مخالفین کا مقابلہ کرنے کے بعد اور یہ سمجھ کر کہ اس نے اعتراضات

اور شکلات سے پرہیز کرنے کی بجائے انہیں اچھی طرح دیکھ بھال لیا ہے اور کسی ایسی روشنی کے پڑنے سے جو کسی پہلو سے بھی اس موضوع پر پڑ سکتی تھی، روکا نہیں ہے۔ اسے اپنے فیصلہ کو کسی ایسے شخص یا جماعت سے جس نے یہ تمام متاثر اختیار نہیں کی ہیں، بہتر خیال کرنے کا پورا پورا حق حاصل ہے۔

جس بات کو دنیا کے بڑے بڑے عقلاء نے جنہیں اپنی رائے و عقل پر اعتماد کرنے کا سب سے زیادہ حق ہو سکتا ہے، قابل اعتماد ماننے کے لئے ضروری سمجھا تو پھر جمہور کا کیا ذکر جو چند عقل مندوں اور بہت سے بیوقوفوں کا مجموعہ ہوتے ہیں!

کلیساؤں میں سب سے متعصب کلیسا یعنی کلیسائے روم اپنے مقدسین، کی نامزدگی کے موقع پر بھی ایک ”وکیل شیطان“ کو اجازت دیتا ہے، اور نہایت صبر کے ساتھ اس کی باتوں کو سنتا ہے، گویا مقدس سے مقدس انسان اس وقت تک اعزاز و بعدالہوت کا مستحق نہیں قرار دیا جاسکتا جب تک کہ وہ سب کچھ جو شیطان اس کے خلاف کہہ سکتا ہے معلوم نہ ہو جائے اور جایح نہ لیا جائے۔ اگر نیوٹن

لے عیسائی کلیسا میں ایک سترہ ہے کہ جب کسی شخص کا نام مقدسین کے زمرہ میں داخل کرنے کے لئے پیش کیا جاتا ہے تو ایک شخص اس کی مخالفت میں کھڑا ہوتا ہے اور اس کے متعلق جتنی خرابیاں اور بُرائیاں ہوتی ہیں وہ سب پوست کندہ بیان کر دیتا ہے اور کہتا ہے کہ ایسا شخص مقدسین سے زمرہ میں داخل کئے جانے کے قابل نہیں ہے، اس شخص کو ان کی اصطلاح میں وکیل شیطان کہتے ہیں اور جو شخص کہنا نہیں کھڑا ہوتا ہے اور اس کا نام پیش کرتا ہے اسے ”وکیل خدا“ کہتے ہیں۔^{۱۲} لے سرگزک نیوٹن انگلستان کا ایک بہت مشہور طبعی فلاسفر گذرا ہے۔ یہ بقیہ صفحہ آئندہ پر

کے فلسفہ پر حکمت چینی اور اعتراضات کی اجازت نہ ہوتی تو لوگ اس کی صحت کا اس قدر یقین نہ کرتے جس قدر کہ آج انھیں ہے۔ جن عقائد پر ہمیں زیادہ کمزور زیادہ اعتماد ہے، ان کے اعتماد کی بجز اس کے اور کوئی بنا نہیں ہے کہ ہم نے تمام دنیا کو ایک عام دعوت دے رکھی ہے کہ وہ آئیں اور ان کو بے بنیاد ثابت کریں۔ اگر یہ دعوت جنگ قبول نہ کی جائے یا اگر کی جائے اور کوشش ناکام رہے تو پھر بھی ہم یقین کامل سے کوسوں دور رہیں گے، لیکن ان کی صحت و صداقت کی طرف سے اطمینان کرنے کی جہاں تک موجودہ عقل انسانی اجازت دے سکتی تھی، پہنچے انتہائی کوشش کرنی ہم نے کبھی ایسا دقیقہ اٹھا نہیں رکھا جس سے حقیقت کے ہم تک پہنچنے میں کوئی دشواری ہو۔ اگر دروازہ کھلا رکھا جائے تو ہمیں امید ہے کہ جس وقت انسانی دماغ اس سے بہتر حقیقت کے قبول کرنے کے قابل ہو جائے گا وہ اسے معلوم کر لے گا اور اس دوران میں ہمیں اعتماد ہوگا کہ اپنے زمانہ میں جس حد تک حقیقت کا حصول ممکن ہو سکتا تھا، اتنا ہم نے حاصل کر لیا۔ ایک خطا پذیر انسان کے لئے بس اسی حد تک یقین کا حصول ممکن ہے، اور یہی اس کے حصول کا واحد ذریعہ ہے۔

حیرت تو یہ ہے کہ لوگ ایک طرف تو آزادی مباحثہ کے تمام دلائل تسلیم کرتے

۱۹۲۲ء میں انگلستان کے ایک چھوٹے سے نسب میں پیدا ہوئے یونین میں ادراک عمری سے ایجاد و اختراع کا مادہ تھا اس نے کئی ایک نئی چیزیں بنائیں۔ اور بھی مادہ اسے علمی مسائل کی تحقیق و تفتیش کی طرف بھی مائل کرنا تھا۔ وہ شروع سے فلکیات کے مطالعہ کا بہت شائق تھا اور اس کی سلسلے میں ثوابت و مریا دل کی نقل و حرکت کا پتہ دگاتے دگاتے اس نے کشن جہاں کا مسئلہ دریافت کیا جو یونین کے دامن شہرت کا سب سے ابدار ہوتی ہے۔

ہیں لیکن دوسری طرف انھیں اس امر پر اعتراض ہے کہ کیوں ان دلائل کو حد سے زیادہ یکسنگ کر لے جایا جاتا ہے۔ وہ یہ نہیں سمجھتے کہ جب تک دلائل کسی انتہائی صورت کے لئے قیح نہیں ہوتے وہ کسی صورت کے لئے بھی صحیح نہیں ہو سکتے۔ تعجب ہے کہ وہ اپنے کو خطا سے بڑی ہونے کا مدئی اس حالت میں نہیں سمجھتے۔ جن سائل میں کچھ شک و شبہ ہے ان پر تو آذادی مباحثہ کو تسلیم کر لیا جائے لیکن بعض اصولوں اور مسئلوں پر اس وجہ سے نکتہ چینی ممنوع کر دی جائے کہ وہ یقینی ہیں یعنی ان کے یقینی ہونے کا خود انھیں یقین ہے۔ کسی مسئلہ کو ایسی صورت میں یقینی کہنا جبکہ ایک شخص بھی ایسا موجود ہے کہ جس کو اگر اجازت دی جائے تو وہ اس کے یقینی ہونے سے انکار کرے گا لیکن اس کو اجازت نہیں دی جاتی ہے، گویا یہ سمجھا ہے کہ ہم خود اور وہ لوگ جو ہمارے ہم خیال ہیں، اس یقین کے فیصلہ کرنے والے ہیں اور ایسے جج ہیں کہ جنہوں نے فریق ثانی کا کوئی بیان نہیں سنا ہے۔

موجودہ زمانہ میں جس کے متعلق کہا گیا ہے کہ وہ اعتقاد سے بالکل محروم ہے، لیکن پھر بھی وہ تشکیک سے خوفزدہ ہے۔ "جس میں لوگوں کو اپنی رائے کے صحت کا چنداں یقین نہیں ہوتا جتنا انھیں یہ خیال ہوتا ہے کہ اس رائے پر اعتقاد نہ رکھا تو کریں گے کیا! ایسے زمانہ میں کسی رائے کو جمہور کے حلقہ سے محفوظ رکھنے کا دعویٰ اس رائے کی صحت پر چنداں نہیں ہو سکتا جتنا جماعت کے لئے اس کی اہمیت کی بنا پر۔ کہا جاتا ہے کہ بعض اعتقادات بہیود عالم کے لئے اس قدر مفید بلکہ ناگزیر ہیں کہ ان کو قائم رکھنا حکومت پر اسی قدر فرض ہے جتنا جماعت کے کسی اور مفاد کو محفوظ رکھنا۔ ایسی ضرورت کی حالت میں اور ایسی صورت میں جو بلا واسطہ اسکے فرائض

کے زمرہ میں آتی ہو، خطا سے منزہ ہونے سے کم درجہ کی چیز بھی حکومت کو خود اپنی رائے پر جس کی تصدیق لوگوں کی عام رائے سے ہو چکی ہو، عمل پیرا ہونے کا مجاز ٹھہرا سکتی بلکہ اس پر مجبور کر سکتی ہے۔ اکثر یہ دلیل پیش کی جاتی ہے اور اس سے زیادہ خیال میں آتی ہے کہ ان مفید اعتقادات کو کمزور کرنے کی صرف بڑے آدمی ہی خواہش کر سکتے ہیں اور یہ سمجھا جاتا ہے کہ بڑے آدمیوں پر قیود عاید کرنے کو روکنے اور ان باتوں کو روکنے میں جو صرف ایسے ہی اشخاص کر سکتے ہیں، کوئی برائی نہیں ہے۔ اس طرح کے خیال سے مباحثہ پر قیود عاید کرنے کے حق بجانب ہونے سے نظریوں کی صداقت ہی کا سوال نہیں رہ جاتا بلکہ وہ ایک افادیت کا مسئلہ بھی بن جاتا ہے اور اس طریقہ سے گویا اس پر رایوں کے ایک ایسے جج ہونے کی ذمہ داری نہیں رہی ہے جو اپنے کو از کتاب غلطی کے مکان سے بری سمجھتا ہے لیکن جو لوگ اس طریقہ سے اپنے دل کو تسکین دے لیتے ہیں وہ یہ نہیں سمجھتے کہ خطا سے منزہ ہونے کا خیال صرف ایک جگہ سے منتقل ہو کر دوسری جگہ چلا گیا ہے۔ کسی رائے کا مفید ہونا خود ایک رائے کا معاملہ ہے جو اسی قدر متنازعہ فیہ اور بحث کے قابل ہے جس قدر کہ خود رائے۔ جب تک کہ متنازعہ فیہ رائے کو اپنی مدافعت کا پورا موقع نہ ملے۔ اس وقت تک اس رائے کے مضمر ہونے کا فیصلہ کرنے کے لئے ایک غیر خاطمی جج کی اسی قدر ضرورت ہے جس قدر اس کے غلط ہونے کا فیصلہ کرنے کے لئے۔ اور یہ کہنا کافی نہ ہو گا کہ ملحد کو اپنی رائے کے مفید یا مبضر ہونے پر یقین رکھے تو رکھے لیکن اس کی صداقت پر ایمان رکھنے کی اسے ممانعت ہے، رائے کی صداقت اس کے افادہ کا ایک حصہ ہے اگر ہمیں یہ معلوم

کرتے ہو کہ ایک چیز پر یقین رکھنا ضروری ہے یا نہیں تو کیا یہ ممکن ہے کہ ہم اسکی نعت و عدم نعت کے خیال کو علیحدہ کر سکتے ہیں؟ بڑے لوگوں کی نہیں بلکہ بہترین لوگوں کی یہ رائے ہے کہ کوئی عقیدہ جو صداقت کے متنافی ہو وہ ہرگز مفید نہیں ہو سکتا اور کیا آپ ایسے لوگوں کو اس دلیل کے پیش کرنے سے روک سکتے ہیں جن پر کسی ایسے مسئلہ کے انکار کرنے کا الزام لگایا گیا ہے جس کے متعلق کہا جاتا ہے کہ وہ مفید تو ہے لیکن اسے وہ صحیح نہیں سمجھتے، جو لوگ عام مسلمہ راویوں کے قائل ہوتے ہیں، وہ اس استدلال کے ممکن سے ممکن فوائد حاصل کرنے سے ذرا بھی نہیں چوکتے۔ آپ انھیں ہرگز نہ پائیں گے کہ وہ افادیت کے سوال کو اس طرح اٹھائیں گویا کہ یہ صداقت سے بالکل علیحدہ کر لیا گیا ہے، بلکہ برعکس اس کے ان کا اصول جو کہ ”تمام تر صداقت“ ہی ہے اس لئے اس کا علم یا اس کا عقیدہ رکھنا اس درجہ ناگزیر سمجھا جاتا ہے، افادیت کے مسئلہ پر اس صورت میں کوئی بہتر مباحثہ نہیں ہو سکتا جبکہ ایک طرف اس قدر مضبوط دلیل ہو اور دوسری طرف کچھ بھی نہ ہو۔ اور واقعہ یہ ہے کہ جب قانون یا عام جذبات کسی رائے کی صداقت پر بحث کرنے کا موقع نہ دیں تو وہ اس کے مفید ہونے سے انکار کرنے کے بھی اسی قدر کم روادار ہونگے۔ زیادہ سے زیادہ جو رعایت وہ کرتے ہیں وہ یہ کہ اسے بہت زیادہ ضروری نہیں سمجھتے یا اس سے انکار کرنے کو قطعی جرم نہیں قرار دیتے۔

بعض راویوں کے اس بنا پر سننے سے انکار کر دینے سے کہ ہم نے اپنے فیصلہ کے مطابق انھیں رد کر دیا ہے، جو نقصانات ہوتے ہیں ان کی مزید وضاحت کے لئے بہتر ہے کہ بحث کے لئے کوئی مخصوص مثال لے لی جائے اور میں ایسی

مثالیں لوں گا جو بہت کم میرے موافق پڑیں یعنی جن میں آزادی رائے کی مخالفت کے دلائل صداقت اور افادیت دو حیثیتوں سے سب سے زیادہ قوی سمجھے جاتے ہوں۔ مثال کے طور پر خدا اور آخرت پر ایمان کے مسئلہ کو یا کسی ایسے ہی اخلاق کے مسئلہ کو بے لیجئے۔ اس قسم کے مسائل پر بحث کرتے ہیں ایک غیر منصف مخالف کو بہت فائدہ ہوتا ہے کیونکہ وہ یقینی طور پر یہ کہہ گا کہ (اور بہت سے وہ لوگ جو غیر منصف بننا نہیں چاہتے، اپنے دل میں کہتے ہیں) ایسا ان مسائل کو آپ اس قدر یقینی نہیں سمجھتے کہ قانون کے ذریعہ ان کی حفاظت کی جائے؛ کیا ایمان یا اللہ ایک ایسی شے ہے جس پر اعتقاد رکھنا آپ کے خیال میں غیر خاطمی بنتا ہے؛ لیکن مجھے یہ کہنے کی اجازت دی جائے کہ کسی مسئلہ پر (خواہ وہ کوئی مسئلہ کیوں نہ ہو) اعتقاد رکھنے کو میں غیر خاطمی بننے کے نام سے موسوم نہیں کرتا ہوں بلکہ دوسروں کے لئے اس مسئلہ کے فیصلہ کرنے کی ذمہ داری کو بلا انھیں اس بات کے سننے کا موقع دیئے ہوئے کہ اس کی مخالفت میں کیا کہا جاسکتا ہے۔ اور یہی چیز اگر خود میرے بڑے سے بڑے عقائد کے موافق استعمال کی جائے تو بھی میں اسے اسی قدر سختی کے ساتھ بُنا اور ناپسندیدہ سمجھوں گا۔ کسی شخص کا یقین نہ صرف ایک رائے کی غلطی کے متعلق بلکہ اس کے ناگوار نتائج کے متعلق بھی، اور نہ صرف ناگوار نتائج کے بارے میں بلکہ (اگر میں وہی فقرہ استعمال کروں جسے میں اس درجہ بُرا سمجھتا ہوں) اس کے خلاف اخلاق و مذہب ہونے کے متعلق بھی خواہ کتنا ہی مضبوط کیوں نہ ہو، پھر بھی اگر وہ اپنے اس فیصلہ کے مقابلہ میں جس کی تائید میں چاہے اس کے ملک یا اس کے زمانہ کا عام فیصلہ بھی ہو، مخالف رائے کو ظاہر نہیں ہونے دیتا ہے

تو وہ خطا سے منزہ ہونے کا دعویٰ کرتا ہے، اور اس رائے کو خلافت اخلاق و مذہب بتا کر یہ دعویٰ کچھ کم قابل اعتراض یا کم خطرناک نہیں ہو جاتا بلکہ اور سب صورتوں سے زیادہ اس صورت میں ہلک ثابت ہوتا ہے۔ یہی وہ مواقع ہوتے ہیں جہاں ایک نسل کے لوگ ایسی ایسی غلطیاں کر جاتے ہیں جنہیں بعد کی آنے والی نسلیں سخت حیرت و استعجاب کی نظر سے دیکھتی ہیں۔ انہی میں ہم کو ایسی مثالیں ملتی ہیں جو تاریخ میں یادگار رہیں گی۔ اور جہاں قانون کا حربہ بہتر سے بہتر اشخاص اور عمدہ سے عمدہ اصول کو بھی بیخ و بن سے اکھاڑ کر پھینک دینے کے لئے استعمال کیا گیا ہو، اور جہاں تک اشخاص کا تعلق ہے اس کے نہایت افسوسناک نتائج ظاہر ہوئے ہیں۔ البتہ بعض اصول جو بچ رہے وہ بطور رسم ظریفی بعد کو ان لوگوں کے خلاف اسی قسم کے رویہ کی حمایت میں پیش کئے گئے ہیں جنہوں نے اس وقت ان کی مسئلہ تاویلوں کی مخالفت کی۔

لوگوں کو یاد ہو گا کہ ایک زمانہ میں سقراط نامی ایک شخص تھا جس میں اور اس زمانہ کے مقننین اور رائے عامہ میں ایک بہت بڑا تصادم ہوا۔ یہ شخص ایک ایسے زمانہ اور ایک ایسے ملک میں پیدا ہوا جس میں کثرت سے بڑے بڑے ۱۵۰۰ پہ پانچویں صدی قبل مسیح میں یونان کا ایک بہت بڑا حکم گزرا ہے۔ اس کے خیالات و عقاید اپنے زمانہ کے خیالات و عقاید سے بالکل جدا تھے جس کی وجہ سے اس کے بعض حریفوں نے اس پر بددینی اور بد اخلاقی پھیلانے کے جرم میں مقدمہ چلایا۔ سقراط نے اپنی برأت و صفائی کے لئے عدالت کیساتھ اپنے خیالات کی تشریح کی جو بلاشبہ ایسی تھی کہ اس پر جرم مائد نہیں کیا جاسکتا تھا، لیکن مخالفین کو چونکہ سقراط سے ایک گویہ شخصی رجحان تھی کہ اس لئے جو ری کا فیصد خلافت ہوا اور بالآخر یونان کے اس سے بڑے حکیم کو اپنے موطنوں کے ہاتھوں اپنی جان سے ہاتھ دھونا پڑا۔

لوگ ہوئے اور اس کے حالات ہم تک ایسے لوگوں کے ذریعہ سے پہنچے ہیں جو اس کو اور اس کے زمانہ کو اچھی طرح جانتے تھے اور یہ سمجھتے تھے کہ وہ اس زمانہ کا سب سے زیادہ نیک شخص ہے۔ اور ہم بھی اس کے متعلق یہ جانتے ہیں کہ وہ بعد کے آنے والے نیکی کے تمام عملین کا سرگرم رہا اور نمونہ تھا، اور افلاطون کے بلند پایہ الہامات اور ارسطو کی منصفانہ افادیت دونوں کا منبع ہے جو اخلاق اور دیگر انسانیت فلسفہ کے سرچشمے ہیں۔ دنیا کے تمام بڑے بڑے مفکرین کے اس سلسلہ سرور کو جسکی شہرت آج دو ہزار سال سے زیادہ گزرنے کے بعد بھی برابر بڑھتی جا رہی ہے اور ان سب ناموں پر فوقیت لے گئی ہے جو اس کے وطن کو ممتاز کرتے ہیں۔ اس کے ہموطنوں نے بد اخلاقی و بے دینی کے جرم میں ایک عدالتی فیصلہ کے ذریعہ جان سے مار ڈالا۔

لہٰذا بھی اسی صدی میں گزرا ہے لیکن اس کا زمانہ سقراط کے زمانہ کے کچھ بعد شروع ہوتا ہے۔ سقراط نے جو راستہ ساف کر دیا تھا اس پر یہ نہایت تیز گامی سے چلا۔ افلاطون نے اپنے فلسفیانہ خیالات جمیٹے چھوٹے مکالمات کی صورت میں پیش کئے ہیں جو بہت حد تک سقراط کے خیالات سے ماخوذ ہیں اسے اس نام دبیرت کو جو سقراط سے پہلے مخصوص لوگوں کا حصہ سمجھا جاتا تھا، ایک عام شے بنا دی۔ یہ سقراط کے خاص رنقار میں تھا اور جس وقت سقراط کو عدالت سے سزا کا حکم ملا ہے اس نے عدالتی اختیار کر لی۔

اسے ارسطو تو ان کا ایک بہت بڑا فلسفی گزرا ہے جو شکستہ فہم میں پیدا ہوا۔ وہ عقل و فہم میں اس درجہ بلند پایہ رکھتا تھا کہ افلاطون اسے اپنے اسکول کا ڈاروغا سمجھتا تھا۔ اگر نوٹیکریٹس سے مقابلہ کرتے ہوئے افلاطون کہتا ہے کہ اسے ہمیں کی ضرورت تھی لیکن ارسطو کے لئے دگام لگانے کی ضرورت پڑتی تھی۔ کچھ عرصہ کے بعد اسے مقدونیہ سے سکندریہ کے تابعی کی دعوت آئی تو وہ وہاں چلا گیا۔ یہاں وہ کوئی آٹھ سال تک رہا اور اس کا باپ فلپ دونوں کی بڑی علمی قدر افزائی کرتے رہا۔ اسکندر کی قدر و منزلت اس کی زندگی بھر جاری رہی۔

بے دینی یہ تھی کہ اُس نے ریاست کے مسلمہ معبودوں کو ماننے سے انکار کر دیا تھا بلکہ اس کا
 مستغیث تو اس پر بار بار یہی الزام لگاتا تھا کہ وہ کسی معبود ہی کو نہیں مانتا ہے۔ بدھ ذاتی
 یہ تھی کہ وہ اپنے اصول اور تعلیم کے ذریعہ "نوجوانوں کو خراب کرتا ہے" ان الزامات کا
 عدالت نے دیانتداری کے ساتھ اسے مجرم پایا جسے یقین نہ کرنے کی وجہ نہیں اور
 اس شخص کو جو غالباً اس وقت تک کے تمام لوگوں سے زیادہ دنیا کے بہتر سے بہتر سلوک کا
 مستحق تھا، مجرم قرار دے کر سولی پر چڑھا دیا۔

اس کے بعد عدالت کی بے انصافی کا بس وہ واقعہ بیان کرنا چاہتا ہوں جس کا
 نوکر سقراط کے واقعہ قتل کے بعد اتار یا زوال کا نام نہ سمجھا جائے گا۔ یہ واقعہ کیلوری پڑا
 ہوا جسے کوئی اٹھارہ سو سال سے زیادہ کا زمانہ گزرا۔ وہ شخص جس نے ان لوگوں کے حفظ
 پر جنہوں نے اس کی زندگی دیکھی اور اس کی باتیں سنی تھیں، اخلاقی عظمت و شوکت کا ایک
 ایسا اثر چھوڑا ہے کہ اس وقت سے اٹھارہ صدیاں برابر اس کو خدا کا اوتار مانتی آئی
 ہیں۔ ایک ایسے شخص کو اس بیدردی کے ساتھ قتل کر ڈالا گیا اور وہ بھی کس حیثیت ہے
 مفتری اور کافر کی حیثیت سے۔ لوگوں نے یہی نہیں کہ اسے اپنا محسن نہ سمجھا بلکہ بسا وہ
 تھا اُس کے بالکل برعکس سمجھا اور اس کے ساتھ ایک بدترین فاسق و فاجر کا سا برتاؤ
 کیا، جس بنا پر کہ آج خود وہ ایسے ہی سمجھے جاتے ہیں۔ جن جذبات سے کہ لوگ آج
 ان درد انگیز واقعات کو دیکھتے ہیں، بالخصوص ان میں سے ثانی الذکر واقعہ کو، ان کی بنا
 پر ان غریبوں پر حکم لگانے میں بڑی نا انصافی ہوتی ہے جنہوں نے اس واقعہ میں حصہ
 لیا تھا۔ یہ لوگ کسی حیثیت سے برے آدمی نہ تھے، کچھ اس سے بھی زیادہ بُرے نہ تھے
 جیسے کہ عام طور پر لوگ ہوتے ہیں بلکہ وہ ان سے کہیں بہتر تھے۔ یہ ایسے لوگ تھے

جن میں مذہبی، اخلاقی اور وطنی جذبات جوان کے زمانہ میں اور ان کی قوم میں تھے، بدرجہ اتم موجود تھے۔ یہ اس قسم کے لوگ تھے جنہیں ہر زمانہ میں حتیٰ کہ آجکل بھی پاکبازانہ اور باعزت زندگی گزارنے کے تمام مواقع حاصل ہیں۔ وہ سب سے بڑا پجاری جس نے ان الفاظ کو سن کر اپنے کپڑے پھاڑ ڈالے جو کہ اس کے ملک کے خیالات کے مطابق انتہائی جرم میں داخل تھے، وہ غالباً اپنے اظہار غیظ و غضب میں اسی قدر سچا تھا جس قدر کہ آج عام طور پر باعزت اور نیک لوگ اپنے مذہبی اور اخلاقی جذبات میں ہوتے ہیں اور اکثر وہ لوگ جو آج کل اس فعل پر متنفذ ہیں اگر وہ اس زمانے میں ہوتے اور ایک یہودی کے گھر جنم لیتے تو وہ بھی بالکل وہی کرتے جو اس نے کیا تھا۔ وہ کٹر عیسائی جو یہ سمجھتے ہیں کہ جن لوگوں نے ان شہداء اذہلین کو سنگسار کیا تھا وہ ہم سے کہیں زیادہ بڑے لوگ تھے، انہیں یہ یاد رکھنا چاہیے کہ انہی ظلم کرنے والوں میں سے ایک شخص پولوس مقدس بھی تھا۔

ان کے علاوہ ایک اور مثال لیجئے۔ اگر غلطی کے سنگین ہونے کی دلیل غلطی کرنے والے کی عقل و فہم پر منحصر ہے تو یہ مثال ان سب سے زیادہ موزوں ہے۔ اگر کسی صاحب قوت کو اپنے معاصرین میں خود کو سب سے بہتر اور سب سے زیادہ روشن خیال سمجھنے کا حق ہو سکتا تھا تو وہ ٹھنڈا مارکس اور پلیس تھا۔ باوجود اس وقت کی تمام متمردانہ پولوس مقدس جن کا پہلے ساؤل نام تھا سچی ہونے سے پیشتر عیسائیوں کے بہت بڑے دشمن تھے ایک بار وہ کہیں جا رہے تھے کہ غیب سے یہ آواز آئی 'تائے ساؤل' تو مجھے کیوں سنا تا ہے؟ اس کے بعد ساؤل نے عیسائیوں کو سنا تا چھوڑ دیا اور یسائی مذہب کا زبردست حامی ہو گیا۔

ٹھنڈا مارکس اور پلیس سلطنت روم کا بادشاہ گزرا ہے جو ۱۱۱ء میں شہر روم میں پیدا ہوا۔ اس

دنیا کا مطلق الغان حکمران ہونے کے اس نے ساری عمر صرف انصاف و عدل کے ساتھ زندگی بسر کی؛ بلکہ ایک رنج و خوشی سے بے نیاز رہنے والے شخص سے جس بات کی کم سے کم توقع ہو سکتی تھی وہ یہ کہ وہ اپنے سینہ کے اندر ایک نرم دل بھی رکھتا تھا۔ تھوڑی بہت جو خامیاں اس کی طرف منسوب کی جاتی ہیں وہ سب اس کی نرمی اور رعایت سے تعلق رکھتی ہیں، حالانکہ اس کی تحریریں جو قدما کے دماغ کی اعلیٰ ترین اخلاقی تخلیق کہی جاسکتی ہیں، وہ حضرت مسیح کی امتیازی تعلیمات سے بشکل مختلف ہیں۔ یہ شخص جو بجز ظاہری رسوم و عبادات کے ہر حیثیت سے تقریباً ان تمام بڑے بڑے عیسائی حکمرانوں سے بہتر عیسائی تمدن جہنوں نے اس کے بعد حکومت کی اس نے عیسائی مذہب پر ظلم و ستم کئے، اور باوجود اس کے کہ اس وقت کے تمام

(بقیہ حاشیہ صفحہ گزشتہ) کی تعلیم بہت تھوڑی ہوئی تھی اور وہ بھی زیادہ تر آیاتوں کی گرائی میں۔ پھر بھی وہ لہا کرنا تھا کہ میں اپنے خداؤں کا معجز ہوں کہ انھوں نے مجھے اچھے باپ دادا، اچھے بہن، اچھے استاد، اچھے دوست احباب اور ہر چیز اچھی عطا کی، گیارہ سال کی عمر میں اس کی ڈیوگنیشن نامی ایک شخص سے ملاقات ہوئی جو ایک بہت بڑا مصور تھا اور فلاسفہ کے اس طبقہ سے تعلق رکھتا تھا جن کا خیال ہے کہ دنیا کی ہر شے کی حقیقت مادی ہے۔ مگر اس کے خیالات سے اس قدر متاثر ہوا کہ اس نے اسی طبقہ کا لباس بھی اختیار کر لیا۔ وہ اس فرقہ کی وضع قطع کا اس سختی سے پابند ہو گیا کہ اس کی رجب سے اس کی صحت بھی خراب ہو گئی۔ اس نے اپنے فرقہ کے استاد سے محنت و جفاکشی و عاجزی و انکسار تحمل و برداشت، عز و استقلال پاس و کھانا کے اوصاف حاصل کئے۔

چالیس سال کی عمر میں وہ سلطنت روم کے تخت پر بیٹھا، اس کا زمانہ نہایت مضبوط

کمالات انسانی کی سب سے انتہائی منزل پر تھا اور ایک ایسا روشن اور آزاد
دماغ اور ایک ایسی سیرت رکھتا تھا جس کی وجہ سے اس نے خود اپنی تحریروں
میں کئی خیالات و عقائد کو سمولیا تھا، پھر بھی وہ اپنے ان فرائض ملکی میں جن سے
کہ اسے آنا گہرا تعلق تھا، یہ نہ سمجھ سکا کہ عیسائی مذہب دنیا کے لئے نعت ثابت ہونے
کی بجائے رحمت کا باعث ہوگا۔ اس وقت وہ یہ سمجھتا تھا کہ موجودہ سوسائٹی نہایت
ہی خراب حالت میں ہے، مگر وہ جیسی کچھ بھی سمجھتا تھا، اس کا خیال تھا کہ جو مذہبی عقائد اس
وقت ہیں انہی پر عقیدہ و ایمان رکھنے کی وجہ سے یہ آپس میں متحدہ و منسلک ہے
اور اسی نہج سے اس نے حالت کو بد سے بدتر ہو جانے سے روکا یہ حیثیت ایک حکمران
کے اس نے اپنا حق سمجھا کہ جماعت کے شیرازہ کو بکھرنے نہ دے اور اسے یہ نہ معلوم

(بقیہ صفحہ گزشتہ) و پریشانی کا زمانہ تھا، لیکن باوجود اس کے اس نے نہایت کامیابی کے
ساتھ سلطنت کو قائم رکھا وہ اپنے آپ کو لوگوں کا خادم سمجھتا تھا، اور اس لحاظ سے باہمی
تنازعات کی کمی، مصارف سلطنت میں تحقیقت عام اطلاق و تہذیب کی اصلاح اور تماشے
و تفریحات میں اعتدال پیدا کرنے کی طرف خاص توجہ رکھتا تھا اس کی قانونی اور عدالتی اصلاحات
خاص عوام پر قابل توجہ ہیں، اس کی ذات سے علموں، اداروں، عورتوں اور بچوں کو خاص طور
پر نفع حاصل ہوا۔

اور ملیں اپنی ساری عمر مذہب عیسوی کا مخالف رہا۔ اس کے عہد میں عیسائیوں پر بہت
مظالم ہوئے جن کی ذمہ داری بعض موزین اسی کے سر رکھتے ہیں۔ اس کے زمانے میں یونانی فلسفہ
کا بہت زور تھا، اور عیسائی مذہب اس کے بالکل خلاف پڑتا تھا، اور ملیں ایک محب وطن
اور معقول آدمی تھا، ابتدا ہی سے اس نے یہ کوشش کی کہ روی مذہب اور سلطنت کے مفاد

ہوسکا کہ اگر اس وقت کے موجودہ رشتے ٹوٹ گئے تو پھر اور رشتے کیونکر قائم کئے جاسکتے ہیں جو جماعت کو اسی طرح باہم مربوط و منسلک کر سکیں۔ اس نے مذہب کا نہایت مقصد یہ تھا کہ وہ ان رشتوں کو توڑ دے، لہذا جب تک اس نے یہ نہ سمجھا کہ اس مذہب کو قبول کرنا اس کا فرض ہے، اس وقت تک اس نے اس کو روکنا ہی اپنا فرض جانا۔ چونکہ عیسائی دینیات اسے نہ سچی معلوم ہوتی تھیں نہ الہی الاصل، اور چونکہ ایک مصلوب خدا کے عجیب و غریب قصہ پر اسے یقین نہیں آتا تھا اور ایک ایسی نظام دینیات جو تمام تر ایسی بنیاد پر قائم ہو جو اس کے نزدیک اس درجہ ناقابل یقین تھیں کہ وہ اسے کسی طرح ایک حیات بخش شے نظر نہ آسکتی تھی جوئی الحقیقت باوجود تمام خامیوں کے وہ ثابت ہوئی۔ چنانچہ اس بہتر سے بہتر فلسفی اور بڑے سے بڑے حکمران نے بہ کمال احساس فرض شناسی مذہب عیسوی پر ظلم و تشدد کرنے کی اجازت دے دی۔ میرے نزدیک یہ واقعہ تاریخ کے بڑے سے بڑے درد انگیز واقعات میں سے ہے۔ یہ خیال کر کے تکلیف ہوتی ہے کہ اگر عیسائی مذہب قسطنطنیہ کی بجائے مارکس اور طیس کے زمانہ میں حکومت کا مذہب تسلیم کر لیا گیا ہوتا تو آج یہ کتنا مختلف ہوتا۔ لیکن ساتھ (بقیہ حاشیہ صفحہ گزشتہ) میں تصادم نہ ہونے پائے۔ وہ آٹھ ہی سال کی عمر میں پادری ہو گیا اور تھوڑے عرصہ میں تمام ضروری رسوم و عبادات سیکھ لئے۔ بالآخر اس نے محسوس کیا کہ یہ دو چیزیں یکجا جمع نہیں ہو سکتی ہیں اور اسے اس نے عیسائیوں پر سختی اور تشدد کرنا شروع کیا۔

۱۷۹۹ء تا ۱۸۲۱ء روس کا ایک بہت بڑا حکمران گزرا ہے۔ اس نے

ہی اس امر سے انکار کرنا انصاف اور حق دونوں کے خلاف ہو گا کہ جو دلائل عیسائیت کی مخالف تعلیمات کو مورد سزا قرار دینے کے لئے استعمال نہ کی جاسکتی ہو، جس طرح عیسائیوں کا عقیدہ ہے کہ خدا کے وجود سے انکار کرنا بڑا ہے اور اس سے جماعت کا تمام شیرازہ بکھر جائے گا، اسی طرح مارکس اور ملیں کا بھی عیسائیت کے متعلق یہی عقیدہ تھا، یعنی اس شخص کا جو اپنے زمانہ میں اس مذہب کے قبیل کرنے کا سب سے زیادہ اہل سمجھا جاسکتا تھا، تاہم وقتیکہ وہ شخص جو اشاعتِ اکراہ پر مزادینے کا قائل ہے، اپنے دل کو یہ اطمینان نہ دے لے کہ وہ مارکس اور ملیں سے زیادہ دانا اور عقلمند ہے یعنی اپنے زمانہ کی فہم و ذکاوت میں اس سے بلند پایہ نہ کہتا ہے، ادماغی حیثیت سے اس سے بلند سطح پر ہے، تلاشِ حق میں اس سے زیادہ سرگرم ہے، حق کے پالینے پر وہ اس پر عمل کرنے میں اس سے زیادہ اہمک کہتا ہے اس وقت تک اسے اپنے زمانہ کے خطائے پاک ہونے کے خیال سے ہتر کرنا چاہیے کہ یہ وہ خیال ہے جو انتہائیں اعظم نے رکھ کر ایسے افسوسناک نتائج پیدا کئے۔

اس بات کو ناممکن سمجھ کر کہ تہی خیالات کو روکنے کے لئے سزا کے استعمال

(بقیہ حاشیہ صفحہ گزشتہ) پولینڈ کی ایک عورت سے شادی کر لی تھی، اس لئے اس نے پولینڈ کو روس سے علیحدہ ہونے کی کوشش کو کامیاب نہ ہونے دیا، جس سے اسے ہمیشہ مشکلات کا سامنا کرنا پڑا۔ لہذا کس انتہائیں دستِ ملق ہم اپنے زمانہ کے سب سے مشہور وی مقررین میں تھا۔ وہ اپنے اس فن میں سرور کا مقلد تھا، علاوہ اسکے وہ کئی ایک سرکاری عہدوں پر بھی کام کو چکا تھا۔ اور مشق م میں جب روم دشمنوں کے ہاتھوں میں آیا تو اسے جان سے مار ڈالا گیا۔

کی تائید کسی ایسی دلیل سے بھی کی جاسکتی ہے جس سے دوسری طرف مارکس انتونیس کے طرز عمل کو بھی حق بجانب نہ ٹھہرایا جاسکے، ایسی صورت میں جو لوگ مذہبی آزادی کے مخالف ہیں وہ کبھی کبھی جب بہت مجبور کئے جاتے ہیں تو اس بات کو تسلیم کر لیتے ہیں اور ڈاکٹر جانسن کے ہمنوا ہو کر کہتے ہیں کہ جن لوگوں نے عیسائی مذہب پر اس قدر ظلم و ستم روا رکھا وہ بالکل حق بجانب تھے۔ تشدد ایک ایسی آزمائش ہے جس سے حق کو گزرنا لازمی ہے اور یہ نہایت کامیابی کے ساتھ گزر بھی جاتا ہے، قانونی سزائیں اخیر میں چل کر حق کے مقابل میں بالکل بیکار ہو جاتی ہیں۔ اگرچہ بعض وقت یہی فتنہ زان غلطیوں کے خلاف بہت موثر بھی ثابت ہوئی ہیں۔ یہ ایک ایسا استدلال ہے جو مذہبی عدم رواداری کے لئے اکثر استعمال کیا جاتا ہے اور

لے بیوی جانسن ایک کتب فروش کالوا کا متجاوِ فتنہ میں انگلستان کے ایک چھوٹے سے شہر پھیلڈ میں پیدا ہوا اس کی ابتدائی تعلیم بہت بے مضابطہ اور معمولی ہوئی۔ اس نے جو کچھ حاصل کیا، اپنی محنت اور کوشش سے حاصل کیا۔ ایک دو متمذ شخص کی امداد سے اسکورٹو میں داخل ہوا، وہاں دو سال بھی شکل سے گزرے ہوں گے کہ یہ سلسلہ منقطع ہو گیا، جانسن اپنی زندگی کے ابتدائی آیام میں کچھ پاگل سا رہا کرتا تھا، اس کی زندگی نہایت حسرت اور تنگدستی میں بسر ہوتی تھی اس نے اپنی آمدنی کے لئے علمی زندگی اختیار کی، اور اس غرض سے لندن میں قیام کرنے لگا۔ وہ مختلف رسائل میں مضامین لکھتا، رسالے اور کتابیں تصنیف کرتا۔ پھر بھی اس کے اخراجات کے لئے یہ آمدنی کافی نہ ہوتی تھی۔ اسی حالت میں اس نے ایک محبوبہ سے شادی کر لی جس نے اس کی حالت کو بد سے بدتر بنا دیا۔ جانسن اسی فقر و فاقہ کی حالت میں ۲۰ سال تک اپنی زندگی بسر کرتا رہا۔ ۱۷۷۸ء میں یجبارگی اس کی حالت بدلی۔ شروع ہی سے وہ اس زمانہ کے شاہی خاندان کا مخالفت تھا،

جو اس قدر کافی اہم ہے کہ اس پر بغیر نظر کئے نہیں رہا جاسکتا۔

ایک اس قسم کے نظریے کے متعلق جس کا یہ مفہوم ہو کہ حق پر تشدد کرنے میں کوئی حرج نہیں ہے اس لئے کہ تشدد اسے کوئی نقصان نہیں پہنچا سکتا، یہ الزام تو نہیں لگایا جاسکتا کہ یہ جدید حقائق کے قبول کرنے میں مانع ہے۔ لیکن ہم اس کے اطلاق کو ان اشخاص پر کسی طرح گوارا نہیں کر سکتے جن کے کہ ان حقائق کے لئے بنی نوع رہیں منت ہوں۔ دنیا کے سامنے کوئی ایسی چیز تحقیق کر کے پیش کرنا جس کا اس سے بہت گہرا تعلق ہو اور جس سے وہ پہلے ناواقف رہی ہو، یا کسی دیوی یا روحانی اہم مسئلہ میں اس کی غلطی کو ثابت کر کے بتانا، یہ ایسی ہی اہم خدمات ہیں جیسی کوئی شخص اور اپنے بھائیوں کی انجام دے سکتا ہے، اور بعض حالات میں مثلاً

(بقیہ حاشیہ صفحہ گزشتہ) لیکن اندوڑن مالیات کا افسر اعلیٰ اس کا سیاسی بھخیال تھا جس کی کوششوں کی بدولت اس کے لئے حکومت کی طرف سے تیس سو سالانہ کا ایک وظیفہ مقرر ہو گیا۔ اس کے بعد سے جانشن کسی قدر سکون اور اطمینان کی زندگی گزارنے لگا لیکن آئے پس کر یہی زندگی کاہلی اور سستی کی زندگی ہو گئی وہ دن کے دو دو بجے تک پڑا سوتا رہتا اور صبح کے چار بجے تک بیٹھا یا تیں کرتا رہتا تھا، لیکن زمانہ نے اس کو اس حالت میں رہنے کا زیادہ موقع نہ دیا۔ اور اب وہ تھوڑا بہت کام کر لیا کرتا تھا۔ یہ وہ زمانہ تھا جبکہ جانشن کو اپنی ساری زندگی کی محنتوں کا پھل کھانا تھا، اکسفورڈ یونیورسٹی نے اسے ڈاکٹری کی اعزازی ڈگری دی، رایل ایکاڈمی نے اسے اپنے ہاں پروفیسری کے لئے مدعو کیا۔ اور ملک معظم نے اسے شرف بایانی بخشا۔ جانشن قلم کا بادشاہ تو تھا ہی، لیکن وہ زبان کا بھی مالک تھا سکون و اطمینان کی اس زندگی نے اسے دوست احباب اور مقربین اور مصاحبین کی صحبت کا ایسا عادی بنا دیا تھا

شروع زمانہ کے عیسائیوں اور مصلحین کے معاملہ میں تو وہ لوگ جو ڈاکٹر جانسن کے ہنجیال
 ہیں اسے ایک بیش بہا نعمت سمجھتے ہیں جو انسان کو قدرت کی طرف سے عطا ہو سکتی
 ہے ایسے عظیم الشان مفید کام کرنے والوں کو اجر یہ ملے کہ وہ شہید ہوں، ان کا صلہ
 یہ ہو کہ ان کے ساتھ بڑے سے بڑے مجرم کا سا سلوک کیا جائے۔ یہ اس نظریے کی
 بنا پر کوئی افسوسناک غلطی یا بد نصیبی کی بات نہیں ہے جو انسان کے لئے رنج و اہم
 کا باعث ہو بلکہ یہ ایک عام بات ہے۔ کسی نئی حق بات کے کہنے والے کے ساتھ
 اس نظریے کی رو سے وہ برتاؤ ہونا چاہیے جو لوگ رینون کی قانون سازی میں ہوتا
 تھا کہ ہرنے قانون کے مجوز کو اپنی گردن میں ایک رستی باندھ کر کھڑا رہنا پڑتا تھا
 کہ جہاں جمعیتہ خلق نے اس کے دلائل سننے کے بعد اس کی تجویز کو منظور نہ کیا
 (بقیہ حاشیہ منقولہ گزشتہ) کہ وہ گفتگوں بیٹھا مختلف موضوع پر باتیں کیا کرتا تھا قدرت نے
 چونکہ اسے ایک اعلیٰ دماغ اور عمیق نظر عطا کی تھی اس لئے اسکے یہ جواہر ریزے بھی اس کی تحریری
 نگار یوں سے کچھ کم انمول نہ ہوتے تھے۔ رفتہ رفتہ یہ بے قاعدہ صحبت ایک باضابطہ مجلس
 کی صورت اختیار کر گئی، انہی مصاحبین میں ایک شخص باسول نامی بھی تھا جو اڈنبرا کا رہنے
 والا تھا لیکن اکثر جانسن کی صحبت سے فیض حاصل کرنے کے لئے یہاں چلا آیا تھا وہ جب
 گفتگو کرتا تو عمدہ ایسے سوالات کرتا جس سے جانسن اپنے قیمتی خیالات ظاہر کرنے پر مجبور
 ہوتا، باسول ان جواہر ریزوں کو اپنی اس چھوٹی کاپی میں درج کر لیتا جو وہ ہمیشہ اپنے
 ساتھ رکھتا تھا۔ یہی وہ تعلیقات تھے جنہیں پھیلا کر اس نے جانسن کی شہرہ آفاق سوانح
 عمری لکھی۔

اپنی زندگی کے آخری حصہ میں جانسن کو ایک نہایت ناخوشگوار واقعہ پیش آیا۔

وہیں فوراً اسے کس دیا جاتا تھا۔ جو لوگ دنیا کے محنوں کے ساتھ اس قسم کے برتاؤ کو اچھا سمجھتے ہیں، ان سے یہ توقع ہرگز نہیں ہو سکتی کہ وہ ان فوائد کی کچھ بہت زیادہ قدر کریں گے اور میرا خیال ہے کہ اس مسئلہ کے متعلق یہ نقطہ نظر بس ایسے لوگوں کا ہے جو یہ سمجھتے ہیں کہ جدید حقائق کی ضرورت ممکن ہے کہ کسی زمانہ میں ہی ہو لیکن اب ان کی کوئی ضرورت نہیں ہے۔

لیکن درحقیقت یہ دعویٰ کہ حق ہمیشہ ظلم و تشدد پر غالب آتا ہے، ان خوشنما جھوٹی باتوں میں سے ہے جو لوگ یکے بعد دیگرے ہمیشہ سے کہتے آئے ہیں یہاں تک کہ وہ روزمرہ کی بول چال بن جاتے ہیں لیکن جن کی تجربات انسانی کبھی تائید نہیں کرتے تا تاریخ کے صفحات ایسی مثالوں سے پُر ہیں کہ جہاں حق کو ظلم و تشدد سے دبا (بقیہ ماضیہ صفحہ گزشتہ) اس نے اسکاٹ لینڈ کے بعض ایسے لوگوں کے حالات لکھے جو اس وقت

تک غیر تمدن حالت میں رہتے تھے۔ جانسن کے یہ خیالات لوگوں کو پسند نہ آئے اور اس پر بڑی سے دے ہوئی بعض پُر جوش لوگوں نے اس کو مارنے پھینک دیا۔ بعض نے طعن و تشنیع پر اکتفا کیا۔ لیکن ایک ان سے بھی زیادہ خلاف توقع بات پیش آئی اور وہ یہ کہ ان ہی دنوں انگلستان اور اہل امریکہ میں محصول کے معاملے پر جنگ چھڑی ہوئی تھی، وزیر اعلیٰ انگلستان نے جانسن کو ایک بحر بخار اہل قلم دیکھ کر اپنے موافقت میں کام کرنے کے لئے سالا، بد قسمتی یہ کہ جانسن بھی ان کے پھندے میں آگیا اور اس نے ”محصول لگانا کوئی ظلم نہیں ہے کے عنوان سے ایک کتاب لکھ ڈالی جس پر مختلف حلقوں سے سخت ناپسندیدگی اور نفرت کا اظہار کیا گیا۔ پھر یہ ہے کہ جانسن سب کچھ رہا ہو لیکن وہ مدبر ہرگز نہ تھا، یہ ایسی غلطی تھی جس کی تلافی شکل ہی سے ہو سکتی تھی۔ پھر بھی اس کی خوبیاں اس کے عیوب سے کہیں زیادہ تھیں اور وہ باوجود عمر

دیا گیا ہے۔ گویہ ہمیشہ کے لئے دبانہ دیا جائے، تاہم صدیوں پیچھے اسے ضرور پھینک دیا جاسکتا ہے، ایک مذہبی خیالات ہی کو لیجئے۔ اصلاح کی تحریک لو تھر سے قبل تقریباً بیسویں بار اٹھی اور دبا دی گئی۔ آرٹھڈاکس بریشیا کو روکا گیا، فرادوئین کو روکا گیا۔ سیوڈیز ولا کو روکا گیا الہی جیویس کو روکا گیا۔ واڈوا کو روکا گیا۔ لالمرڈ لوگوں کو دبا یا گیا۔ ہسائٹ لوگوں کو دبا یا گیا۔ لو تھر کے زمانے کے بعد بھی جہاں کہیں تشدد کا سختی کے ساتھ استعمال کیا گیا وہاں وہ کامیاب رہا۔ اسپین، اٹلی، فلینڈرس، آسٹریا ان میں سے ہر جگہ پر دستائی مذہب پنج و بن سے اکھاڑ کر پھینک دیا گیا اور بہت ممکن تھا کہ انگلستان میں بھی اس کا یہی حشر ہوتا اگر ملکہ میری زندہ رہتی یا ملکہ الزبتھ مر جاتی ظلم و تشدد ہمیشہ کامیاب رہا ہے، بجز ان صورتوں کے۔

(بقیہ حاشیہ صفحہ گزشتہ) دنگدستی اور فقر و فاقہ کی زندگی گزارنے کے آج شہرت و ناموری کی دولت سے مالا مال ہے، اور جب تک علم و فن کا وجود باقی ہے اس کا نام اسی طرح روشن رہے گا۔

۱۵۔ اصلاح کی تحریک سے مراد وہ تحریک ہے جو پندرہویں صدی عیسوی میں رومی کا تو لکی کلیہ کے خلاف اٹھائی گئی تھی رومی کا تو لکی کلیسا اس زمانہ میں مذہبی غریبوں اور بے اعتدالیوں کا مرکز بنا ہوا تھا کہ یکایک ایک خدا کا بندہ تو متزن نامی ۱۲۸۷ء میں پیدا ہوا۔ اور اس نے ان تمام بُرائیوں اور بے اعتدالیوں کو بے نقاب کر دیا اور چاہا کہ اس خدا کے گھر کی اصلاح کر لیکن یہ کب ہونے کی! مجبوراً اس نے اپنی ایک الگ جماعت بنائی، اور رفتہ رفتہ اس میں اضافہ ہوتا گیا۔ یہ جماعت چونکہ اپنے کو رومی کلیسا میں شامل نہیں کرنا چاہتی تھی، اس لئے اس جماعت کو لوگ "پراستائی"، یعنی اجتماعین کہتے تھے، اور ان کے مسلک کو پراستائی مذہب کے نام سے منسوب کرنے لگے۔ یہ مذہب اسپین، اٹلی، فرانس، انگلستان اور یورپ کے تمام دیگر ممالک

جہاں مخالفین کی جماعت اس قدر مضبوط رہی ہو کہ ان پر تشدد کا زور نہ چل سکا۔ کوئی سمجھدار شخص اس میں شبہ نہیں کر سکتا کہ مذہب عیسوی سلطنت رومہ میں کبھی کامٹ چکا ہوتا، لیکن یہ پھیلا اور ساری سلطنت پر چھا گیا، اس لئے کہ منظم گاہ گاہ ہوتے رہے۔ اور ہوتے بھی تو بہت کم عرصہ کے لئے اور ان کے درمیان آپس میں اس قدر طویل وقفے ہوتے تھے کہ ان میں انھیں تبلیغ و اشاعت کا کافی موقع مل جاتا تھا۔ یہ ایک لغو نازک خیالی ہے کہ حق پیدائش خود اپنے اندر کوئی ایسی فطری قوت رکھتا ہے جو باطل میں نہیں اور جس سے وہ دار درسن کے مقابل بھی غالب آتا ہے۔ لوگ حق کے لئے کچھ اس سے زیادہ بچپن نہیں رہتے جتنا باطل کے لئے، اور قانونی یا معاشرتی سزاؤں کا تھوڑا سا استعمال بھی، حق ہو یا باطل، ان میں سے ہر ایک کی اشاعت کو روکنے میں کامیاب ہو سکتا ہے، اصلی فائدہ جو حق میں مضمر ہے وہ درحقیقت اس میں ہے کہ جب کوئی رائے حق ہوتی ہے تو وہ اگرچہ ایک مرتبہ، دو مرتبہ یا اس سے بھی زیادہ دہرائی جائے، لیکن کچھ عرصہ

(بقیہ حاشیہ صفحہ گذشتہ) میں جا پھیلا اور ہر جگہ اس کو کاتولیکی مذہب کے دو چار ہونا پڑا۔ اصلاح کلیسا کی تحریک اس سے پیشتر بھی کئی بار مختلف مقامات سے اٹھائی جا چکی ہے اور ہر جگہ اس کو تشدد و سختی اور ظلم و ستم سے مقابلہ کرنا پڑا ہے، آئندہ سطروں میں جو نام آئے ہیں وہ انھی مصلحین اور فرقوں کے ہیں جنہیں اپنے خیالات کے اظہار سے روکا گیا

گزر جانے کے بعد اکثر ایسے اشخاص مل جاتے ہیں جو اسے پھر تلاش کریتے ہیں یہاں تک بعض وقت اس کا ظہور ایسے زمانوں میں بھی ہوتا ہے جبکہ موافق حالات کی وجہ سے یہ تشدد سے بچ رہتا ہے، اور پھر ترقی کر جاتا ہے کہ بعد کو اس کے دبانے کی تمام کوششیں ناکام رہتی ہیں۔

اس کے جواب میں یہ کہا جائے گا کہ اب ہم جدید آراء کے محرکیں کو پچانسیاں نہیں دیتے ہیں۔ ہم اپنے ان آباؤ اجداد کی طرح نہیں ہیں جو انبیاء کو قتل کر ڈالتے تھے بلکہ ہم تو ان کے مرنے کے بعد ان کی قبروں پر قبے اور مزارات بناتے ہیں۔ یہ صحیح ہے کہ اب ہم مخالفین و منکرین کو جان سے نہیں مار ڈالتے اور جتنی سختیاں کہ موجودہ زمانہ کے جذبات بری سے بری ریلوں کے خلاف گوارا کر سکتے ہیں۔ وہ اس قدر زیادہ نہیں ہوتیں کہ ان ریلوں (خیالات) کو نیست و نابود کر دیں لیکن ہم کو خوش نہونا چاہئے کہ ہمارا دامن قانونی سختیوں تک کے داغ سے بھی بالکل پاک ہے۔ خیالات کے لئے یا کم سے کم ان کے اظہار کے لئے قانون میں سزائیں اب بھی موجود ہیں اور ان کا استعمال اس زمانہ میں بھی کچھ اس قدر شاذ و نادر نہیں ہے کہ یہ پورے طور پر یقین ہو سکے کہ وہ ایک نہ ایک دن پورے زور و شور کے ساتھ پھر شروع نہ ہو جائے گا۔

۱۸۵۷ء میں عنوبہ کارنوال کی عدالت گرام میں ایک بد نصیب شخص کو جس کے متعلق بیان کیا جاتا ہے کہ وہ کوئی غیر معمولی عادات و اطوار کا آدمی بھی نہ تھا اس بنا پر اکیس مہینہ قید کی سزا دی گئی تھی کہ اس نے عیسائی مذہب کے متعلق کچھ ناگوار الفاظ کہے تھے اور ان الفاظ کو ایک دروازہ پر لکھ دیا تھا۔ اسی زمانہ میں ایک ہی مہینے کے اندر راولڈ بیٹے میں دو اشخاص کو دو مختلف موقعوں پر جو رسی کارکن بنانے سے انکار کر دیا گیا اور ان میں سے ایک کی بیچ اور اس کے ایک مشیر نے سخت توہین بھی کی اس کی وجہ صرف یہ تھی کہ انھوں نے نہایت دیانتداری کے ساتھ یہ اعلان کر دیا تھا کہ ان کا کوئی مذہبی عقیدہ نہیں ہے، ان کے علاوہ ایک اور شخص کے ساتھ جو کہیں باہر کارہنہ والا تھا۔ انہی وجوہ کی بنا پر ایک چور کے مقابلہ میں انصاف کرنے سے انکار کر دیا گیا۔ داورسی سے یہ انکار اس اصول قانون کی بنا پر تھا کہ کسی عدالت میں ایک ایسے شخص کو جو خدا پر (خواہ وہ کوئی خدا کیوں نہ ہو) اور عقبی پر ایمان

۱۔ یہ شخص طامس پولی نامی ہے جس کو ناڈمن کی عدالت سے ۳۱ جولائی ۱۸۵۷ء کو سزا ہوئی تھی لیکن بعد کو پھر دسمبر کے مہینہ میں اسے ملک معظم کی طرف سے معافی مل گئی (مصنف) ۲۔ ان دونوں اشخاص میں سے ایک جارج جیکب ہوئیوک تھا جسے ۷ اگست ۱۸۵۷ء کو اور دوسرا ایڈورڈ ڈرو لو تھا جسے جولائی ۱۸۵۷ء میں یہ سزائیں ملی تھیں (مصنف)

۳۔ یہ شخص یرن ڈی گلائیٹ تھا جس کے ساتھ مارلبورہ کی یاد میں عدالت نے ۴ اگست ۱۸۵۷ء کو یہ سلوک کیا تھا۔ (مصنف)

نہ رکھتا ہو، شہادت دینے کی اجازت نہیں دی جاسکتی ہے، جس کے یہ
 معنی ہیں کہ ایسے اشخاص قانون اور عدالت کے تحفظ سے بالکل باہر ہیں
 اور جن کو نہ صرف یہی کہ جو چاہے انھیں لوٹ لے یا ان پر حملہ کر بیٹھے اور
 اس کی کوئی باز پرس نہ ہو اگر وہ خود یا انہی جیسی رائے رکھنے والے اشخاص
 موجود ہوں بلکہ ہر اس شخص کو بلا خوف باز پرس ٹوٹا جاسکتا ہے، اور اس پر
 حملہ ہو سکتا ہے۔ اگر واقعہ کے ثبوت کا دار و مدار ان کی شہادتوں پر ہو۔
 جس خیال پر اس استدلال کی بنیاد ہے، وہ یہ ہے کہ ایک ایسے شخص کی
 قسم کا کوئی اعتبار نہیں جو عقوبتی پر ایمان نہیں رکھتا ہے۔ یہ ایک ایسا
 دعویٰ ہے جس سے ظاہر ہوتا ہے کہ اس کے مدعیوں کو تاریخ سے کوئی
 واقفیت نہیں (اس لئے کہ یہ تاریخی حیثیت سے ثابت ہے کہ ہر زمانہ میں
 کفار اور منکرین کی ایک بڑی تعداد ایسے اشخاص کی رہی ہے جن میں بہت
 زیادہ صدق و دیانت تھی، اور یہ دعویٰ کوئی ایسا شخص ہرگز نہ کرے گا
 جسے ذرا بھی یہ احساس ہو کہ دنیا کے تمام ان بڑے بڑے لوگوں میں سے
 جو اپنی ذاتی خوبیوں اور اپنے کمالات کی وجہ سے خاص شہرت رکھتے
 تھے، بہتر سے ایسے تھے جو کم سے کم اپنے خاص دوستوں کے علم میں
 ضرور بے دین رہے ہیں۔ علاوہ اس کے یہ اصول خود اپنے لئے ہلاکت
 کا باعث ہے، اور اپنی جڑ آپ سے کالے ڈالتا ہے اس گمان پر کہ ملحدین
 ہمیشہ جھوٹے ہوتے ہیں، یہ اصول تمام ایسے ملحدوں کی شہادت کو
 قبول کرتا ہے جو جھوٹ بولنے پر آمادہ ہوتے ہیں اور صرف ان کو مسترد

کر دیتا ہے جو ایک متنازعہ فیہ عقیدہ کے علانیہ اظہار پر لوگوں کے لعن و طعن کا ویسری سے مقابلہ کرنا پسند کرتے ہیں، بجائے اس کے کہ وہ جھوٹ بولیں۔ یہ قاعدہ جہاں تک اس کی غرض کا تعلق ہے بالکل لغو ہے محض بطور ایک نفرت کی علامت یا تشدد کی یادگار کے برتنا جاسکتا ہے۔ اور یہ تشدد بھی ایسا جس کے برداشت کرنے کی شرط یہ ہو کہ نہایت واضح طور پر ثابت ہو جائے کہ یہ تشدد جائز نہیں ہے یہ قاعدہ اور وہ اصول جو اس قاعدہ کے اندر کار فرما ہے، وہ نو منکرین سے زیادہ معتقدین کے لئے باعثِ ذلت ہیں۔ کیونکہ اگر وہ شخص جو آخرت کا قائل نہیں۔ لازماً جھوٹ بولتا ہے تو اس کا لازمی نتیجہ یہ نکلا کہ جو لوگ ایمان رکھتے ہیں وہ اگر جھوٹ بولنے سے بچتے ہیں تو محض دوزخ کے خوف سے ایسا کرتے ہیں۔ ہم یہ فرض کر کے اس اصول کے بنانے والوں اور ان کے حامیوں کو نقصان پہونچانا نہیں چاہتے کہ انھوں نے عیسوی محاسن کا جو تخیل اپنے ذہن میں قائم کیا ہے۔ وہ خود ان کی اپنی فکر کا نتیجہ ہے۔

حقیقت یہ ہے کہ یہ تشدد کی یادگار اور باقیات ہیں اور انھیں تشدد کرنے کی خواہش پر چنداں محمول نہ کرنا چاہئے جتنا کہ انھیں انگریزوں کی عام دماغی کمزوری کی ایک مثال سمجھنی چاہئے یہ اسی کمزوری کا نتیجہ ہے کہ وہ ایک بُرے اصول کے رواج دینے میں بیجا مسرت کا اظہار کرتے ہیں، حالانکہ وہ خود اس قدر بُرے نہیں ہوتے کہ اس اصول کو واقعہً عمل میں لانا چاہتے ہوں۔ لیکن بد قسمتی سے عام ذہنیت کا لحاظ کرتے ہوئے اس کی کوئی

ذمہ داری نہیں ہے کہ بدترین قانونی تشددات جو تقریباً ایک نسل سے موقوف ہیں، آئندہ بھی باقی نہ رہیں گے، اس زمانہ میں معمولات عام کی پُرسکون سطح میں گزشتہ بُرائیوں کے زندہ کرنے کی کوششوں سے اسی قدر خلل واقع ہوتا ہے جس قدر نئے فوائد کے رواج دینے سے۔ اس وقت جس احیائے مذہب پر فخر کیا جاتا ہے وہ تنگ نظر اور جاہل لوگوں میں ہمیشہ سے تعصب کے احساار کا مرادف رہا ہے اور جہاں لوگوں کے جذبات میں عدم رواداری کی ایک مضبوط اور مستقل تہ موجود ہو، جو اس ملک کے متوسط طبقہ میں ہمیشہ سے رہی ہے وہاں ایسے لوگوں کے ان اشخاص پر آمادۂ تشدد کرنے کے لئے بہت کم محرکات کی ضرورت ہے۔ جنہیں وہ ہمیشہ اپنے تشدد کے لئے بجا تختہ مشق سمجھتے رہے ہیں، کیونکہ یہی وہ حالت ہے یعنی وہ ان لوگوں کے متعلق

لے کافی مواد مل سکتا ہے ان جذبات میں جن کا اظہار ۱۸۵۷ء کے سپاہیوں کی بغاوت کے موقع پر ظلم و تشدد کرنے والوں کی جانب سے ہوا اور عام طور سے ان افعال میں جو ہماری قومی سیرۃ کے سبب بدناما سمجھے ہیں، کلیسائے مذہبی مجنوں اور دینی اشخاص کے خیالات ممکن ہے قابل لحاظ نہوں اور انجیلیکل جماعت (عیسائیوں کی وہ جماعت جو چاروں انجیلوں کے مصدق ہونے پر ایمان رکھتی ہے) کے افسران اعلیٰ نے ہندو اور مسلمانوں کی حکومت کیلئے اپنی طرف سے اس اصول کا اعلان کیا ہے کہ کسی ایسے مدرسہ کی امداد نہ کی جائے جس میں انجیل نہیں پڑھائی جاتی ہے اور کوئی سرکاری ملازمت بجز ایسے اشخاص کے دو مردوں کو ہرگز نہ دی جائے جو حقیقتاً یا بظاہر عیسائی نہ ہو، ایک نائب (باقی حاشیہ صفحہ آئندہ پر)

جوان کے عقائد کو تسلیم نہیں کرتے، ایسی رالیوں اور جذبات کا اظہار کرتے ہیں جس کی وجہ سے اس ملک میں ذہنی آنا دی کی کوئی گنجائش باقی نہیں ہے ایک عرصہ دراز سے ان قانونی منراؤں سے سب سے بڑا نقصان یہ ہو رہا ہے کہ ان سے جماعت میں بدنامی کے خیال کو اور تقویت پہونچتی ہے۔ یہی خیال ہے جو دراصل اس درجہ قوی اور مستحکم ہے کہ ایسی رالیوں کا اظہار جنہیں سوسائٹی برا سمجھتی ہے، انگلستان میں بہ نسبت دوسرے ممالک کے جہاں ان کے اظہار سے کسی عدالتی منرا کا اندیشہ ہو بہت کم پایا جاتا ہے، بجز ان لوگوں کے جن کو ان کے مالی حالات دوسروں کی رضا جوئی کا پابند نہیں رکھتے ہیں، باقی دوسرے لوگوں کے لئے راستے عامہ اس لحاظ سے قانون کا درجہ رکھتی ہے۔ ایسے لوگوں کا روزی کمانے کے وسائل سے روکا جانا ایسا ہی ہے

(لغیہ حاشیہ صفحہ گذشتہ) وزیر ریاست کے متعلق بیان کیا جاتا ہے کہ انھوں نے ۱۲ نومبر ۱۸۵۷ء کو اپنی ایک تقریر میں فرمایا کہ حکومت برطانیہ نے ان کے مذہب کے ساتھ (وہ مذہب جو۔ اگر وڈر برطانوی رعایا کا مذہب ہے) جو تمام تر توہمات پر مبنی ہے اور جسے وہ مذہب کہتے ہیں، جو رواداری برتی ہے اس سے انگریزی نام کے اقتدار کو نہایت صدمہ اور عسائی مذہب کی تبلیغ کو بہت نقصان پہونچا ہے..... رواداری بیشک اس ملک میں مذہبی آزادی کا سنگ بنیاد رہی ہے، لیکن رواداری کے اس اصول لفظ کو اس طرح خراب نہ کرنا چاہیے۔ جیسا کہ انھوں نے اس کا مفہوم سمجھا ہے، وہ یہ کہ سب کو پوری آزادی ہونی چاہئے عیسائیوں میں جو ایک ہی طریقہ پر عبادت کرتے ہیں (باقی حاشیہ صفحہ آئندہ)

جیسا انھیں قید کر دینا وہ لوگ جو روزی کی طرف سے بے فکر ہوتے ہیں اور جنھیں بااختیار اشخاص، جماعتوں یا عام جمہور کی نظر عنایت حاصل کرنے کی خواہش نہیں ہوتی، انھیں اپنی رائے کے علانیہ اظہار میں سوائے اس کے خوف کی اور کوئی وجہ نہیں ہوتی کہ انھیں بعض لوگ برا سمجھیں گے یا برا کہیں گے اور اسے گوارا کرنے کے لئے کسی خاص قوت دیہادری کی ضرورت نہیں ہے ایسے اشخاص کی طرف سے کسی اپیل کی گنجائش نہیں ہے، لیکن اگرچہ آجکل ہم ان لوگوں کے ساتھ جو ہم سے اختلاف رائے رکھتے ہیں، اس قدر برا سلوک نہیں کرتے جتنا ہم پہلے ان کے ساتھ کیا کرتے تھے، لیکن ان کے ساتھ جو طرز عمل ہمارا ہوتا ہے اُس سے ہم خود اپنا نقصان اسی قدر کرتے ہیں، سقراط کو پھانسی دیدی گئی لیکن فلسفہ سقراط آفتاب بنکر چمکا اپنے نور سے اس نے تمام

رقیعہ حاشیہ صفحہ گذشتہ) عبادت کرنے کی آزادی ہونی چاہئے۔ اس کا مطلب یہ ہے کہ ان عیسائیوں کے تمام فرقوں اور گروہوں کے ساتھ رواداری برقی جائے جو ایک ہی ذریعہ نجات کے قائل ہیں۔ میں محض اس امر کی طرف توجہ مبذول کرانا چاہتا ہوں کہ ایک شخص کا خیال جو آزاد خیال وزارت کے عہد میں حکومت کے ایک ایسے حلیل القدر عہدہ پر سرفراز کیا گیا ہے، یہ ہو کہ جو لوگ حضرت مسیحؑ کی الوہیت کے قائل نہوں وہ رواداری کے دائرہ سے خارج ہیں۔ اس پر دلائل اظہار خیال کے بعد کون شخص ہے جو کہہ سکتا ہے کہ مذہبی تشدد کا دور گزر چکا ہے اور اب وہ پھر کبھی واپس نہیں آئے گا۔ (مصنف)

ذہنی فضا کو منور کر دیا۔ عیسائیوں کو دردِ دل کے آگے ڈالا گیا، لیکن عیسائی کلیسا ایک شاندار اور وسیع درخت کی طرح ایسا بڑھا جس کے آگے تمام پُرانے اور کمزور پودے دب گئے اور اس کی چھاؤں تلے نشوونما نہ پاسکے۔ ہم اپنی محض جماعت کی عدم رواداری سے کسی کو جان سے مار نہیں ڈالتے اور نہ خیالات کو بخوبی سے اُکھاڑ دیتے ہیں۔ بلکہ اس سے ہم لوگوں کو اس بات پر مائل کرتے ہیں کہ وہ کمزور یا سے کام لیں یا ان خیالات کی اشاعت میں کوئی سعی و کوشش نہ کریں، ہمارے زمانہ میں ملحدانہ خیالات ہر نسل اور ہر دسویں سال میں نہ بہت زیادہ ترقی کرتے ہیں اور نہ تنزل کرتے ہیں۔ ان کے شعلے بھڑک کر دور دراز حصوں تک نہیں پہنچتے بلکہ وہ صاحبِ فکر اور اہل علم اشخاص کے عام معاملات کو سچی یا پُر فریب روشنی سے کبھی روشن نہیں کرتے۔ اور اس طرح ایک ایسی حالت پیدا ہو جاتی ہے جو بعض لوگوں کو بہت پسند ہوتی ہے اس لئے کہ جبرمانہ یا قید کی سزا کا ناخوشگوار طریقہ بغیر عمل میں لائے ہوئے تمام مروجہ خیالات بہ ظاہر جوں کے توں قائم رہتے ہیں اور ان مخالفین کو جو خاص مرض غور و فکر میں مبتلا ہیں، اپنی عقل سے کام لینے کی کوئی ممانعت نہیں ہوتی۔ ذہنی دنیا میں امن قائم رکھنے کی یہ ایک نہایت سہل تدبیر ہے اور اس سے تمام معاملات بدستور قائم رہتے ہیں، لیکن اس قسم کی ذہنی تسخیریں جو نقصان اٹھانا پڑتا ہے اس میں داغِ انسانی کی تمام جرات اخلاقی قربان ہو جاتی ہے۔ یہ ایک ایسی حالت ہوتی ہے جس میں اکثر تیز اور متلاشی دماغوں کو مناسب یہ بات معلوم ہوتی ہے کہ وہ اپنے اعتقادات کے عام اصولِ موجودہ کو اپنے سینہ کے

اندر رکھیں اور حتی الامکان خاص اپنے نتائج کو ان مقدمات سے مطابقت دینے کی کوشش کریں جنہیں وہ اپنے دلوں کے اندر ترک کر چکے ہیں نتیجہ یہ ہوتا ہے کہ اس سے کبھی آزاد و بے باکانہ سیرت اور صحیح و منطقی دماغ کے اشخاص پیدا نہیں ہوتے جو کبھی دنیا کے فکر کے لئے زیب و زینت ہوتے تھے۔ ان حالات میں جس قسم کے لوگ مل سکتے ہیں وہ یا تو محض عام معمولی باتوں سے قائل ہوتے ہیں یا زمانہ ساز حق پرست ہوتے ہیں جن کے دلائل تمام بڑے بڑے مسائل پر صرف سامعین کی غرض سے ہوتے ہیں، اور نہ ایسے کچھوں نے خود انہیں قائل کر دیا ہو جو لوگ ایسا کرنا نہیں چاہتے، وہ اپنے خیالات اور مشاغل کو صرف ان چیزوں تک محدود کر لیتے ہیں جن پر گفتگو اصول کے حدود کے اندر بغیر کئے ہوئے کی جاسکتی ہے، یعنی وہ چھوٹے عملی مسائل جو خود بخود ایک دن طے ہو جائیں گے، اگر لوگوں کے دماغوں میں قوت اور وسعت ہوگی اور جب تک یہ نہ ہوگا کبھی درست نہ ہوں گے لیکن وہ شے جس سے لوگوں کے دماغوں میں قوت اور وسعت پیدا ہوگی یعنی بڑے بڑے مسائل پر نہایت آزادی اور جرأت کے ساتھ غور و بحث کرنے کی عادت، اسے لوگ ترک کر بیٹھے ہیں۔

جن لوگوں کا یہ خیال ہے کہ مخالفین مذہب کی اظہار رائے یہ روک نہیں ہے، انہیں سب سے پہلے سوچنا چاہئے کہ اس کی وجہ سے لمحہ نہ خیالات پر آزادی کے ساتھ اور پورے طور پر کبھی کوئی مباحثہ نہیں ہو سکتا اور ان میں سے ایسے خیالات جو مباحثہ کے مقابلہ میں ٹھہر نہیں سکتے، ان کی اشاعت اگر رک بھی جائے، پھر بھی وہ سرے سے غائب نہیں ہوتے لیکن ایسی تحقیق و تفتیش کے

روک دینے سے جس کا انجام مسلمہ نتائج کی شکل میں نہ ہو، یہ صرف ملاحظہ ہی نہیں ہیں جن کے دماغ پر سب سے زیادہ ناگوار اثر پڑتا ہو بلکہ سب سے بڑا نقصان تو ان لوگوں کو پہونچتا ہے جو ملحد نہیں ہیں اور جن کی تمام دماغی نشوونما الحاد کے خوف سے رُک جاتی اور عقل و بکر رہ جاتی ہے۔ اس نقصان کا کون اندازہ کر سکتا ہے جو دنیا کو ہونہار لیکن بزدل اہل فکر کے انبوہ سے پہنچتا ہے جنہیں اتنی جرأت نہیں ہوتی کہ وہ ایسے خیالات پر دلیری و آزادی سے غور کر کے مضبوطی کے ساتھ ان پر قائم رہیں، صرف اس ڈر سے کہ کہیں انہیں بے دین اور بد اخلاق نہ سمجھا جائے۔ انہی میں کبھی کبھی کوئی ایسا صاحبِ دیانت اور ذی عقل بھی ہوتا ہے جو ایک ایسے ذہن کو قائل کرنے میں جسے وہ مطمئن نہیں کر سکتا، ایک عمر صرف کر دیتا ہے اور اپنے دل و دماغ کے محرکات کو عام مسلمہ عقاید سے مطابقت دینے کی کوشش میں اپنی ذہانت کے تمام ذرائع ختم کر ڈالتا ہے اور پھر بھی شاید آخر تک بھی اس میں کامیاب نہیں ہوتا۔ کوئی شخص بہت بڑا صاحبِ فکر اُس وقت تک نہیں ہو سکتا جب تک کہ وہ یہ نہ تسلیم کرے کہ حیثیت ایک صاحبِ فکر ہونے کے اس کا سب سے پہلا فرض یہ ہے کہ وہ اپنی عقل کی ان حدود تک اتباع کرے جہاں تک کہ وہ اسے لیجاتی ہے حق کو ایک ایسے شخص کی غلطیوں سے جو ضروری مطالعہ اور تیاری کے ساتھ خود غور و فکر کرتا ہے، زیادہ نفع پہونچتا ہے، بہ نسبت ان لوگوں کے صحیح خیالات کے جو ان پر صرف اس وجہ سے عقیدہ رکھتے ہیں کہ وہ ان پر غور و فکر کرنا گوارا نہیں کرتے۔ یہی نہیں کہ بڑے بڑے صاحبِ فکر بنانے کے لئے ہی آزادی فکر کی

ضرورت ہے بلکہ برعکس اس کے یہ عام انسانوں کے لئے بھی اسی قدر بلکہ اس سے زیادہ ضروری ہے تاکہ جہاں تک ان میں صلاحیت ہو وہ دماغی نشوونما حاصل کر سکیں۔ ذہنی غلامی کی عام فضا میں اکثر بڑے بڑے صاحب فکر افراد ہوتے ہیں اور ممکن ہے آئندہ بھی ہوں لیکن اس فضا میں نہ کبھی ایسا ہوا ہے اور نہ آئندہ ہو گا کہ عام طور سے صاحب دماغ و فکر لوگ پیدا ہوں۔ جہاں لوگ کسی حد تک اس دیرانہ سیرت کے ہوتے بھی ہیں وہاں اس کی وجہ یہ تھی کہ ملحدانہ خیالات کا خوف کچھ عرصہ کے لئے مفقود ہو گیا تھا۔ جہاں پر یہ دستور ہو کہ اصول پر کوئی بحث نہیں ہو سکتی جہاں ایسے بڑے بڑے مسائل پر مباحثے جن کا اثر عام نبی نوع انسان پر پڑتا ہو رد کیے جانے مناسب سمجھے جائیں۔ وہاں ہم ذہنی ترقی کی اس بلند سطح کے دیکھنے کی کبھی توقع نہیں کر سکتے جس نے تاریخ کے بعض زمانوں کو اس درجہ مشہور و معروف کیا ہے۔ جب کبھی ایسے مسائل پر مباحثے سے احتراز کیا گیا جن سے لوگوں میں ایک جوش و خروش پیدا ہوتا تو اس وقت لوگوں کے دماغوں میں نہ ایک ذرہ براہین و شہادت ہی پیدا ہوتی اور نہ کوئی ایسی ترغیب ہوتی جس نے معمولی سے معمولی دماغ کے آدمیوں کو بھی بڑے سے بڑا صاحب غور و فکر بنا دیا ہے۔ اسی امر کی ایک مثال ہمیں یورپ کی تاریخ میں تحریک اصلاح کے بعد کے زمانہ میں ملتی ہے دوسری مثال جو صرف براعظم یورپ کے اعلیٰ طبقہ ہی تک محدود ہے، اس فلسفیانہ تحریک میں ملتی ہے جو اٹھارہویں صدی کے آخر نصف میں شروع ہوئی۔ ایک تیسری مثال جو اس سے بھی کم عرصہ تک قائم رہی، جرمنی کے اس

ذہنی انقلاب میں ملتی ہے جو گوٹے اور قشے کے زمانہ میں پیدا ہوا۔ یہ تینوں دوران خیالات کے اعتبار سے باہم مختلف ہیں جن کی ان میں نشوونما ہوئی لیکن اس حیثیت سے یکساں ہیں کہ ان تینوں میں غلبہ و اقتدار کا جوا اُتار پھینکا گیا۔ ان میں سے ہر ایک زمانہ میں ذہنی غلامی کی لعنت کو دور کیا گیا اور اس کی بجائے کوئی دوسری ذہنی غلامی نہیں لی گئی ہے۔ ان ہر سہ زمانوں میں جو حرکت پیدا ہوئی اسی نے یورپ کو وہ کچھ بنایا جو آج وہ ہے۔ ہر ایک ترقی جو خواہ لوگوں کے دماغوں میں ہوئی ہے یا ان کے اداروں میں، وہ ان میں سے کسی نہ کسی زمانہ کی مرہونِ منت ہے۔ کچھ عرصہ سے حالات یہ بتا رہے ہیں کہ ان ہر سہ تحریکات کا اثر اب تقریباً ختم ہو چلا ہے اور اور جب تک کہ ہم اپنی ذہنی آزادی کو پھر نہ قائم کریں اس وقت تک ہمیں کسی نئی حرکت کی توقع نہ رکھنی چاہیے۔

آئیے اب استدلال کے دوسرے حصہ کو لیں اور اس خیال کو نظر انداز کر کے کہ مسلمہ راین غلط بھی ہو سکتی ہیں، ہم یہ فرض کر لیں کہ وہ بالکل صحیح ہوتی ہیں۔ لیکن جب ان کی صحت کی آزادی کے ساتھ علانیہ کوئی تحقیق و تفتیش نہیں کی جاتی تو ایسی صورت میں ان کے تسلیم کئے جانے کی جو غالب شکل ہے، اس کی قیمت و قدر کی جانچ کریں۔ ایک شخص جو نہایت مضبوطی کے ساتھ ایک رائے پر قائم ہے وہ اس کے غلط ہونے کے امکان کو خواہ کتنی ہی مشکل سے کیوں نہ تسلیم کرے۔ لیکن اسکو یہ بات ضرور ماننی چاہئے کہ خواہ وہ خیال کتنا ہی صحیح خیال کیوں نہ ہو، اگر اس پر پورے طور سے

اور آزادی دہلیا کی کے ساتھ بحث و مباحثہ نہیں ہوا ہے، تو وہ خیال ایک زندہ حقیقت کی بجائے ایک مردہ عقیدہ سمجھا جائے گا۔

ایک طبقہ ایسا ہے (خوش قسمتی سے اس کے افراد کی تعداد اب اتنی نہیں ہے جتنی پہلے تھی) جو اس بات کو کافی سمجھتا ہے کہ ہر شخص کو بلا شک و شبہ ان باتوں کو تسلیم کر لینا چاہئے جنہیں وہ صحیح سمجھتے ہیں، اگرچہ اس شخص کو اس خیال کے دلائل کا کچھ بھی علم نہ ہو اور وہ معمولی سے معمولی اعتراضات کا مقابلہ بھی نہ کر سکتا ہو، ایسے لوگ اگر وہ ایک مرتبہ اپنے عقائد کی تعلیم کو کسی با اختیار جماعت کے ذریعہ پھیلا لیتے ہیں تو قدرتا یہ سمجھنے لگتے ہیں کہ ان پر نکتہ چینی کی اجازت دینے سے کوئی فائدہ نہ ہوگا اولنا اور نقصان ہی ہوگا۔ جہاں ان کا اثر غالب ہوتا ہے وہاں تقریباً اس بات کو ناممکن بنا دیتے ہیں کہ ان مسلمہ خیالات کو کافی غور و بحث کے بعد مسترد کیا جاسکے اگرچہ اس کا امکان رہتا ہے کہ جہالت فساد اذیت اور غصہ اور بے تکے پن سے انہیں کھلکھلا دیا جائے، اس لئے کہ بحث و مباحثہ کا دروازہ قطعی طور پر بند کر دینا تو مشکل ہی سے ممکن ہوتا ہے اور جہاں اس کا کچھ بھی موقع مل جاتا ہے وہاں وہ عقائد جن کی بنا یقین کامل پر نہیں ہوتی، عموماً دلائل کے محض ادنیٰ اشارہ پر پارہ پارہ ہو جاتے ہیں اس امکان سے قطع نظر اگر یہ تسلیم بھی کر لیا جائے کہ صحیح خیالات دماغ میں قائم رہتے ہیں تو پھر وہ یہ منسلک تعصبات کے ہوتے ہیں جنہیں دلائل سے نہ کوئی تعلق نہ دلائل کا ان پر اثر پھر بھی کسی عقل رکھنے والے

شخص کے لئے توحق کے تسلیم کرنے کا یہ طریقہ کبھی نہیں ہو سکتا۔ اسے حقیقت کا جاننا نہیں کہتے۔ اس طرح جو حقیقت تسلیم کی جاتی ہے وہ ایک طرح کا دہم ہوتا ہے جس کو اتفاق سے ایسے الفاظ کا جامہ پہنا دیا گیا ہے جن سے حقیقت کا اظہار ہوتا ہے۔

اگر انسان کی قوت ذہنی و قوت فیصلہ کو ترقی دینا ہے جس سے کم از کم پر دستاویزی مذہب والے بھی انکار نہیں کرتے ان قومی کامیابیوں استعمال بھلا ان سے زیادہ اور کن چیزوں سے ہو سکتا ہے جو اس درجہ اہم ہیں کہ ان پر اعتقاد رکھنا انسان کے لئے ضروری ہے۔ اور عقل و فہم کو ترقی دینے کا کسی چیز پر سب سے زیادہ دار و مدار ہے تو وہ یقیناً اس پر ہے کہ خود اپنے عقائد کے دلائل و براہین پر غور کیا جائے۔ لوگوں کے عقائد ایسے مسائل پر خواہ کچھ بھی ہوں جن پر صحیح اعتقاد رکھنا سب سے ضروری اور مقدم ہے۔ تاہم اس قابل ضرور ہونا چاہئے کہ وہ کم سے کم عام اعتراضات کا جواب دے سکیں۔ لیکن ایک شخص کہہ سکتا ہے کہ انہیں ان کے عقائد کے دلائل و براہین بھی سکھا دیئے جائیں۔ یہ ضروری نہیں ہے کہ چونکہ وہ اپنے عقائد پر کبھی بحث و مباحثہ ہوتے ہوئے نہیں سنتے ہیں، اس لئے انہیں وہ عقائد طوطے کی طرح رٹا دیئے گئے ہیں۔ جو لوگ علم الہندسہ (جیومیٹری) پڑھتے ہیں، وہ صرف ان کے دعووں کو زبانی نہیں یاد کر لیتے بلکہ وہ ان کے ثبوت کو بھی پڑھتے اور یاد کرتے ہیں اور یہ کہنا بالکل لغو ہے کہ چونکہ وہ کسی شخص کو اس

ثبوت سے انکار کرتے ہوئے یا انھیں غلط ثابت کرنے کی کوشش کرتے ہوئے نہیں سنتے، اس لئے وہ علم الہندسہ کے حقائق کے دلائل وبراہین سے بالکل ناواقف رہتے ہیں، اس میں کوئی شبہ نہیں۔ لیکن اس قسم کی تسلیم ریاضی جیسے مضمون کے لئے ممکن ہے جہاں کسی مسئلہ کی مخالفت میں کچھ کہنے کی گنجائش ہی نہیں ہے۔ ریاضی کے مسلمات کا ثبوت دینے میں ایک عجیب بات یہ ہے کہ وہاں تمام دلائل ایک ہی ہوتے ہیں، ان پر کوئی اعتراضات نہیں ہو سکتے اور نہ ان اعتراضات کا کوئی جواب ہے۔ لیکن ہر ایسے مسئلہ پر اختلاف رائے کا امکان ہے حقیقت دراصل ان دو متضاد دلائل کے فرق پر مبنی ہوتی ہے فلسفہ فطرت تک میں ایک ہی واقعات کی مختلف تشریحیں ہو سکتی ہیں کہیں آفتاب کو نظام شمسی کا مرکز ماننے کی بجائے زمین کو تسلیم کیا جاتا ہے۔ بعض وقت بڑھنے گھٹنے والی اشیاء میں آگ تسلیم کرنے کی بجائے آکسیجن بانی جاتی ہے اور اس کو بتانا پڑتا ہے کہ دوسرا نظریہ کیوں صحیح ہے اور جب تک کہ یہ نہ بتایا جائے اور ہم یہ نہ معلوم کریں کہ یہ کیونکر بتایا جاتا ہے ہم اپنے خیال کے تمام دلائل کو نہیں سمجھ سکتے لیکن جب ہم ایسے معاملات کو لیتے ہیں جو بہت زیادہ پیچیدہ ہوتے ہیں، مثلاً اخلاق، مذہب، سیاسیات، سیاستِ مدن (معاشرتی تعلقات)، اور کاروبار زندگی، تو ہر متنازعہ فیہ رائے کے تین چوتھائی دلائل اس کے مخالف خیال کے رد کرنے میں صرف ہوتے ہیں۔ ایک کو چھوڑ کر

قدیم زمانہ کے سب سے بڑے مقرر کا قول ہے کہ وہ ہمیشہ اپنے مخالف کے مقدمہ پر اگر اپنے سے زیادہ نہیں تو کم از کم اپنے برابر ضرور غور و فکر کر لیتا تھا، ضرورت ہو کہ جو کچھ سسر واپسی عدالتی کامیابی حاصل کرنے کے لئے کیا کرتا تھا، وہی آج وہ سب لوگ کریں جو کسی رائے اور خیال کا مطالعہ اس غرض سے کرنا چاہتے ہیں کہ کسی حقیقت پر پہنچیں۔ جو شخص کسی معاملہ کے صرف موافق پہلو سے واقف ہو، وہ اس معاملہ کے متعلق بہت کم جانتا ہے۔ ممکن ہے کہ اس کے اپنے دلائل

لے اس کا پورا نام مارکس ٹولیس سسر ہے۔ یہ روم کا ایک بہت بڑا فصیح البیان مقرر اور نکتہ دان ٹیڈر گزرا ہے جو تعلق ق۔م میں روم کے ایک گاؤں میں پیدا ہوا۔ اس کا ابتدائی زمانہ کچھ تو اپنے خاص وطن میں اور کچھ شہر روم میں گزرا۔ یہ ابتدا ہی سے لکھنے پڑھنے کا شائق تھا لیکن اسکی زندگی کا اصل زمانہ اسکی عمر کے پچیسویں سال سے شروع ہوتا ہے جبکہ اس نے ایک مشہور تقریر کی تھی جس میں قانون کی بڑی بڑی باریکیاں بیان کی تھیں اس نے اپنے اس زور بیان سے کام لیکر دو ایک اشخاص کی وکالت بھی کی تھی جس میں اسے خاصی شہرت حاصل ہوئی۔ اس کے علاوہ سسر ق۔م میں اس نے سسلی کے ایک گورنر پر استغاثہ دائر کیا جس میں اس نے اپنی قوت بیان سے کام لے کر خاطر خواہ کامیابی حاصل کی۔ دوسرے سال اس نے ایک شخص کی طرف سے وکالت کی اور انہی دلائل و براہین سے کام لیا جو اس کے حریف کی موافقت میں پیش کی جاسکتی تھیں۔ اس نے روم کی مجلس میں مختلف مواقع پر بہت سی پُر زور تقریریں بھی کی تھیں۔ ان واقعات نے سسر کی زور بیانی اور منطقہ بانہ استدلال کا پورا اسکہ ملک میں بٹھا دیا تھا۔

مضبوط ہوں اور کوئی شخص انھیں رد نہ کر سکے، لیکن اگر وہ اسی کے ساتھ
فریق مخالف کے دلائل کو رد کرنے کے قابل نہیں ہے، اگر وہ اس سے اتنا بھی
واقف نہیں کہ وہ دلائل کیا ہیں تو اسے کسی خیال کو اپنے لئے اختیار کرنے کا
حق نہیں ہے اس کے لئے سب سے معقول صورت یہ ہے کہ وہ اپنے فیصلہ
کو معلق و ملتوی رکھے اور اگر وہ ایسا نہ کرے گا تو وہ یا تو کسی صاحب اختیار
قوت و جماعت کا ہو کے رہے گا یا دنیا کے عام لوگوں کی طرح اس پہلو کو
اختیار کر لے گا جس طرف اس کا میلان سب سے زیادہ ہو گا۔ اور صرف یہ
کافی نہیں ہے کہ وہ مخالفین کی رائے خود اپنے اساتذہ کی زبان سے جس طرح
وہ اسے بیان کریں اور اس کے ساتھ جو رد وہ اس کا پیش کریں، دلائل
کے ساتھ انصاف برتنے یا ان پر صحیح معنوں میں غور و فکر کرنے کا یہ طریقہ نہیں ہے،
اُسے چاہئے کہ وہ ان خیالات کو ان لوگوں کی زبانی سنے جو ان پر پورا عقیدہ رکھتے
ہیں ان کی نہایت سرگرمی کے ساتھ حمایت کرتے ہیں اور ان کے لئے جو کچھ ان سے
بن پڑتا ہے کرتے ہیں۔ اسے خیالات کو بہتر سے بہتر اور خوشگوار سے خوشگوار
شکل میں جانا چاہئے اُسے چاہئے کہ وہ ان پوری دشواریوں کو محسوس کرے
جس سے کسی مسئلہ کے صحیح نقطہ خیال کو مقابلہ کرنا پڑتا ہے، ورنہ اُسے دماغ
حقیقت کا وہ جز و کبھی نہ میسر آئے گا جسے مشکلات سے سابقہ پڑتا ہے۔ سو میں
سے کم از کم ننانوے تعلیمات ایسے ہیں جن کی بیشتر یہی حالت ہے، نیز وہ بھی
کچھ اس سے کم نہیں جو اپنے خیالات کی وکالت نہایت طراری سے کر سکتے ہیں
ممکن ہے وہ جن نتائج پر پہنچے ہیں وہ صحیح ہوں لیکن جن معلومات کی بنا پر

انہوں نے ایسا کیا ہے وہ بہت ممکن ہے غلط ہول انہوں نے اپنے کو ان لوگوں کی ذہنی حالت میں کبھی نہیں رکھا ہے۔ جو ان سے اختلاف رائے رکھتے ہیں اور نہ انہوں نے کبھی اس پر غور کیا ہے کہ ایسے لوگوں کے خیالات کیا ہیں چنانچہ وہ صحیح معنوں میں خود اس عقیدہ سے واقف نہیں ہیں۔ جن کا وہ اپنی زبان سے اعتراف کرتے ہیں۔ اور اس عقیدہ کے ان حصّوں سے بالکل ناواقف ہوتے ہیں جن سے باقی حصّے کی مزید تشریح اور وضاحت ہوتی ہے وہ ان باتوں سے بھی ناواقف ہوتے ہیں جن سے یہ ظاہر ہوتا ہے کہ ایک بات جو دوسرے سے بظاہر مخالف معلوم ہوتی ہے، اس سے اس کا تطابق بھی ہو سکتا ہے، یا یہ کہ استدلال کے دو سلسلوں میں سے جو بظاہر دیکھنے میں بہت مضبوط نظر آتے ہیں، ان میں سے ایک کی بجائے دوسرے کو کیوں ترجیح دینی چاہئے۔ حقیقت کے اس تمام پہلو سے جس سے کبھی پتہ چمک جاتا ہے اور ایک پورے واقف کار شخص کے فیصلہ کو بدل دیتا ہے، وہ اس سے ناواقف محض ہوتے ہیں۔ اور انہیں اس کا کبھی علم نہیں ہوتا لیکن وہ لوگ کہ جنہوں نے دونوں پہلوؤں کو غیر جانبدارانہ اور مساویانہ طور پر تولیہ لیا ہے اور دونوں فریق کے دلائل کو بہتر سے بہتر روشنی میں دیکھنے کی کوشش کر لی ہے وہ اس سے واقف ہوتے ہیں۔ اخلاق اور انسان سے تعلق رکھنے والے تمام مسائل کے حقیقی طور پر سمجھنے کے لئے یہ طریقہ اس قدر ضروری ہے کہ اگر تمام بڑے بڑے حقائق کے مخالفین موجود نہ ہوں، تاہم ان کو اپنے ذہن میں تصور کر لینا اور ان کی طرف سے قوی سے قوی دلائل کا پیش کرنا جو

بڑے سے بڑا ”وکیل شیطان“ سوچ سکتا ہے، ضروری ہے۔

ان دلائل کے زور کو کم کرنے کے لئے آزادی مباحثہ کا ایک مخالف کہہ سکتا ہے کہ یہ کوئی ضروری نہیں ہے کہ عام لوگ بھی ان تمام باتوں کو جانیں اور سمجھیں جو فلاسفہ اور علمائے دین ان کے خیالات کی موافقت یا مخالفت میں کہیں عام لوگوں کے لئے یہ ضروری نہیں ہے کہ وہ اس قابل ہوں کہ ایک ذہین مخالف شخص کے مقابلوں اور غلط بیانیوں کو آشکارا کر سکیں۔ ان کے لئے یہ کافی ہے کہ ان کی طرف سے کوئی شخص جواب دیدیا کرے تاکہ جن باتوں سے بے خبر اور بے علم لوگوں کے گمراہ ہونے کا اندیشہ ہو، ان کی تردید ہو جایا کرے۔ ان سیدھے سادے لوگوں کو جنہیں ان حقائق کے صرف موٹے موٹے دلائل بتا دیئے گئے ہوں، باقی کے لئے صاحب اختیار جماعت پر اعتماد رکھنا چاہئے اور انہیں یہ سمجھنا چاہئے کہ وہ ہر اس مشکل کے لئے جو پیدا کی جاسکتی ہے نہ اس قدر علم رکھتے ہیں اور نہ دماغ۔ اور یہ اطمینان رکھنا چاہئے کہ تمام مشکلات جواب تک پیدا کی گئی ہیں، ان کا حل یا تو ان لوگوں نے کر لیا ہے یا وہ کر سکتے ہیں۔ جو اس کام کے لئے خاص طور پر مشق اور مہارت رکھتے ہیں۔

جو لوگ یہ خیال کرتے ہیں کہ حقیقت کا صرف اسی قدر سمجھنا جس سے اس کا یقین آجائے کافی ہے ان کے اس خیال کو تسلیم کرتے ہوئے بھی آزادی مباحثہ کی دلیل میں کسی طرح ضعف نہیں آتا، کیونکہ اس نظریہ سے بھی یہ ثابت ہوتا ہے کہ لوگوں کو اس امر کا پورا یقین ہونا چاہیے کہ تمام اعتراضات

کا نہایت کافی دشانی جواب دیا جا چکا ہے اور ان کے اعتراضات کا جواب اس وقت تک کیسے دیا جا سکتا ہے جب تک وہ خیالات ظاہر نہ کئے جائیں؟ یا وہ جواب کیونکر شافی سمجھا جا سکتا ہے جب تک کہ معترضین کو اس کے ناکافی ہونے کے اظہار کا موقع نہ ملے؟ اگر عام لوگ نہیں تو کم سے کم فلاسفہ اور علمائے دین کو جنہیں ان مشکلات کو حل کرنا ہے، ان سے پوری واقفیت ہونی چاہئے اور یہ اس وقت تک نہیں ہو سکتا جب تک کہ ان کا نہایت آزادی کے ساتھ اظہار نہ کیا جائے اور وہ پوری روشنی میں نہ لاتے جائیں، کا تو لکی کلیسا میں اس وقت طلب مسئلہ کے حل کا اپنا خاص طریقہ ہے، اس کے ہاں دو الگ الگ جماعتیں ہیں، ایک وہ جنہیں اس کے عقائد کو سوچ سمجھ کر ماننے کی اجازت ہے اور دوسرے وہ لوگ جنہیں ان عقائد کو دوسروں کے اعتماد پر ماننا پڑتا ہے اس میں شبہہ نہیں کہ ان دونوں میں سے کسی کو یہ طے کرنے کا اختیار نہیں ہے کہ انہیں کن کن باتوں پر ایمان لانا چاہئے اور کن کن باتوں پر نہیں لیکن پادریوں کو کم سے کم اس بنا پر کہ ایک جماعت کے معتمد ہوتے ہیں، یہ اختیار دیا گیا ہے کہ وہ نہایت اچھی طرح سے اپنے مخالفین کے دلائل سے واقفیت حاصل کریں تاکہ وہ ان کا جواب دے سکیں اور اسکے لئے وہ ملحدانہ کتابیں پڑھ سکتے ہیں، لیکن عام لوگوں کے لئے تا وقتیکہ خاص اجازت نہ ہو یہ ممکن نہیں۔ اس قاعدہ سے کم سے کم یہ ظاہر ہوتا ہے کہ مخالف کے عادی و دلائل کا جاننا علما اور واعظین کے لئے مفید ہے، لیکن اسی کے

ساتھ یہ بھی ہے کہ باقی لوگوں کو اسے نہ جانتا چاہئے۔ گویا اس طرح سے عام لوگوں کی یہ نسبت صرف ایک منتخب جماعت کو ذہنی نشوونما کا زیادہ موقع دیا جاتا ہے۔ اگرچہ ذہنی آزادی پھر بھی نہیں ملتی۔ اس ترکیب سے یہ فرقہ اپنے اغراض کے حسبِ منشاء ایک طرح کا دماغی تفوق حاصل کر لیتا ہے جس کی اسے اپنے مقاصد کے لئے ضرورت ہوتی ہے، اس لئے کہ تعلیم و تربیت بغیر آزادی کے اگرچہ دماغ میں وسعت اور فراخی نہیں پیدا کر سکتی، لیکن یہ ایک شخص کو کسی مسئلہ کا نہایت پختہ اور چالاک وکیل ضرور بنا سکتی ہے لیکن جن ملکوں میں پر دستائی مذہب رائج ہے وہاں یہ صورت نہیں۔ اس لئے کہ ان کا کم سے کم بطورِ نظریہ ہی سہی، یہ اعتقاد ہے کہ مذہب کے انتخاب کی ذمہ داری ہر شخص کی اپنے سر ہونی چاہیے۔ اور یہ علما اور واعظین کے سر نہیں ڈالی جاسکتی۔ علاوہ اس کے بحالات موجودہ یہ بات تقریباً ناممکن ہے کہ جو تحریریں تعلیم یافتہ لوگوں کی نظروں سے گزرتی ہیں وہ غیر تعلیم یافتہ لوگوں کی نظروں سے مخفی رکھی جائیں اگر علما اور واعظین تمام ان باتوں سے واقف ہو سکتے ہیں جو انھیں جانی چاہئیں تو پھر ہر چیز کے تحریر و اشاعت کی بلا رُک لوگ عام اجازت ہونی چاہئے۔

دنیا کے تمام اخلاقی اصولوں اور مذہبی عقائد کی سرگزشت اس کی شاہد ہے۔ جن لوگوں نے ان اصول و عقاید کو پیش کیا اور جو ان کے قریبی شاگرد تھے، ان کے لئے وہ عقاید اور اصول معنی و زندگی سے معمور ہوتے ہیں۔ ان کے معنی میں اس وقت تک وہی زور و قوت باقی رہتا ہے

بلکہ اور بھی زیادہ قوت پیدا ہو جاتی ہے جب تک کہ دوسرے عقائد پر فوقیت حاصل کرنے کی کشمکش باقی رہتی ہے بالآخر وہ عقیدہ یا توسب پر غالب آجاتا ہے اور عام عقیدہ بن جاتا ہے یا اس کی ترقی بالکل رک جاتی ہے یہ جس حد تک پہنچ چکا ہے، اس کو باقی رکھتا ہے۔ لیکن اس کی آئندہ رفتار بالکل رک جاتی ہے۔ جب ان دونوں میں سے کوئی حالت بھی نمایاں طور پر ظاہر ہو جاتی ہے، اُس وقت اس مسئلہ پر بحث و مباحثہ بھی رک جاتا ہے اور رفتہ رفتہ بالکل ختم ہو جاتا ہے۔ وہ عقیدہ اگرچہ ایک مسلمہ عام رائے کی حیثیت سے نہیں، تاہم ایک فرقہ یا جماعت کے مسلمہ اعتقاد کے اعتبار سے قائم ہو جاتا ہے، جو لوگ اس کے ماننے والے ہوتے ہیں، وہ اس کو بحث و مباحثہ کے بعد قبول نہیں کرتے بلکہ عام طور پر وہ انہیں وراثت ملتا ہے اور تبدیل مذہب کا خیال جواب شاذ و نادر ہی ہوتا ہے اسکے پیروؤں کے دلوں میں بہت کم آتا ہے پہلے کی طرح وہ تمام دنیا کے خلاف مدافعت کرنے یا تمام دنیا کو اپنا ہم عقیدہ بنانے کے لئے آمادہ و مستعد ہونے کی بجائے اب بالکل بے دست پاء اور پابج ہو جاتے ہیں اور اگر ممکن ہوتا ہے تو نہ اپنے عقیدہ کے خلاف دلائل کو سنتے ہیں اور نہ مخالفین کو (اگر کچھ ہوئے) اپنے دلائل پیش کرنے دیتے ہیں اسے تیار بخ سے عموماً اس عقیدہ کی قوت میں زوال آنا شروع ہوتا ہے، ہم اکثر مذاہب کے علما اور واعظین کو یہ شکایت کرتے ہوئے سنتے ہیں کہ لوگوں کے دلوں میں اب مذہب کا ایک زندہ تخیل قائم رکھنا دشوار ہو گیا ہے اور لوگ مذہب کو اب برائے نام مانتے ہیں اور وہ حالت

نہیں رہی ہے کہ یہ لوگوں کے دلوں میں گھر کر لے اور ان کے اخلاق و عادات پر پورا قبضہ رکھے۔ جس وقت تک مذہب اپنے وجود کو باقی رکھنے کی کشمکش میں مبتلا تھا، اس وقت تک اس قسم کی کوئی شکایت سننے میں نہیں آتی تھی۔ اس وقت اس مذہب کے کمزور سے کمزور حامی بھی اس بات کو جانتے اور محسوس کرتے ہیں کہ وہ کس چیز کے لئے لڑ رہے ہیں اور اس میں اور دوسرے مذاہب میں کیا فرق ہے اور ہر ایک مذہب کی زندگی کے اس دور میں بہت سے اشخاص ایسے بل سکتے ہیں جنہوں نے اس مذہب کے بنیادی اصولوں کو ہر حیثیت سے محسوس کر لیا ہو، انکو ہر طرح سے جانچ پرتال لیا ہو اور اخلاق پر اس پورے اثر کا تجربہ کر لیا ہو جو اس مذہب پر اعتقاد رکھنے سے ایک ایسے دماغ میں پیدا ہوتا ہے جو سراسر اسی میں رنگ گیا ہو۔ لیکن جب وہ ایک آبائی مذہب ہو جاتا ہے اور براہ راست نہیں بلکہ بالواسطہ آتا ہے یعنی یہ کہ جب دماغ پہلے کی طرح ان مسائل پر اپنے قویٰ کے استعمال کے لئے اس طرح مجبور نہیں ہوتا جیسے پہلے ہوا کرتا تھا تو اس وقت رفتہ رفتہ اس مذہب کا اثر بجز اس کے ظاہری عبادات و رسوم کے باقی ہر حیثیت سے محو ہونے لگتا ہے، یا چپ چاپ خاموشی کے ساتھ اسے مان لیا جاتا ہے، گویا کہ اسے دوسرے کے اعتماد پر قبول کیا گیا ہے اور اسے خود محسوس کرنے یا ذاتی تجربہ سے آزمانے کی کوئی ضرورت نہیں ہے، نتیجہ اس کا یہ ہوتا ہے کہ انسان کی حیات داخلی سے اس کا تمام تعلق منقطع

ہو جاتا ہے۔ اس کے بعد وہ حالات پیدا ہوتے ہیں جو آج کل کے زمانہ میں اس قدر عام ہیں کہ شاید اکثریت انہی کی ہوجن میں مذہب گویا دماغ سے یا ہر علیحدہ کوئی شے ہوتا ہے اور وہ اسے اس طرح بے حس اور جامد بنا دیتا ہے کہ باقی دوسرے اثرات کا اس پر کوئی اثر نہیں ہوتا اور خود اس کے اپنے اثر کا اظہار اس طرح ہوتا ہے کہ کسی جدید اور زندہ اعتقاد کو وہ اس کے اندر داخل ہونے نہیں دیتا۔ اور خود دل و دماغ کے سبب بجز اس کے اور کچھ نہیں کرتا کہ ان پر بطور پیریدار کے کھڑا رہتا ہے تاکہ کوئی اور اس خالی گھر میں نہ آنے پائے۔

جو عقائد کہ دماغ پر گہرے سے گہرا اثر ڈالنے کے قابل ہوتے ہیں وہ کس حد تک بالکل مردہ عقائد بن جاتے ہیں اور ان کا تخیل، جذبات یا عقل پر کہاں تک کوئی اثر نہیں ڈالتا اس کی بہترین نظیر اگر تلاش کرنی ہے تو عیسائی مذہب کے ماننے والوں میں مل سکتی ہے، عیسائی مذہب میری مراد یہاں وہ مذہب ہے جسے تمام فرقے اور جماعتیں متفقہ طور پر تسلیم کرتی ہیں یعنی وہ امثال و نصائح جو عہد نامہ جدید میں موجود ہیں تمام عیسائی جو اپنے کو عیسائی کہتے ہیں۔ ان تعلیمات کو مقدس مانتے ہیں اور انھیں بطور قوانین کے تسلیم کرتے ہیں۔ تاہم یہ کہنا کچھ بہت زیادہ بیجا نہ ہوگا کہ ہزاروں سے ایک عیسائی بھی بمشکل ایسا ہوگا جو اپنے اخلاق و عادات کو ان قوانین کے مطابق درست رکھتا ہو۔ جس معیار یا اصول کے مطابق وہ اپنی روزمرہ کی زندگی بسر کرتا ہے

وہ خود اس کی قوم، اس کی جماعت یا اس کے دینی پیشے کے مطابق ہوتی ہے اس طرح ایک طرف اس کے پاس اخلاقی اقوال کا ایک مجموعہ ہے جسے وہ سمجھتا ہے کہ ایک غیر خاطی عقل کی طرف سے اسے بطور قواعد حکومت کے سپرد ہوتے ہیں اور دوسری طرف روزانہ کے فیصلوں اور تجربوں کا ایک سلسلہ ہے جو کبھی کسی حد تک تو ان اقوال کے مطابق ہوتے ہیں اور کبھی ان میں سے بعض کے مخالف اور بحیثیت مجموعی وہ مسیحی عقائد اور دینی زندگی و مفاد کے درمیان ایک بین بین کی صورت ہوتی ہے۔ ان میں سے اول الذکر کے ساتھ وہ تعظیم و تکریم بجالاتا ہے اور ثانی الذکر کے ساتھ اطاعت و انقیاد کا سلوک رکھتا ہے۔ تمام عیسائی مانتے ہیں کہ برکت ہے اُن لوگوں پر جو غریب اور مسکین ہیں اور دنیا میں مظلوم ہیں ایک اونٹ کا سونے کے ناکے سے گزر جانا اتنا مشکل نہیں جتنا ایک دولت مند کا خدا کی یاد شاہت میں داخل ہونا مشکل ہے، لوگوں کو دوسروں کی عیب جوئی نہ کرنی چاہئے تاکہ ان کی بھی عیب جوئی نہ کی جائے، لوگوں کو قسم نہ کھانی چاہئے لوگوں کو اپنے ہمسایہ کے ساتھ ایسی ہی محبت رکھنی چاہئے جیسی وہ اپنے ساتھ رکھتے ہیں۔ اگر کوئی شخص ان کا لبادہ اُتار لے تو انھیں اپنا چوغہ بھی دیدینا چاہئے۔ انھیں آج ہی سے کل کی فکر نہ کرنی چاہئے۔ اگر وہ کامل بننا چاہتے ہیں تو انھیں اپنی تمام چیزیں بیچ کر غریبوں کو دیدینا چاہئے جو لوگ یہ کہتے ہیں کہ وہ ان سب باتوں پر ایمان رکھتے ہیں وہ اس کے

کہنے میں جھوٹے نہیں ہیں، بے شک وہ ان سب باتوں پر اسی طرح ایمان رکھتے ہیں جیسا لوگ ان باتوں کو مانتے ہیں جو انھوں نے ہمیشہ بلند آہنگی کے ساتھ تو سنی ہیں لیکن ان پر بحث و مباحثہ ہوتے ہوئے کبھی نہیں دیکھا ہے۔ لیکن ایک زندہ عقیدہ کے اعتبار سے جو انسان کے اخلاق و عادات کو درست رکھتا ہے، وہ ان تعلیمات پر صرف اسی حد تک ایمان رکھتے ہیں جہاں تک ان پر عمل پیرا ہونا ایک معمولی بات ہے۔ یہ تعلیمات اپنی حقانیت کے اعتبار سے مخالفین کا مقابلہ کرنے کے لئے مفید ہوتی ہیں اور سمجھا جاتا ہے کہ (اگر ممکن ہو تو) وہ لوگوں کے ان افعال کے لئے بطور دلائل کے پیش کی جاتی ہیں جنہیں وہ اچھا سمجھتے ہیں لیکن اگر کوئی شخص انھیں یہ یاد دلائے کہ ان تعلیمات کے ساتھ اور بھی بہت سی باتوں کی ضرورت ہے جن کے کرنے کا خیال تک بھی ان کے دل میں نہیں آتا تو وہ غریب ان مطعون لوگوں میں شمار کیا جاتا ہے جو دوسروں سے بڑا بننا چاہتا ہے۔ ان تعلیمات کا عام لوگوں پر چنداں اثر نہیں ہوتا اور وہ ان کے دماغ میں کوئی قوت نہیں رکھتیں انھیں الفاظ کی آواز سن کر تعظیم بجالانے کی عادت تو ہوتی ہے لیکن ان میں کوئی ایسا احساس نہیں ہوتا جو ان الفاظ سے اصل معنی کی طرف لیجائے اور دماغ کو ان کے قبول کرنے پر مجبور کرے اور انھیں اصل مسئلہ سے مطابقت دے۔ جب کبھی زندگی کے معاملات کا سوال آتا ہے اس وقت وہ الف اور ب کا منہ تکتے ہیں کہ وہ انھیں بتائیں

کہ کہاں تک حضرت مسیح کی پیروی کی جائے۔

لیکن ہمیں پورا یقین ہے کہ اوائل عہد کے عیسائیوں کی ایسی حالت نہ تھی بلکہ اس کے برعکس تھی۔ اگر ان کی بھی ایسی حالت ہوتی تو عیسائی مذہب ذلیل و حقیر یہودیوں کی گمنام جماعت سے نکل کر سلطنت رومہ کا مذہب نہ بن جاتا۔ جب ان کے مخالفین یہ کہتے کہ ”دیکھو یہ عیسائی آپس میں ایک دوسرے سے کیسی محبت رکھتے ہیں“ (جو آج اُمید نہیں کہ کوئی شخص کہے) تو یقیناً ان میں ان کے مذہب کے معنی کا اس سے کہیں زیادہ احساس تھا جتنا ان میں اس کے بعد سے کبھی ہوا۔ اور غالباً یہی سبب ہے کہ عیسائی مذہب آج کوئی ترقی نہیں کر رہا ہے اور اٹھارہ صدی گزر جانے کے بعد بھی وہ تقریباً یورپ کے لوگوں اور ان کے ہم نسلوں ہی تک محدود ہی رہی کہ وہ بڑے مذہبی لوگ جو اپنے عقائد پر نہایت سختی کے ساتھ پابند رہتے ہیں اور ان میں سے اکثر عقائد کے معنی وہ عام لوگوں سے کہیں زیادہ سمجھتے ہیں۔ ان کا بھی یہ حال ہے کہ جو چیز ان کے دماغوں میں سبک زیادہ نمایاں ہے، وہ کالوین یا اہنی جیسے کسی شخص کی پیدا کی ہوئی ہے۔ حضرت مسیح کی تعلیمات بھی ساتھ ہی ساتھ ان کے دماغوں میں کسی گوشہ میں چھپی رہتی ہیں جن کا اثر ان کے دماغ پر اس سے زیادہ مشکل سے ہوتا ہے جو بعض دل پسند اور ملائم الفاظ کے سننے سے ہو سکتا ہے۔ اس میں شبہ نہیں کہ اس کے اور بھی بہت سے وجوہ ہیں کہ کیوں کسی جماعت یا فرقہ کے مخصوص عقائد زیادہ دیر پا ہوتے ہیں۔ بہ نسبت ان عقائد کے جو تمام جماعتوں اور فرقوں میں مشترک

ہوتے ہیں اور کیوں ان فرقوں کے پیشواؤں اور ہادیوں کی یہ کوشش ہوتی ہے کہ وہ ان عقائد کے معنی کو زندہ رکھیں، لیکن ان میں سے ایک یہ وجہ تو یقینی ہے کہ ان عقائد پر اکثر بحث اور نکتہ چینی ہوتی رہتی ہے اور ان کو ان کے علائقہ مخالفین سے مدافعت کرنے کے اکثر مواقع ملتے ہیں لیکن جب میدان دشمن سے خالی رہتا ہے تو رہبر اور رہبروں اپنی اپنی جگہ پر غافل ہو جاتے ہیں

یہی اصول عام طور سے ان تمام عقائد پر صادق آتا ہے جو روایتاً نسل بعد نسل چلے آتے ہیں، یہ مسائل خواہ زندگی کے علم و بصیرت سے تعلق رکھتے ہوں یا اخلاق اور مذہب کی دنیا کی تمام زبانیں اور ادب زندگی کے متعلق عام مسائل سے بھرے ہوئے ہیں یعنی یہ کہ زندگی کیا ہے اور ایک شخص کو زندگی کس طرح بسر کرنی چاہئے۔ یہ ایسے مسائل ہیں جنہیں ہر شخص جانتا ہے، زبان سے کہتا ہے اور خوشی کے ساتھ سنتا ہے اور جو بطور مسلمہ مسائل کے تسلیم کئے جاتے ہیں۔ لیکن جب ان کے متعلق کوئی تلخ تجربہ ہوتا ہے تو وہ زندگی میں پہلی بار اس کے معنی اور حقیقت سے آشنا ہوتے ہیں۔ بار بار ایسا ہوا ہے کہ جب کسی شخص پر کوئی خلاف توقع مصیبت آتی ہے، تو اسے کوئی مثل یا مقولہ یاد آگیا ہے جو اسے تمام عمر معلوم تھا لیکن جس کے معنی کو اگر وہ پہلے ہی ایسا محسوس کر لیتا جیسا کہ وہ اب کر رہا ہے تو اس مصیبت سے بچ جاتا۔ اس میں شبہ نہیں کہ اس کے وجوہ بحث و مباحثہ کے نہ ہونے کے علاوہ اور بھی ہیں۔ بہت سے

ایسے حقائق ہیں جن کے پورے معنی اس وقت تک سمجھ میں نہیں آسکتے جب تک کہ انسان کا ذاتی تجربہ انھیں حل نہ کر دے۔ لیکن ان کے معنی بھی بہت کچھ سمجھ میں آگئے ہوتے اور جو کچھ سمجھ میں آگئے، ان کا اثر بھی دماغ پر بہت گہرا پڑا ہوتا اگر اس شخص کو ان لوگوں کی زبان سے موافق و مخالف دلائل کے سننے کا موقع ملتا جنہوں نے اسے اچھی طرح سمجھ لیا ہے۔ انسان کا یہ ہلک میلان کہ جب کسی مسئلہ میں کوئی شک و شبہہ باقی نہ رہے تو اس پر غور و فکر کرنا چھوڑ دیا جائے اس کی نصف غلطیوں کا اصلی سبب ہوتا ہے ایک ہمعصر مصنف نے کیا خوب کہا ہے کہ ”جب انسان کوئی رائے تسلیم کر لیتا ہے تو پھر وہ خوابِ خرگوش میں پڑ جاتا ہے۔“

لیکن سوال یہ ہو سکتا ہے کہ کیا اتفاق رائے کا نہ ہونا حقیقی علم ہونے کے لئے کوئی لازمی شرط ہے؟ کیا یہ ضروری ہے کہ نبی نوع کا کوئی نہ کوئی حصہ غلط رائے رکھنے پر ہمیشہ مہم رہے تاکہ دوسروں کو حق کا علم ہو سکے؟ کیا ایک عقیدہ عام طور سے تسلیم کر لئے جانے کے بعد حقیقی اور صحیح نہیں ہو سکتا، اور کیا کوئی مسئلہ اس وقت تک پورے طور پر سمجھا اور محسوس نہیں کیا جاسکتا جب تک کہ اس میں کوئی نہ کوئی شبہہ باقی نہ رہ جائے؟ کیا جب لوگ متفقہ طور سے کسی حقیقت کو مان لیتے ہیں تو وہ حقیقت انہی میں فنا ہو جاتی ہے؟ ترقی یافتہ دماغ کا اعلیٰ ترین مقصد اور سب سے بہتر نتیجہ اب تک یہ خیال کیا گیا ہے کہ تمام اہم حقائق کے تسلیم کرانے پر انسان میں زیادہ سے زیادہ اتحاد پیدا کیا جائے۔ تو کیا دماغی ترقی اسی وقت تک رہتی ہے۔

جب تک کہ اس کا مقصد حاصل نہیں ہوتا؛ کیا فتوحات کے ثمرات ان کے
پایہ تکمیل کو پہنچتے ہی برباد ہو جاتے ہیں؟

میں اس قسم کی کسی بات کا مدعی نہیں۔ جوں جوں انسان ترقی کرتا
جاتے گا اسی قدر اس میں ایسے مسائل کی تعداد بڑھتی جائے گی جن میں
کسی بحث و مباحثہ یا شک و شبہ کی گنجائش نہ ہوگی۔ اور انسان کی ہیئود کا
اندازہ تقریباً ان مسائل کی تعداد اور اہمیت سے کیا جائے گا جو اس
وقت تک غیر متنازعہ فیہ حد کو پہنچ چکے ہیں۔ یکے بعد دیگرے تمام
مسائل پر سنجیدہ مباحث کا بند ہونا اتفاق رائے کی ایک ضروری دلیل ہے
یہی اتفاق دیک جہتی صحیح رایوں کی صورت میں جسطور مفید اور سودمند
ہے اسی قدر غلط رایوں کے معاملہ میں خطرناک اور مضر بھی ہے۔ اور
اگرچہ اختلاف رائے کے کم کرنے کی یہ تدریجی کوشش دونوں معنوں کے
اعتبار سے ضروری ہے، یعنی ناگزیر بھی ہے اور لازمی بھی، لیکن ہم اس
نتیجہ پر پہنچنے کے لئے مجبور نہیں ہیں کہ اس کے تمام نتائج مفید ہی
ہوں گے۔ ایک مسئلہ کے بہتر اور صحیح سمجھنے کے لئے وہ اہم معاون
شے جو مخالفین کے سامنے اس کے بیان کرنے یا اس کی مدافعت کرنے
سے حاصل ہوتی ہے، اس کا ہاتھ سے چلا جانا اگرچہ اس مسئلہ کے عام
طور پر تسلیم کر لئے جانے کے فائدہ سے زیادہ نہ سہی تاہم اس کی راہ میں
کچھ کم درجہ کی رکاوٹ بھی نہیں ہے۔ جہاں یہ فائدہ نہیں ہے۔ جہاں
یہ فائدہ نہیں حاصل ہو سکتا۔ دلائل میں یہ چاہتا ہوں کہ علما اور

واعظین اس کا کوئی بدل پیدا کرنے کی کوشش کریں اور کوئی ایسی تدبیر نکالیں جس سے مسئلہ کی دشواریاں متلاشی حق کے ذہن کے سامنے اس طرح آجائیں جس طرح ایک مخالف شخص نے جو اس کو اپنا ہم عقیدہ بنانے کے لئے کوشاں ہے، اس کے سامنے پیش کر دی ہوں۔

لیکن اس غرض کے لئے تدابیر تلاش کرنے کی بجائے انہوں نے وہ تدابیر بھی اپنے ہاتھ سے کھودی ہیں جو ان کے پاس پہلے سے موجود تھیں۔ حکیم سقراط کا منطقیانہ طریقہ تعلیم جو اس قدر خوبی کے ساتھ افلاطون کے مکالمات میں موجود ہے۔ اسی قسم کی ایک تدبیر تھی۔ ان میں زیادہ تر فلسفہ اور زندگی کے بڑے بڑے مسائل مہم پر منفی مباحثے ہوتے تھے جن کی خاص غرض یہ ہوتی تھی کہ ان اشخاص کو جنہوں نے مسلمہ خیالات کو بلا سوچے سمجھے مان لیا ہے،

ان کو اس بات کے لئے قائل کیا جائے کہ انہوں نے ان مسائل کو سمجھا نہیں ہے اور انہوں نے اب تک ان عقاید کے جن کے وہ زبان سے قائل ہیں، کوئی مخصوص معنی قرار نہیں دیئے ہیں، تاکہ اس طرح سے وہ اپنا نادانیت سے واقف ہو کر ایک مستقل عقیدہ قائم کریں جو ان عقائد کے معنی اور ان کی شہادت کے صاف و صریح فہم پر مبنی ہو۔ قرون وسطیٰ کے مدارس میں جو مباحثے ہوتے تھے ان کی بھی کم و بیش یہی غرض ہوتی تھی۔ اس طریقہ سے ان کا مقصد یہ معلوم کرنا ہوتا تھا کہ شاگرد اپنی رائے کو اچھی طرح سمجھ رہا ہے اور اسی کے ساتھ وہ مخالف رائے سے

بھی واقف ہے اور اپنے خیال کی تائید اور مخالفت کی تردید میں وہ دلائل بھی پیش کر سکتا ہے۔ اس میں شبہ نہیں کہ ان موخر الذکر مباحثوں میں ناقابل علاج نقص بھی تھا، اس لئے کہ جو دعویٰ پیش کئے جاتے تھے۔ ان کا مآخذ اپنی عقل نہیں بلکہ دوسروں کی سند ہوتی تھی اور یہ حیثیت دماغ کی تہذیب و ترتیب کے وہ ہر طرح سے ان مکالمات سے کم درجہ پر تھے جنہوں نے حلقہ سقراط کی ذہنیت کی تشکیل کی تھی۔ لیکن موجودہ ذہنیت پر ان دونوں چیزوں کا اس سے کہیں زیادہ اثر ہے۔ جتنا کہ عام طور پر لوگ تسلیم کرتے ہیں اور موجودہ طریقہ تعلیم میں کوئی ایسی چیز نہیں جو ان میں سے کسی ایک کی بھی جگہ لے سکے۔ ایک شخص جو اپنی تمام تر تعلیم اساتذہ اور کتابوں کے ذریعہ حاصل کرتا ہے، اگر اس میں طوطے کی طرح رٹ لینے کی عادت نہ بھی ہو۔ پھر بھی یہ ضروری نہیں ہے کہ وہ موافق و مخالف دونوں پہلوؤں سے واقف ہو سکے، چنانچہ بڑے بڑے اہل فکر کو بھی اکثر یہ موقع نصیب نہیں ہوتا کہ وہ ہر مسئلہ کے دونوں پہلوؤں سے واقف ہو سکیں اور لوگ اپنی رائے کی موافقت میں جو کچھ کہتے، اس میں سب سے زیادہ کمزور حصہ وہ ہوتا ہے جو اپنے مخالفین کے جواب میں پیش کرتے ہیں۔ یہ آج کل کا ایک عام دستور ہے کہ منفی منطق کو برا سمجھا جاتا ہے جو نظریے کی کمزوریوں کو یا عمل کی غلطیوں کو تو ظاہر کر دیتی ہے لیکن کوئی مثبت شے نہیں پیش کرتی ایسی منفی نکتہ چینی بجائے خود تو کوئی خاطر خواہ نتیجہ نہیں ہے۔ لیکن کسی علم یا عقیدہ کے حصول کا ذریعہ ہونے کی حیثیت سے اس کی جتنی قدر کی جائے، کم ہے اور نا وقتیکہ

لوگوں کو پھر اس منفی منطق کی باقاعدہ طور پر تعلیم نہ ہو بجز ریاضی اور علوم طبیعی کے دوسری شاخوں میں بہت کم اہل فکر پیدا ہوں گے اور عام ذہنی ترقی کا معیار بھی کچھ بہت زیادہ بلند نہ ہوگا۔ کسی دوسرے موضوع پر ایک شخص کی رائے اس وقت تک علم کا درجہ نہیں حاصل کر سکتی جب تک کہ وہ ذہنی کیفیت جو مخالفین کے ساتھ مباحثہ کرنے میں ضروری ہوتی ہے، اس پر دوسروں نے مجبوراً نہ لاڈالی ہو یا خود اس نے اپنے اوپر نہ طاری کر لی ہو۔ لہذا یہ شے جب موجود نہ ہو اس وقت اتنی ضروری ہوتی ہے اور اس کا حصول اس قدر دشوار تو جب یہ از خود آ رہی ہو اس وقت اس کو ہاتھ سے دینا کس قدر لغوبات ہوگی! اگر کچھ ایسے لوگ موجود ہیں جو مسلمہ رائے کی مخالفت کرتے ہیں، یا اگر قانون اور رائے عامہ کا خوف نہ ہو تو اس کی مخالفت کرنے پر آمادہ ہیں، ایسی صورت میں ہمیں ان کا شکر گزار ہونا چاہیے اور ان کے خیالات کو نہایت خوشی سے سننا چاہئے اور خوش ہونا چاہئے کہ جو کام ہم کو اپنے عقائد کے یقین اور قوت کی خاطر کرنا چاہئے تھا۔ اس کے کرنے کے لئے ہم سے زیادہ مستعد اشخاص موجود ہیں۔

ان خاص اسباب میں سے ایک سبب کا ذکرنا ابھی باقی ہے جس سے اختلاف آراء کا ہونا مفید پڑتا ہے اور اس وقت تک مفید ثابت ہوتا رہے گا جب تک کہ انسان اتنی ترقی نہ کر لے جس کی مستقبل قریب میں کوئی امید نہیں۔ اب تک ہم نے دو صورتوں پر بحث کی ہے، ایک یہ کہ مسلمہ رائے غلط ہو سکتی ہے لہذا کوئی اور خیال اس کی بجائے درست ہو۔ دوسری صورت یہ ہے کہ مسلمہ رائے صحیح ہو پھر بھی اس کے بہتر طور پر سمجھنے اور اصل حقیقت

کے اثر پذیر ہونے کے لئے ضرورت ہے کہ مخالف رائے سے اس کا تصادم ہو۔ لیکن ایک تیسری صورت اس سے بھی زیادہ عام ہے اور وہ یہ کہ متصادم خیالات بجائے اس کے کہ ان میں سے ایک صحیح ہو اور دوسرا غلط۔ دونوں کسی نہ کسی حد تک اپنے اندر صحت رکھتے ہوں اور مخالفت رائے کی اس لئے ضرورت ہو کہ اصل حقیقت کا بقیہ جز پیدا ہو سکے۔ ان مسائل پر جہاں ادراک حسی ممکن نہیں، عام خیالات اکثر صحیح ہوتے ہیں لیکن وہ حقیقت کامل بہت کم ہوتے ہیں یا کبھی نہیں ہوتے۔ وہ حقیقت کاملہ کا ایک جزو ہوتے ہیں کبھی یہ جزو بڑا ہوتا ہے اور کبھی چھوٹا، لیکن اکثر اس میں مبالغہ ہوتا ہے اس کی صورت مسخ کر دی جاتی ہے، اُسے اصل حقیقت سے علیحدہ کر دیا جاتا ہے، حالانکہ اسے اس حقیقت کاملہ کے ساتھ پیش کرنا چاہئے ملحدانہ خیالات عموماً اسی قسم کے پس پشت پڑے ہوئے یا دیے ہوئے حقائق ہوتے ہیں جو ان زنجیروں کو توڑ ڈالتے ہیں جو ان کو پابند رکھتی ہیں اور اس کے بعد یا تو عام رائے کے ساتھ مصالحت کی کوشش کرتے ہیں یا ان کا بحیثیت مخالف رائے کے پوری قوت سے مقابلہ کرتے ہیں اور مسلمہ حقائق کی طرح یہ بھی اپنے کو حقیقت کاملہ کا بے شریک حامل بنالیتے ہیں۔ اب تک ان میں سے موخر الذکر صورت پیش آئی ہے اس لئے کہ ایک طرف پن ذہن انسانی کا دستور ہے اور ہمہ گیری استثناء۔ چنانچہ آراء و خیالات کے انقلاب تک میں حقیقت کا ایک حصہ عموماً زائل ہوتا ہے اور اس کی بجائے دوسرا حصہ نمایاں ہو جاتا ہے اور خود ترقی کی صورت میں بھی کہ یہاں حقیقتی میں

مزید اضافہ ہونا چاہئے، اکثر کسی ایک ایک طرفہ اور غیر مکمل حقیقت کی بجائے ایسی ہی کسی دوسری حقیقت کا اضافہ ہو جاتا ہے اور جو اصل ترقی ہوتی ہے وہ بس یہ کہ حقیقت کے اس نئے جزو کی زیادہ ضرورت ہوتی ہے اور یہ نسبت دوسرے کے وہ حالات کے زیادہ مناسب ہوتا ہے، جب مروجہ آزاد خیالات ایسی ایک طرفہ نوعیت کے ہوتے ہیں، چاہے ان کی بنیاد حقیقت ہی پر کیوں نہ ہو، تو پھر ہر رائے اور خیال کی جس میں اس حقیقت کا کچھ نہ کچھ جزو مندرجہ شامل رہتا ہے جو مسلمہ رائے میں موجود نہیں ہوتا، اس کی قدر کرنی چاہیے خواہ اس کے ساتھ غلطی اور ابہام کا کتنا ہی بڑا حصہ کیوں نہ ہو۔ کوئی منصف مزاج شخص اس امر پر اس وجہ سے خفا نہ ہوگا کہ جو لوگ کوئی ایسا خیال یا عقیدہ ہمارے سامنے پیش کرتے ہیں جن پر ہم بصورت دیگر غالباً کوئی توجہ نہیں کرتے، وہ بعض ان عقائد و خیالات کو نظر انداز کر جاتے ہیں جو ہمارے نزدیک حقائق ہیں۔ بلکہ اسے یہ خیال کرنا چاہئے کہ جب تک عام رائے کے ماننے والے دوسروں کے خیالات کو تسلیم نہیں کرتے اس وقت تک یہی بہتر ہے کہ مخالف رائے کے ماننے والے بھی اپنے خیال کو ایک طرفہ طور پر پیش کریں، کیونکہ ایسے ہی لوگ بالعموم اسے پوری قوت سے پیش کر سکتے ہیں اور اس بارہ دانش کیلئے جسے یہ دانش کل کی حیثیت سے پیش کرتے ہیں، یہی مذہب لوگوں کو توجہ کرنے پر مجبور کر سکتے ہیں۔

چنانچہ اٹھارہویں صدی میں جب کہ تعلیم یافتہ اور وہ غیر تعلیم یافتہ جوان کے زیر اثر تھے اور انوں اس زمانہ کی تہذیب اور اس وقت کے

سائنس، ادب اور فلسفہ کے کارناموں کی مدح سرائی و ثنا خوانی میں مجھتے اور قدیم و جدید زمانے کے اشخاص میں زمین و آسمان کا فرق بتا رہے تھے اور یہ خیال کرتے تھے مفائدہ اور بہتری کا جو پہلو ہے وہ سب انہی کی تائید میں ہے، عین اسی وقت روسو کے خیالات ہم کے گولوں کی طرح ان کے درمیان گرے و راخوں نے یک طرفہ رائے کے مجموعہ جامد کو پاش پاش کر دیا اور اس کے منتشر اجزاء کو جدید عناصر کے ساتھ ملا کر از سر نو ایک بہتر صورت میں قائم کیا۔ یہ نہیں کہ اس زمانہ کے مردِ جہ خیالات روسو کے خیالات کے مقابلہ میں حقیقت سے دور تھے بلکہ برعکس اس کے وہ تو اس سے قریب تر تھے۔ ان میں حقیقی صداقت زیادہ تھی اور غلطیاں بہت کم

لہ یہ فرانس کا ایک فلسفی ہے جو ۱۷۱۲ء میں پیدا ہوا۔ اس کی ابتدائی تعلیم و تربیت بہت ناقص ہوئی پھر بھی اس نے اپنی محنت اور خدا داد قابلیت سے وہ شہرت پیدا کر لی جو کم لوگوں کو نصیب ہوئی۔ اس کی قابلیت کا سب سے بہتر موقع اس وقت پیش آیا جب کہ کسی علمی مجلس نے ایک انعامی مضمون کا اعلان کیا جس کا عنوان یہ تھا ترقی تہذیب کا اثر اخلاق پر۔ روسو نے اس اعلان پر اپنی قسمت آزمائی شروع کی اور نہایت مدلل طور پر دکھایا کہ انسان اپنی بربریت کی حالت میں کس درجہ فائق تھا۔ انعام بالآخر روسو کو ملا، دوسرے ہی سال اس کا وہ مضمون شائع ہوا اور اس کی شہرت تمام ملک میں پھیل گئی کچھ عرصہ بعد اسی مجلس نے پھر ایک دوسرے مضمون کا اعلان کیا جس کا عنوان تھا عدم مساوات کی اصل۔ دوسرے (یعنی ماشیہ صفحہ آئندہ پر)

پھر بھی باوجود اس کے روسو کے اصول و خیالات میں ایک بڑی حد تک وہ حقائق تھے جن کی اس زمانہ کی عام رائے کو ضرورت تھی اور آج تک مردِ جہ خیالات کے ساتھ چلے آئے ہیں اور یہی وہ خزانہ ہے جو سیلاب کے ختم ہو جانے کے بعد نیچے بیٹھ رہتا ہے۔ سادہ زندگی کی قدر افزائی اور مصنوعی جماعت کے تکلفات اور موانعات کا تباہ کن اور مضر اثر، یہ وہ خیالات ہیں جو روسو کے وقت سے لیکر آج تک تعلیم یافتہ گروہ کے دماغ سے پورے طور پر کبھی غائب نہیں ہوئے ہیں۔ اور (آئندہ بھی وہ اپنا اثر ڈالتے رہیں گے) اگرچہ آج کل ضرورت ہے کہ انھیں پھر اسی زور کے ساتھ پیش کیا جائے اور عملی طریقہ پر پیش کیا جائے، اس لئے کہ اس معاملہ میں الفاظ کا

(لغیہ حاشیہ منقذہ گذشتہ) پھر قیمت آزمائی کی لیکن اس مرتبہ وہ ناکام رہا، اگرچہ اس کا یہ مضمون بھی پہلے سے کچھ کم نہ تھا۔

روسو اپنے عادات و اخلاق کے لحاظ سے کچھ پسندیدہ نہ تھا لیکن اس کے زور قلم اور طرزِ تحریر نے اسے ملک بھر میں محبوب اور ہر دل عزیز بنا دیا تھا۔ اس نے اپنے عہد کے اکثر بڑے بڑے اشخاص کی مخالفتیں مول لے رکھی تھیں لیکن باوجود اس کے اس کی ہر دل عزیز بڑی اور شہرت میں کوئی فرق نہ آیا۔ یہی وہ زمانہ تھا جب کہ اس نے اپنی دو مشہور کتابیں لکھیں یعنی ”عقد اجتماعی“ اور ”امیل“ اول الذکر کا موضوع بحث یہ ہے کہ حکومت و راصل حاکم و محکوم کے درمیان ایک معاہدہ یا ہی پر مبنی ہوتی ہے اور ثانی الذکر میں تعلیم کے موضوع پر نہایت (لغیہ حاشیہ صفحہ آئندہ پر)

اثر تقریباً ختم ہو چکا ہے۔

علاوہ اس کے سیاسیات میں یہ ایک تقریباً مسلمہ سی بات ہے کہ ایک جماعت جو نظام و امن کی حامی ہو اور دوسری جو ترقی و اصلاح کی علمبردار ہو، دونوں سیاسی زندگی کی فلاح و بہبود کے لئے ضروری سمجھی جاتی ہیں تا وقتیکہ ان میں سے ایک اس قدر وسیع النظر نہ ہو جائے کہ وہ نظام اور ترقی دونوں کی یکساں حامی ہو اور یہ سمجھتی ہو کہ کونسی چیز باقی رکھنے کے لائق ہے اور کونسی دور کر دینے کے قابل۔ ان دونوں خیالات میں سے ہر ایک کا افادہ دوسرے کی حامی سے پیدا ہوتا ہے لیکن بڑی حد تک دوسرے خیال کی مخالفت ہی دونوں کو عقل و صحت کے حدود میں رکھتی ہے۔ جب تک کہ

(بقیہ حاشیہ صفحہ گذشتہ سے) دل چسپ پیرایہ میں بحث کی گئی ہے۔ ہر دو کتابیں اس عہد کی غالب قوموں یعنی حکومت اور کلیسا کے خلاف پڑتی تھیں۔ "ایمیل" تو قطعاً ضبط کر لی گئی اور خود روس کو یہ حکم ملا کہ اگر اس نے دروز کے اندر اپنا قیام نہ چھوڑ دیا تو وہ گرفتار کر لیا جائے گا۔ یہاں سے بھاگ کر روسو نے جنیوا میں پناہ لی لیکن یہاں کی حکومت نے بھی اس کتاب کی عنایتی کا حکم دیدیا تھا۔ حکومتوں کی اس مخالفت سے روسو کی شہرت پر بڑا اثر پڑا اور اس کی وجہ سے جمہور بھی اس کے خلاف ہونے لگے۔ اب روسو کے لئے کوئی چارہ کار نظر نہ آتا تھا کہ اسی عرصہ میں انگلستان کے مشہور فلسفی ڈیوئیڈ ہیوم نے اسے اپنے ہاں بلالیا۔ اس پر ویس میں اس محروم وطن مہاجر کی کافی قدر و منزلت ہوئی لیکن یہاں بھی کچھ زیادہ عرصہ (بقیہ حاشیہ صفحہ آئندہ پر)

جمہوریت و اشتراکیت، سرمایہ داری و مساوات دولت، تعاون باہمی و مقابلہ تعیش و اعتدال، اجتماعیت و انفرادیت آزادی و انضباط اور اسی قسم کے عملی زندگی کے تمام تضادات کی موافقت و مخالفت میں یکساں طور پر آزادی کے ساتھ خیالات ظاہر نہ کئے جائیں اور ان کی اُسی شدت اور خوبی کے ساتھ مخالفت نہ کی جائے جیسی کہ موافقت ہو، اس وقت تک ان کا پورا پورا حق ادا نہیں ہو سکتا۔ یقینی ہے کہ ایک کا پلہ ہلکا ہو جائے اور دوسرے کا بھاری۔ حقیقت اصلی زندگی کے بڑے بڑے عملی معاملات میں زیادہ تر تضاد کے باہم اتفاق و اتحاد اور اختلاط و ارتباط کا نام ہے یہاں تک کہ بہت کم لوگوں کے دماغ اس قدر وسیع اور بے لوث ہوتے

(بقیہ حاشیہ صفحہ گذشتہ سے) گزرنے نہیں پایا تھا کہ وہ اپنے محسن ڈیوڈ میوم سے لڑ بیٹھا اور بالآخر مراجعت وطن کی ٹھان لی اس نے پھر پیرس میں قیام کیا۔ اس دوران میں اس نے اپنے ”اقبالات“ لکھے شروع کئے تھے جسے اس نے یہاں آکر ختم کیا اور مکالمات کے نام سے دوسری کتاب شروع کی جو اس کی بہترین تصانیف میں شمار کی جاتی ہے ان کے علاوہ اس کی تصانیف میں چند اور رسائل بھی ہیں۔ کہا جاتا ہے کہ روس کو اپنی زندگی کے آخری ایام میں کچھ خلل دماغ سا ہو گیا تھا اور اس کی وجہ یہ بتائی جاتی ہے کہ اس کی خلاف توقع شہرت اور اس کی ہمیشہ کی عزت پسندی اور بے اطمینانی نے اس کے دماغی توازن کو خراب کر دیا تھا۔ لیکن حقیقت یہ ہے کہ روسو نے جتنا دوسروں کے ساتھ ظلم نہیں کیا اس سے زیادہ دوسروں (بقیہ حاشیہ صفحہ آئندہ پر)

ہیں جو یہ اختلاط و ارتباط کسی قدر صحت کے ساتھ پیدا کر سکیں اور یہ پیدا بھی اسی وقت ہوتا ہے جب کہ ہر دو فریق ایک دوسرے سے برسرِ پیکار ہوں۔ ان چند اہم مسائل میں سے جو ابھی اد پر بیان کئے گئے ہیں، اگر ان میں سے موافق یا مخالف کسی رائے کے ساتھ نہ صرف رواداری بلکہ اس کے ساتھ حمایت و طرف داری کئے جانے کا حق ہے تو یہ اس زمانہ کی افلیت کی رائے ہے۔ یہی وہ رائے ہے جو اس زمانہ کے لئے اس جماعت کی نیابت کرتی ہے جس کو پس پشت ڈال دیا گیا ہے اور جو انسانی فلاح (القیہ حاشیہ صفحہ گذشتہ سے)

اس کے ساتھ ظلم کیا اور اس کی حقیقی شہرت اس کے اور اس کے مخالفین کے مرنے کے بعد شروع ہوتی ہے جب کہ انقلاب فرانس کے حامیان اسے بطور دیوتا کے پوجنے لگے اور اس کے ایک ایک فقرے پر جان دینے لگے۔ مذہب کی حیثیت سے روسو خدا پرست تھا اور اس نے اپنا ایک خاص نظری مذہب بنا رکھا تھا۔ سیاست میں وہ جمہوریت پسند تھا اور فرانس کی شاہنشاہیت میں اس کو زیادہ سے زیادہ لوگوں پر زیادہ سے زیادہ ظلم و ستم نظر آتا تھا۔

فرانسیسی ادبیات میں بھی اس کا بڑا درجہ مانا جاتا ہے اور اس بنا پر بعض لوگ اسے فلسفی سے زیادہ ادیب سمجھتے ہیں لیکن اس زمانہ میں اس اصطلاح کا جو وسیع مفہوم تھا اس کے لحاظ سے روسو فلاسفر کے زمرہ میں گنا جائے گا۔ اور سچ تو یہ ہے کہ زمانے کے ہاتھوں جو شہرت اور یقیناً دوام اُسے ملی، وہ ہمیشہ باقی رہے گی۔

یہود کا وہ جزو ہے جس کے متعلق یہ اندیشہ ہے کہ اس پر اتنی توجہ نہ ہوگی جتنی کہ ہونی چاہئے۔ میں جانتا ہوں کہ ہمارے ملک میں ان میں سے اکثر مسائل پر اختلاف رائے کی وجہ سے کسی عدم رواداری کا اظہار نہیں کیا جاتا ہے۔ لوگ مسلمہ اور متعدد مثالوں کے ذریعہ اس امر کے ثابت کرنے کی کوشش کرتے ہیں کہ انسانی دماغ کی جو اس وقت حالت ہے، اس کے لحاظ سے اختلاف آراء ہی ایک ایسا ذریعہ ہے جس سے حقیقت کے تمام پہلوؤں پر انصاف کے ساتھ نظر ڈالی جاسکتی ہے۔ جب کبھی بعض لوگ ایسے ہوتے ہیں جو کسی مسئلہ پر دنیا کے بظاہر عام اتفاق رائے سے اختلاف ظاہر کرنا چاہتے ہیں، خواہ ساری دنیا صحت ہی پر کیوں نہ ہو، تو ہمیشہ اس امر کا امکان رہتا ہے کہ مخالفین کچھ نہ کچھ ایسی باتیں ضرور کہیں گے جو سننے کے قابل ہوں گی اور اگر وہ خاموش رہے تو حقیقت کو کچھ نہ کچھ نقصان ضرور ہوگا۔

لیکن اس پر یہ اعتراض ہو سکتا ہے کہ بعض مسلمہ اصول بالخصوص اہم اور ضروری مسائل کے متعلق ایسے ہوتے ہیں جن میں حق و باطل کی آمیزش نہیں ہوتی، مثلاً حضرت مسیح کی اخلاقی تعلیمات اس موضوع پر ایک حقیقت کلی ہیں اور اگر کوئی شخص ایسے اخلاق کی تعلیم دیتا ہے جو اس سے مختلف ہے تو وہ سرتاسر غلطی پر ہے۔ چونکہ عملی حیثیت سے یہ مسئلہ سب سے زیادہ اہم ہے اس لئے اس عام اصول کے پرکھنے کے لئے اس سے بہتر اور کوئی مسئلہ نہیں ہو سکتا۔ لیکن قبل اس کے کہ یہ بتایا جائے کہ مسیحی

اخلاق کسے کہتے ہیں اور کسے نہیں، یہ طے کر لینا مناسب ہو گا کہ مسیحی اخلاق سے مراد کیا ہے۔ اگر اس سے مراد عہد نامہ جدید کے اخلاق سے ہے تو جو شخص خود اس کتاب کو پڑھ کر یہ علم رکھتا ہے، وہ یہ شاید ہی فرض کر سکے گا کہ یہ اخلاق کے کسی مکمل اصول کی حیثیت پر پیش کیا گیا تھا یا یہ اس کا مقصد تھا کہ انجیلوں میں جا بجا ان اخلاق کا ذکر آتا ہے جو اس سے قبل موجود تھے اور اس کی تمثیلیں صرف انہی معاملات کے متعلق ہیں جن میں اس اخلاق کے اصلاح کی یا اس کی بجائے اس سے زیادہ وسیع اور اعلیٰ اخلاق کے پیدا کرنے کی ضرورت تھی۔ علاوہ اس کے ان تعلیمات کا لب و لہجہ اس قدر عام ہے کہ بعض وقت ان کی لفظی تاویل کرنا ناممکن ہو جاتا ہے اور اس کے الفاظ میں قوانین کی صحت و تعین کی بجائے شاعری و خطابت کی تاثیر نظر آتی ہے۔ اس سے اخلاقی اصول و مبانی کا ایک مجموعہ تیار کرنا بغیر عہد نامہ عتیق سے اس کو ملاتے ہوئے کبھی ممکن نہ ہوا اور اس میں شبہ نہیں کہ یہ عہد نامہ عتیق خود ایک باقاعدہ نظام ہے لیکن اکثر حیثیتوں سے نیم متمدن اور غیر مہذب ہے اور صرف غیر مہذب ہی لوگوں کے لئے بنایا بھی گیا ہے۔

پولوس جو ان تعلیمات کی یہودی مذہب و روایات کو پیش نظر رکھ کر

لے پولوس یا ساؤل جیسا کہ ان کا پرانا نام ہے، یہودیوں میں ایک پیغامبر گزرے ہیں جو اس وقت عیسائی مذہب کے دوسرے باقی مانے جاتے ہیں۔ (بقیہ حاشیہ صفحہ آئندہ)

تاویل کرنے اور حضرت مسیح کے بنائے ہوئے ڈھانچہ کو اس سے پُر کرنے کے سخت مخالف تھا، وہ بھی جب اپنے خیالات پیش کرتا ہے تو ان میں پہلے سے ایک اخلاق کو فرض کر لیتا ہے اور وہ اخلاق یونانیوں اور رومیوں کا ہوتا ہے۔ اور جو نصاب اس نے عیسائیوں کو دی ہیں وہ زیادہ تر انہی اخلاق سے ایک طرح کی مطابقت ہیں یہاں تک کہ ان میں بظاہر غلامی کا جواز بھی پایا جاتا ہے۔ جس چیز کو حضرت مسیح کی اخلاقی تعلیمات کہا جاتا ہے اور اس کا بہتر نام دینی تعلیمات ہونا چاہئے۔ وہ حضرت مسیح یا ان کے

(بقیہ ماحیہ صفحہ گذشتہ سے) وہ پہلے عیسائی مذہب کے بڑے دشمن تھے لیکن یکبارگی ان پر البام ہوا اور اسی وقت سے وہ اسکے نہ صرف موافق بلکہ بہت بڑے حامی و علمبردار ہو گئے انہوں نے عیسائی مذہب کو یہودیت کی ایک اصلاح شدہ صورت سے نکال کر ایک جدید عالمگیر مذہب کی حیثیت سے پیش کرنے کی کوشش کی۔ کسی یہودی نے بہت خوب کہا ہے کہ حضرت مسیح نے تو یہودی مذہب کی اصلاح و توسیع کرنی چاہی لیکن پولوس نے اسے سرے سے بدل دیا۔ انہوں نے یہودیوں میں قانون (الہی) کی لفظی پرستش کو دیکھ کر ایک موقع پر حضرت مسیح کے متعلق فرمایا کہ قانون ہی کی وجہ سے اس نے قانون پر جان دی تاکہ وہ خدا کے قرب میں زندگی حاصل کرے۔ اس سے اندازہ ہو سکتا ہے کہ انہوں نے حضرت مسیح کے ارشادات میں کہاں تک وسعت و فراخی پیدا کی ہوگی۔ موجودہ مسیحی مذہب بڑی حد تک انہی کی تاویلات و توجہات کا مجموعہ ہے۔

حواریئیں کا کام نہیں ہے بلکہ وہ بہت بعد کی چیز ہے جسے کاتولیکی عیسائیوں نے ابتدائی پانچ صدیوں کے اندر رفتہ رفتہ بنایا ہے اور اگرچہ اسے کلی طور پر جدید خیال کے عیسائیوں اور پروتستانی مذہب والوں نے اختیار نہیں کیا، تاہم ان میں خلاف توقع بہت کم ترمیمیں کی ہیں۔ زیادہ تر انھوں نے صرف ان زواید کو حذف کرنے پر اکتفا کیا ہے جو قرون وسطیٰ میں پیدا ہو گئے تھے اور جس میں ہر ایک فرقہ نے اپنی اپنی خصوصیات و رجحانات کے مطابق اضافے کئے تھے۔ میں وہ آخری شخص ہوں گا جو اس بات سے انکار کروں کہ نئی نوع انسان پر ان اخلاقی تعلیمات اور اس کے ابتدائی معلمین کا کوئی احسان نہیں ہے لیکن اسی کے ساتھ مجھے اس خیال کے ظاہر کرنے میں ذرا بھی تامل نہیں کہ یہ تعلیمات اکثر اہم حیثیتوں سے نامکمل اور یک رخ ہیں اور اگر ایسے خیالات جذبات جنھیں انھوں نے جائز نہیں رکھا ہے، یورپ کی زندگی اور اخلاق کے بنانے میں مدد نہ دیتے تو آج معاملات انسانی اپنی موجودہ حالت سے کہیں زیادہ بدتر ہوتے۔ حضرت مسیح کی اخلاقی تعلیمات میں ایک رد عمل کی تمام خصوصیات پائی جاتی ہیں یہ زیادہ تربیت پرستی کے خلاف ایک احتجاج ہے اس کے نصب العین میں اثبات سے زیادہ نفی کا پہلو غالب ہے اس میں فاعلی کیفیت سے زیادہ انفعالی، عظمت و شوکت سے زیادہ عجز و مسکینیت نیکی کی سرگرم تلاش سے زیادہ بدی سے بچنے کا خیال پایا جاتا ہے اس کے نصائح میں (جیسا کہ کسی نے خوب کہا ہے) ”کرد“ سے زیادہ ”نہ کرو“ کے احکام غالب ہیں۔ نفسانی خواہشات کے دُور سے اس نے رہبانیت کا ایک بت

لاکھڑا کر دیا جس نے رفتہ رفتہ اباحت کی صورت اختیار کر لی ہے۔ اس مذہب میں زیادہ تر ایک نیک زندگی بسر کرنے کا معیار جنت کی امید اور دوزخ کا خوف ہے، اس لحاظ سے یہ بعض قدیم زمانہ کے مذاہب سے بھی کم درجہ پر ہے۔ اور یہ ہر شخص کے احساس فرائض کو اس کے ہم جنسوں کے مفاد سے علیحدہ کر کے انسانی اخلاق میں ایک خود غرضانہ نوعیت پیدا کر دیتی ہے اور اگر ان سے صلاح و مشورہ کے لئے کوئی تعلق جائز رکھتی بھی ہے تو وہ بھی ایک بالکل خود غرضانہ تعلق ہوتا ہے۔ یہ مذہب تمام تر اطاعت مجہول کی تعلیم دیتا ہے اور اس میں ان تمام با اختیار قوتوں کی اطاعت فرض کی گئی ہے جو مستقل طور پر قائم پائی جائیں۔ اس میں ذرا شبہ نہیں کہ ان قوتوں کی اطاعت اس وقت فرض نہیں رہتی جب وہ ایسے امور کا حکم دیں جن کی مذہب نے ممانعت کی ہو لیکن اگر وہ خود ان کے حق میں ظلم کریں تو اس صورت میں ان کے خلاف بغاوت تو درکنار مقاومت بھی جائز نہیں۔ اور اگرچہ پرانی اچھی بت پرست قوموں کے اخلاق میں حکومت کے حقوق کو ایک غیر متناسب اہمیت دینگئی ہے جس میں افراد کی جائز آزادی پر بہت کچھ اثر پڑتا ہے لیکن خالص مسیحی اخلاق میں تو اس اہم ترین شعبہ کو تقریباً بالکل ہی نظر انداز کر دیا گیا ہے۔ یہ قرآن مجید ہے نہ کہ عہد نامہ جدید، جہاں ہم کو یہ حکم نظر آتا ہے کہ "ایک حاکم جو کسی عہدہ پر ایک ایسے شخص کو مامور کرتا ہے جب کہ اس کے حدود و مملکت میں اُس سے بہتر شخص مل سکتا ہے، تو وہ خدا اور حکومت دونوں کے خلاف گناہ کا مرتکب ہوتا ہے۔" جمہوری حقوق کا کم و بیش جو کچھ بھی احساس جمہور کے

موجودہ اخلاق میں پایا جاتا ہے، وہ عیسائیوں سے نہیں بلکہ یونانیوں اور رومیوں سے ماخوذ ہے۔ مسیح کی زندگی میں بھی فرائضی، بلند خیالی، عالی ہمتی اور عزت و احترام کا تخیل جو کچھ پایا جاتا ہے، وہ ہماری تعلیم کے مذہبی عنصر سے پیدا نہیں ہوا ہے بلکہ وہ خالص انسانی جذبہ ہے جو کبھی ایک ایسے مجموعہ اخلاق سے پیدا نہیں ہو سکتا تھا جس کا اعلیٰ ترین معیارِ قدرِ اطاعت رکھا گیا ہو۔

اس بات سے میں بھی قطعاً اسی طرح انکار کرتا ہوں جس طرح کوئی اور شخص کر سکتا ہے کہ یہ خامیاں ہر حال میں عیسائی مذہب میں خلقی ہیں، خواہ کسی پہلو سے اسے دیکھا جائے یا یہ کہ مکمل اخلاقی تعلیمات کی ضروری باتیں جو اس میں نہیں ہیں وہ اس میں کبھی نہیں آ سکتیں۔ خود حضرت مسیح کی تعلیمات اور اصولوں کے متعلق تو ایسا اشارہ کرنا بھی دشوار ہے۔ میرا یقین ہے کہ حضرت مسیح کی باتیں بالکل وہی ہیں جو میں کسی شہادت کے ذریعہ سمجھ سکتا ہوں کہ ان کا مقصود تھا۔ وہ کسی ایسی شے کی نقیض نہیں جو ایک جامع اخلاق کے لئے ضروری ہو۔ ہر وہ شے جو اخلاق میں اعلیٰ اور عمدہ ہو، وہ ان میں لائی جاسکتی ہے اور اس کی زبان کو اس سے زیادہ توڑنے مروڑنے کی ضرورت نہیں پڑتی۔ جتنا کہ ان سب نے اسے توڑا مروڑا ہے جنہوں نے اس سے کوئی بھی عملی نظام زندگی اخذ کرنے کی کوشش کی ہے۔ لیکن اس بات کے ماننے میں کوئی مضائقہ نہیں کہ ان تعلیمات میں حقیقت کا صرف ایک جزو ہے اور یہی ان کا مقصود اعلیٰ بھی تھا، اعلیٰ اخلاق کی بہت سی ضروری باتیں بانی عیسویت کی ان تعلیمات میں جو تحریری شکل میں ہمارے سامنے موجود ہیں، کہیں نہیں بتائی گئی ہیں۔

اور نہ ان کا بتایا جانا مقصود تھا اور عیسائی کلیسا نے جو نظام اخلاق ان تعلیمات کی بنیاد پر بنایا ہے اس میں وہ باتیں بالکل ہی نظر انداز کر دی گئی ہیں۔ چنانچہ اس بنا پر میں سمجھتا ہوں کہ یہ ایک بہت بڑی غلطی ہوگی اگر عیسائی مذہب میں وہ مکمل نظام زندگی تلاش کیا جائے جو اس کا بانی جاری و نافذ کرنا چاہتا تھا لیکن جسے وہ فراہم صرف جزوی حیثیت سے زیادہ کر سکا میرا یہ بھی خیال ہے کہ اس طرح اس تنگ نظریہ سے ایک عملی نقصان پہنچ رہا ہے۔ اس اخلاقی تعلیم و تربیت کی قدر میں اس سے کمی پیدا ہوتی ہے۔ جس کی بعض اچھے نیک نیت لوگ بڑے زور شور سے حمایت کر رہے ہیں مجھے بڑا اندیشہ ہے کہ اس طرح دل و دماغ کو بالکل مذہبی نوعیت پر ڈھالنے اور دینوی پہلو کو ترک کر دینے سے جواب تک مسیحی اخلاق کا ایک جزو تھا اور جو کچھ تو اپنا اثر اس میں نفوذ اور کچھ اس کا اثر اپنے اندر جذب کرتا رہا ہے ایک نہایت پست، ادنیٰ اور غلامانہ نوعیت کا اخلاق پیدا ہوگا اور پیدا ہو رہا ہے، جو خواہ اپنے عقیدہ کے مطابق مرضی الہی پر تسلیم خم کر دے لیکن اس میں اعلیٰ نیکی کے تصور یا ایجاب کی کسی طرح صلاحیت نہیں۔ میرا خیال ہے کہ اس کے علاوہ کوئی اور نظام اخلاق جو تمام تر مسیحی ذرائع معلومات سے پیدا نہ ہوا ہو، مسیحی اخلاق کے ساتھ ساتھ ہونا چاہیے تاکہ اس سے نوع انسان میں اخلاقی زندگی پیدا ہو انسان کی دماغ کی ایک غیر مکمل حالت میں صداقت کے مفاد کا تقاضا یہ ہے کہ اختلاف آرا ہو اور عیسائی مذہب اس کلیہ سے مستثنیٰ نہیں ہو سکتا۔ یہ ضروری نہیں ہے کہ اگر لوگ ان اخلاقی حقائق کو

نظر انداز کرنا ترک کر دیں جو عیسائی مذہب میں نہیں ہیں تو وہ ان حقائق کو بھی نظر انداز کرنے لگیں گے جو اس میں موجود ہیں اس قسم کی عصبيت یا فرد گزاشت اگر ہوتی ہے تو یہ بہت ہی مضر ہوتی ہے لیکن یہ ایک ایسا نقصان ہے جس سے محفوظ رہنے کی ہم ہمیشہ توقع نہیں کر سکتے اور اسے بے شمار منافع کا ایک صلہ سمجھنا چاہئے۔ جزوی حقیقت جب حقیقت کامل ہونے کی مدعی ہو تو اس کے خلاف احتجاج کرنا چاہئے۔ اور ضرر کرنا چاہئے اور اگر یہ احتجاج کرنے والے خود بھی رد عمل کے طور پر غیر منصف ہو جائیں تو یہ یک طرفہ رویہ بھی اسی قدر قابل افسوس ہوگا، جس قدر کہ دوسرا لیکن اس طرز عمل کو گوارا کر لینا چاہئے۔ اگر عیسائی کفار کو اپنے مذہب کے ساتھ انصاف برتنے کا سبق سکھائیں تو ہمیں چاہئے کہ وہ بھی کفر کے ساتھ انصاف برتیں۔ یہ حق کی کوئی بڑی خدمت نہو گی اگر اس واقعہ سے چشم پوشی کی جائے جو تمام ان لوگوں کو معلوم ہے جنہیں تاریخ ادب سے ذرا بھی واقفیت ہے۔ اعلیٰ اور گراں بہا تعلیمات اخلاقی کا ایک بہت بڑا حصہ صرف انہی لوگوں کا نہیں جو عیسائی مذہب کو نہیں جانتے تھے بلکہ زیادہ تر ان لوگوں کا ہے جو اس کو جانتے تھے اور پھر بھی ٹھکرا دیا۔

میں یہ دعویٰ نہیں کرتا کہ ہر قسم کے خیالات اور آراء کے ظاہر کرنے کی بے روک عام اجازت ہونے سے مذہبی یا فلسفیانہ تفرقہ بندی ختم ہو جائے گی۔ ہر وہ حقیقت جسے کچھ تنگ خیال لوگ سختی سے

مانتے ہوں، وہ یقیناً اس طرح پیش کی جائے گی اور اس کی اسی طرح تلقین ہوگی یا اس پر اس طرح عمل درآمد ہوگا، کہ گویا دنیا میں اس کے مقابل کی دوسری کوئی حقیقت تھی ہی نہیں یا کسی طرح ہو ہی نہیں سکتی جو اسے محدود یا مشروط کر سکے۔ مجھے اعتراف ہے کہ آراء و خیالات کے فرقہ دارانہ بننے کا میلان آزادی کے ساتھ مباحثہ کی اجازت ہو جانے سے بھی نہیں رک سکتا بلکہ اس سے اکثر اور زیادہ بڑھتا اور نشوونما پاتا ہے، اور جس حقیقت کو تسلیم کر لیا جانا چاہئے تھا، اسے تسلیم نہیں کیا جاتا بلکہ اس بنا پر اور بھی سختی کے ساتھ مسترد کر دیا جاتا ہے کہ وہ ان لوگوں کی زبان سے نکلی ہے جو مخالف فلسفے جاتے ہیں۔ لیکن اس تصادم آراء کا سب سے خوشگوار اثر فریقین مباحثہ پر نہیں بلکہ ان خاموش اور بے تعلق لوگوں پر پڑتا ہے جو تماشا کی حیثیت سے اس مباحثہ سے الگ رہتے ہیں۔ اصل برائی اجزاء حقیقت کے درمیان باہمی تصادم نہیں ہے بلکہ حقیقت کے کسی ایک جزو کا خاموشی سے دبا دینا ہے۔ جب لوگوں کو حقیقت کے دونوں پہلوؤں پر سننے کے لئے مجبور کیا جائے گا تو اس صورت میں ہمیشہ کچھ نہ کچھ امید باقی رہے گی لیکن جب انھیں مسئلہ کے صرف ایک پہلو کے سننے کا موقع دیا جائے گا تو اس صورت میں یہ ہوتا ہے کہ غلطیاں تعصبات سے بدل جاتی ہیں اور درحق باطل ہو کر اپنا اثر کھو بیٹھتا ہے۔ اور چونکہ انسان کے تمام قوار و ماخی میں وہ قوت فیصلہ ہی سب سے نایاب قوت ہے جو کسی

مسئلہ کے ہر دو پہلوؤں کے درمیان ایسی حالت میں صحیح فیصلہ کر سکے جبکہ اس کے سامنے اس کا صرف ایک رخ پیش کیا جاتا ہو۔ لہذا حقیقت کو اچھا موقع اسی نسبت سے ملتا ہے جس نسبت سے کہ ہر رائے یا خیال کو جس میں حقیقت کا کوئی بھی جز ہو، اپنا نہ صرف حامی مل جائے بلکہ حمایت بھی اسی طرح کی جائے کہ اسے سننا ہی پڑے۔

بہر حال ہم نے اب یہ تسلیم کر لیا ہے کہ نوع انسان کی دماغی و ذہنی بہبود کے لئے (جس پر کہ دوسری ہر قسم کی بہبود کا دار مدار ہے) رائے کی آزادی اور رائے کے اظہار کی آزادی چار مختلف اسباب کی بنا پر ضروری اور لازمی ہے اور جن کو ہم یہاں پر مختصراً پھر بیان کر دینا چاہتے ہیں۔

اول یہ کہ اگر کسی رائے کو جبراً رد کیا جاتا ہے تو جہاں تک یقینی طور پر علم کو تعلق ہے، بہت ممکن ہے کہ وہ رائے صحیح ہو۔ اس سے انکار کرنا گویا اپنے آپ کو غیہ فاطمی سمجھنا ہے۔

دوسرے یہ کہ اگر وہ رائے جسے یہ جبر رد کیا گیا ہے، غلط بھی ہو تاہم ممکن ہے، اور اکثر ایسا ہوتا ہے، کہ اس میں حقیقت کا کوئی جز موجود ہو۔ اور چونکہ کسی مسئلہ پر عام یا جمہوری رائے کبھی حقیقت کا مل نہیں ہوتی ہے اس صورت میں یہ بات صرف مخالف آراء کے تصادم ہی سے ممکن ہے تاکہ حقیقت کا بقیہ جز بھی سامنے آ سکے۔

تیسرے یہ کہ مسئلہ رائے نہ صرف صحیح بلکہ حقیقت کا مل بھی ہو لیکن

تا وقتیکہ اس پر نہایت شد و مد کے ساتھ بحث و مباحثہ ہونے کا موقع نہ دیا جائے، اس کے اکثر ماننے والے اُسے بطور تعصب کے اپنے دل میں رکھیں گے اور اس کے عقلی وجوہ کا علم یا احساس ان میں مشکل ہی سے ہوگا اور نہ صرف یہی بلکہ چوتھے یہ کہ خود ان عقائد و خیالات کے معنی و مفہوم کا سیرت اور اخلاق و عادات پر اثر کم ہونے کا کیا بلکہ سرے سے غائب ہو جانے کا اندیشہ ہے۔ وہ عقیدہ محض زبان سے کہنے کے لئے ایک کلمہ رہ جاتا ہے جس سے نیک اثرات تو پیدا ہو نہیں سکتے البتہ (دماغوں میں جگہ گھری رہتی ہے اور اس کی وجہ سے عقل یا ذاتی تجربہ کی بنیاد کوئی حقیقی اور دلی عقیدہ پیدا ہونے نہیں پاتا۔

قبل اس کے کہ آزادی رائے کی بحث کو ختم کیا جائے، مناسب معلوم ہوتا ہے کہ ایک نظر ان لوگوں پر بھی ڈال لی جائے جو کہتے ہیں کہ ہر قسم کی آراء کے اظہار کی آزادی اس شرط پر دینی چاہئے کہ طریقہ اظہار نہایت مناسب و معتدل ہو اور جائز مباحثہ کی حد سے گزرنے نہ پائے۔

لیکن اس قسم کے فرضی حدود کے قیام کے عدم امکان پر بہت کچھ کہا جاسکتا ہے۔ کیونکہ اگر اس کا معیار یہ ہے کہ جن لوگوں کی رالیوں پر اعتراضات کئے جائیں انھیں دکھ نہ پہنچے، تو میرا خیال ہے کہ جہاں اعتراض ذرا سخت اور تیز ہو، وہاں یہ دکھ تو ہمیشہ پہنچ ہی جاتا ہے۔

اور ہر وہ مخالف جو ان اعتراضات کو اس قدر سختی کے ساتھ پیش کرتا ہے کہ ان کا جواب دینا دشوار ہو جاتا ہے یا اگر اس مسئلہ پر وہ کسی قدر جوش و خروش کا اظہار کرے تو وہ انھیں ایک سخت اور غیر معتدل دشمن نظر آنے لگتا ہے اگرچہ خود عملی نقطہ نظر سے یہ ایک اہم بات ہے لیکن دراصل یہ ایک اس سے بھی زیادہ اصولی شے سے تعلق رکھتی ہے اس میں شبہ نہیں کہ اظہار رائے کا طریقہ خواہ وہ رائے بالکل صحیح کیوں نہ ہو قابل اعتراض ہو سکتا ہے اور بہت ممکن ہے کہ وہ سنت لعنت ملامت کے قابل بھی سمجھا جائے۔ لیکن اس نوعیت کے زیادہ اہم جرائم وہ ہیں جن کا ذہن میں آنا اکثر ناممکن ہوتا ہے الا یہ کہ اتفاق سے کوئی اس میں مبتلا ہو جائے، ان میں سب سے سنگین جرائم یہ ہیں کہ فریب و استدلال کیا جائے، واقعات یا دلائل کو چھپایا جائے، کسی مسئلہ کو غلط بیان کیا جائے، یا مخالف رائے کو غلط طور پر پیش کرنے کی کوشش کی جائے۔ لیکن یہ تمام جرائم اکثر اور بعض اوقات اپنی انتہائی صورت میں نہایت نیک نیتی کے ساتھ سرزد ہوتے ہیں اور ان کے ارتکاب کرنے والے ایسے اشخاص ہوتے ہیں جنہیں ناواقف اور نااہل کسی طرح نہیں سمجھا جاسکتا اور اکثر لحاظ سے وہ ایسا سمجھے جانے کے مستحق بھی نہیں۔ اس لئے یہ مشکل ہی سے ممکن ہے کہ بوجہ معقول ان غلط بیانیوں کو اخلاقاً مستوجب سزا قرار دیا جائے اور اس قسم کے مناظرانہ معاملات میں قانون کا دخل تو اور بھی نہیں ہو سکتا۔ نامناسب مباحثہ سے جو عام طور پر مراد لی جاتی ہے یعنی لعن طعن کرنا یا ذاتیات پر اتر آنا، اس قسم کے حربوں

کے استعمال کو برا سمجھنا بہت زیادہ مستحقِ ہمدردی ہو اگر یہ بلا لحاظِ ہر دو فریق کے لئے ناروا کر دیا جائے لیکن ہوتا یہ ہے کہ ان کے استعمال کو عموماً عام رائے کے مقابل میں روکا جاتا ہے غیر تسلیم شدہ رائے کے خلاف ان کا استعمال یہی نہیں کہ عام ناپسندیدگی کی نظر سے نہیں دیکھا جاتا بلکہ جو شخص انہیں استعمال کرتا ہے، اس کی تعریف کی جاتی ہے کہ اس کا بوش بہت ایمان دارانہ اور اس کا غصہ بالکل بجا ہے۔ تاہم ان حربوں کے استعمال سے جو کچھ بھی نقصان ہوتا ہے، وہ اس صورت میں بہت زیادہ ہوتا ہے جب کہ وہ ان لوگوں کے خلاف استعمال کئے جاتے ہیں جن کے لئے نسبتاً مدافعت کا کوئی سامان نہیں ہوتا اور جو کچھ بھی ناجائز فائدہ اس طریقہ اظہار سے ہوتا ہے وہ تقریباً کل کا کل مسلمہ رائے کو ہوتا ہے۔ اس قسم کا سب سے سنگین جرم جو کسی شریکِ بحث سے سرزد ہو سکتا ہے، وہ یہ ہے کہ وہ اپنے سے مخالف رائے رکھنے والوں کو برا اور بد اخلاق بتلائے۔ اس قسم کی لعنت ملامت کا نشانہ اکثر بیچارے وہ لوگ بنتے ہیں جو کوئی غیر مقبول رائے رکھتے ہیں، اس لئے کہ وہ عموماً تعداد میں کم اور بے اثر ہوتے ہیں اور سوائے اپنے کوئی ان کے حق میں انصاف کرنے والا نہیں ہوتا لیکن اس حربے کا استعمال ان لوگوں کے لئے تو قدرتاں بند ہوتا ہے جو مردِ وجہ رائے پر اعتراضات کرتے ہیں۔ وہ نہ تو اسے پورے طور پر اپنے لئے استعمال کر سکتے ہیں اور اگر کر سکتے ہیں تو اس کا استعمال خود ان کے مقصد کے لئے مضر ہوتا ہے۔ عام طور پر جو رائے عام مردِ وجہ رایوں کے مخالف ہوتی ہیں ان کے سننے جانے کی صرف یہی صورت ہوتی ہے کہ ان کے اظہار کے لئے زبان کے

اعتدال کا خاص لحاظ رکھا جائے اور غیر ضروری تشدد سے حتی الوسع احتراز کیا جائے اور اگر اس کا ذرا بھی خیال نہ رکھا گیا تو سخت نقصان اٹھانا پڑتا ہے برعکس اس کے مروجہ خیالات کی جانب سے جو اس قدر لعن طعن کا استعمال کیا جاتا ہے اس سے قطعاً لوگ مخالف رائے کے اظہار سے رکتے ہیں اور اس رائے کے ماننے والوں کی بانیں نہیں سنتے۔ لہذا حق و انصاف کے خیال سے اس صورت میں تشدد آمیز الفاظ کا استعمال پہلی صورت سے زیادہ قابل انسداد ہے اور مثال کے طور پر اگر لامذہبیت اور مذہبیت کو لیا جائے تو اہل الذکر پر تشدد آمیز حملوں کا روکنا مؤخر الذکر سے کہیں زیادہ ضروری ہے۔ بہر حال یہ ظاہر ہے کہ قانون اور حکومت کو ان میں سے کسی کے روکنے سے بھی سروکار نہیں ہے۔ بلکہ ہر صورت میں خود رائے کو حالات کے مطابق اپنا فیصلہ کرنا چاہئے اور ہر اس شخص کو خواہ وہ کسی طرف ہو قابل نفرت سمجھنا چاہئے جس کے طرزِ ادا سے نبٹ باطن، کینہ پروری، تعصب یا عدم رواداری کا اظہار ہوتا ہے۔ لیکن ان برائیوں کو اس فریق کی وجہ سے باور نہ کر لینا چاہئے جس کی طرف کوئی شخص ہوتا ہے خواہ وہ فریق ہمارا مخالف ہی کیوں نہ ہو۔ اور جو شخص خواہ وہ کسی خیال کا ہوا اپنے مخالفین کی رایوں کو صحیح صحیح بلا کم و کاست خاموشی اور دیانتداری کے ساتھ بیان کرتا اور سنتا ہے اور کسی رائے کو مطعون بنانے کے لئے مبالغہ نہیں کرتا نہ کسی ایسی چیز کو چھپاتا ہے جس سے اس رائے کی موافقت ہوتی یا ہو سکتی ہو تو اس کا نہایت عزت و احترام کرنا چاہئے۔ عام مناظرے کا حقیقی اخلاقی

معیاریہ ہے اور اگرچہ اس کی خلاف ورزی اکثر کی جاتی ہے تاہم مجھے اس سے خوشی ہوتی ہے کہ اکثر مناظرہ کرنے والے ان اصول و قواعد کا بڑی حد تک لحاظ رکھتے ہیں اور اس سے زیادہ لوگ اس پر عمل پیرا ہونے کی صدق نیت سے کوشش کرتے ہیں۔



باب سوم

انفرادیت بہبود انسانی کا ایک ذریعہ ہے

یہ وہ وجوہ ہیں جن کی بنا پر انسانوں کے لئے ضروری ہے کہ وہ آزادی کے ساتھ رائے قائم کر سکیں اور پھر اُسے بلا تامل ظاہر بھی کر سکیں اور اگر یہ آزادی نہ دی جائے یا نہ دی جانے کی صورت میں اس کے حصول کا دعویٰ بھی نہ کیا جائے تو اس کے مضر اثرات انسان کی ذہنی اور پھر اس کے ذریعہ اخلاقی فطرت پر ان صورتوں میں ظاہر ہوتے ہیں۔ اس کے بعد ہم یہ دیکھنا چاہتے ہیں کہ آیا انہی وجوہ کی بنا پر انسان کو اپنی ان ریلوں پر عمل کرنے کی بھی ویسی آزادی ہونا چاہئے یا نہیں یعنی یہ کہ ان ریلوں پر اس وقت تک تمام معاملات زندگی میں بلا جسمانی یا اخلاقی روک ٹوک کے عمل پیرا ہونا چاہئے، جب تک کہ ان کے برے نتائج اور نقصانات خود انہی کی ذات پر موقوف ہوں، یہ آخری شرط تو بہر حال ضروری ہے۔ کوئی شخص بھی یہ نہیں کہتا کہ انسان کے افعال میں بھی وہی آزادی ہونی چاہئے جو اس کی رائے کے معاملہ میں ہوتی ہے بلکہ خود رائے بھی پُر امن اور سکون افزا نہیں رہتیں جب وہ ایسے حالات میں ظاہر کی جائیں جن سے کسی ضرر رساں فعل کے وقوع کا امکان پیدا ہو

یہ خیالات کہ غلہ کے تاجر غربا کے حق میں فاقہ اور موت کا باعث ہوتے ہیں یا یہ کہ ذاتی و شخصی ملک رکھنا ایک قسم کی ڈاکہ زنی ہے، اس وقت تک بے روک ٹوک ظاہر کئے جاسکتے ہیں جب تک کہ ان کا اظہار صرف اخبارات کے ذریعہ سے ہو لیکن جب یہ ایک ایسے پُر جوش مجمع کے سامنے تقریر یا اشتہارات کے ذریعہ ظاہر کئے جائیں جو کسی غلہ کے تاجر کے مکان کے سامنے جمع ہو تو اس وقت وہ یقیناً قابل منرا ہو جاتے ہیں۔ کسی قسم کے افعال ہوں اگر وہ بغیر کسی معقول وجہ کے دوسروں کے لئے ضرر رساں ثابت ہوں تو انھیں اظہارِ ناپسندیدگی کے ذریعہ عملی مداخلت سے بھی روکا جاسکتا ہے بلکہ بعض اہم صورتوں میں ان کا روکنا لازمی ہے۔

ایک فرد کی آزادی کو صرف اسی حد تک محدود کیا جاسکتا ہے یعنی یہ کہ وہ دوسروں کے لئے باعث تکلیف نہ ہو۔ لیکن اگر وہ دوسروں کے معاملات میں خلل انداز نہیں اور خود اپنے ہی معاملات میں اپنے رجحان و فیصلہ کے مطابق عمل کرتا ہے تو انہی وجوہ کی بنا پر جن سے کہ آزادی رائے لازم آتی ہے یہ بھی ثابت ہوتا ہے کہ اسے اپنی رائے پر عمل پیرا ہونے کا بلا مزاحمت غیرے پر راجح حاصل ہونا چاہئے۔ انسان معصوم نہیں اور اس کے حقائق، حقائق کلی نہیں ہوتے، اتفاق آراء و قتیقہ مخالف رایوں کے باہم پورے پورے مقابلہ و موازنہ سے پیدا نہ ہو، کوئی پسندیدہ شے نہیں۔ اختلاف رائے کوئی بُری شے نہیں بلکہ اچھی چیز ہے، تاوقتیکہ لوگ حقائق کے تمام پہلوؤں کو تسلیم کرنے کے قابل نہ ہو جائیں۔ یہ تمام وہ اصول ہیں جن کا

انسان کے افعال پر بھی اُسی طرح اطلاق ہو سکتا ہے جس طرح وہ ان کی رایوں کے معاملہ میں صادق آتے ہیں۔ انسان چونکہ انسانِ کامل نہیں اس لئے جس طرح اختلاف آراء کا ہونا مفید ہے۔ اُسی طرح عملی زندگی کے نئے نئے تجربے بھی ہونے چاہئیں۔ مختلف قسم کے طبائع کو اپنے اپنے طریقہ عمل کا پورا موقع دینا چاہئے۔ بشرطیکہ اس سے دوسروں کو نقصان نہ پہنچے اور جب کوئی شخص یہ معلوم کرنا چاہتا ہے کہ زندگی کے مختلف طریقوں میں کونسا طریقہ بہترین ہے تو اسے اس کو عملاً ثابت کرنا چاہئے۔ غرض مناسب یہ ہے کہ ایسے معاملات میں جن کا تعلق دوسروں سے نہ ہو، انفرادیت کو اپنے اظہار کا پورا موقع دینا چاہئے۔ جہاں چلن کا معیار شخصی سیرت نہیں بلکہ دوسرے لوگوں کے رسوم و روایات ہوتے ہیں، وہاں اس بات کے نہ ہونے سے انسانی خوشی میں ایک بہت بڑے عنصر کی کمی رہ جاتی ہے اور وہ انفرادی اور معاشرتی ترقی کے گویا ایک خاص جزو کی کمی ہوتی ہے۔ اس اصول کو قائم رکھنے میں سبک بزی دشواری یہ نہیں ہے کہ ایک مسلمہ مقصد کے لئے ذرائع کی طرف توجہ نہیں ہوتی بلکہ جو وقت ہے وہ یہ کہ عام طور پر خود مقصد کی طرف سے غفلت برتی جاتی ہے۔ اگر یہ تسلیم کر لیا جائے کہ انفرادیت کا آزادانہ نشوونما بہبودِ انسانی کے لوازم میں سے ہے اور یہ محض تہذیب و تمدن اور تعلیم و تربیت کے ساتھ ایک ضمنی عنصر نہیں ہے بلکہ بذاتِ خود ان تمام چیزوں کا ایک ضروری اور لازمی جزو ہے تو پھر اس بات کا کوئی خطرہ نہیں کہ آزادی کی ناقدری کی جائے گی اور نہ اس کے

اور جماعت کے اختیارات کے حدود قائم کرنے میں کوئی غیر معمولی دشواری پیش آئے گی۔ لیکن خرابی تو یہ ہے کہ عام طور سے یہ خیال کیا جاتا ہے کہ انفرادی آزادی میں فی نفسہ کوئی خوبی یا قابل توجہ بات نہیں ہے۔ اکثریت چونکہ لوگوں کے موجودہ طرز عمل سے مطمئن ہوتی ہے اس لئے کہ وہی اس طرز عمل کی ذمہ دار ہوتی ہے اس لئے وہ نہیں سمجھ سکتی کہ وہ طریقے ہر شخص کے لئے یکساں طور پر مناسب کیوں نہ ہوں اور اس سے بڑھ کر یہ کہ آزادی عمل اخلاقی اور معاشرتی مصلحین کے نصب العین کا بھی کوئی جزو نہیں ہوتی بلکہ سمجھا جاتا ہے کہ مصلحین اپنے خیال کے مطابق جن امور کو بہبود انسانی کے لئے مفید سمجھتے ہیں ان کے مقبول عام ہونے میں یہ نہ صرف ایک دشواری بلکہ بہت بڑی رکاوٹ ہے۔ جرمنی کے باہر تو بہت ہی کم لوگ اس اصول کو پورے طور پر سمجھتے ہیں۔ جو دہلکم فان ہمبولٹ جیسے مشہور فاضل اور ماہر سیاست نے ایک مقالہ کے اصل موضوع کی حیثیت

لے یہ جرمنی کا ایک بہت بڑا ماہر السنہ اور فاضل گزرا ہے۔ یہ ۶۴، ۶۵ میں پیدا ہوا اور ۱۸۳۵ میں انتقال کیا۔ اس کی ابتدائی زندگی سیاسی رہی ہے اور اس حیثیت سے یہ ایک کافی عرصہ تک روم میں بحیثیت سفیر کے رہا ہے، لیکن اس سیاسی زندگی کے ساتھ بھی اس کے علمی و لسانی ذوق میں کوئی کمی نہیں ہوئی۔ اس نے اس حالت میں بھی ۱۸۰۰ میں جرمنی کے مشہور فلسفی شاعر گوٹے پر ایک تنقید شائع کی جس نے اس کی شہرت میں اور اضافہ کر دیا، مگر اس کی یہ سیاسی زندگی زیادہ عرصہ قائم نہ رہی اور

سے پیش کیا تھا اور وہ یہ ہے کہ

”انسان کا مقصد یا وہ جسے عقل کے اٹل اور عالم گیر قوانین نے نہ کہ مبہم اور ہمارے صنی خواہشات نے قائم کیا ہو، یہ ہے کہ اپنے قومی کو نہایت اعلیٰ اور بہتر پیمانہ پر ترقی دے کر ایک مکمل اور مستقل کل تک پہنچایا جاسکے۔“ لہذا وہ شے ”جس کے لئے ہر انسان کو اپنی تمام کوششوں سے کام لینا چاہیے اور جس پر خاص کر ان لوگوں کو جو اپنے ہم جنسوں پر کسی قسم کا اثر رکھنا چاہتے ہیں ہمیشہ نظر رکھنی چاہئے وہ قوت اور نشوونما کی انفرادیت ہے۔“ اور اس کے لئے دو چیزیں نہایت ضروری ہیں ”آزادی عمل اور حالات کا تنوع“ اور ان اجزاء کے باہمی اشتراک سے ”انفرادی قوت اور کثیرالانواع اختلاف“ پیدا ہو جاتا ہے جنکی باہمی ترکیب سے قوت اجتماع کا نشوونما ہوتا ہے۔

(بقیہ صفحہ گذشتہ سے) پرودشیا کی قدامت پسند یا ایسی سے ان کا نباہ نہ ہو سکا۔ اور اسے سیاسی زندگی سے علیحدہ ہونا پڑا۔ یہ علیحدگی اس کے حق میں بہت مفید ثابت ہوئی، اس لئے کہ اسے اپنے علمی کاموں کیلئے اور زیادہ وقت اور فرصت ہاتھ آ گئی۔ اور اس نے آئندہ ایسی ایسی بانی تحقیقاتیں اور فلسفیانہ باتیں شائع کیں جن سے اس کی شہرت میں چار چاند لگ گئے۔ فلسفی ہونے کے ساتھ ساتھ اس کی علمی زندگی کے تجربات نے اسے اپنے عہد کے فلاسفہ میں بہت ممتاز اور نمایاں کر دیا تھا۔ لے حکومت کے فرائض وہ ”روڈ“ ترجمہ از جرمن اڈیشن مصنفہ برن ولیم فان سیولٹ...

خواہ لوگ نان ہبولٹ کے جیسے اصول کے عادی نہ ہوں اور خواہ انھیں اس امر پر حیرت ہی کیوں نہ ہو کہ انفرادی آزادی کو اس قدر اہمیت کیوں دی جاتی ہے۔ لیکن یہ سمجھ لینا چاہیے کہ جو فرق ہو سکتا ہے وہ صرف مدارج کا فرق ہے۔ بہترین طریقہ زندگی کے متعلق کسی کا یہ خیال نہ ہوگا کہ لوگوں کو سوائے اس کے اور کچھ نہ کرنا چاہیے کہ بس آپس میں ایک دوسرے کی نقل اتارتے رہیں۔ کوئی شخص یہ نہیں کہے گا کہ لوگوں کو اپنے طرز معاشرت اور معاملات زندگی میں اپنی قوت فیصلہ اور اپنی انفرادی سیرت سے کام نہ لینا چاہیے۔ دوسری طرف یہ کہنا بھی لغو ہوگا کہ لوگوں کو اس طرح زندگی بسر کرنی چاہیے گویا ان کے وجود میں آنے سے قبل اس دنیا میں کوئی کچھ جانتا ہی نہ تھا، اور تجربے نے اب تک کچھ نہیں بتایا تھا کہ بود و باش کا ایک طریقہ دوسرے سے قابل تزیح کیوں ہے اس بات سے تو کوئی بھی انکار نہیں کر سکتا کہ لوگوں کو اوائل عمر میں اس قسم کی تعلیم و تربیت دینی چاہیے۔ جس سے وہ انسانی تجربات کے مسلمہ نتائج کا علم حاصل کر سکیں اور ان سے فائدہ اٹھا سکیں۔ لیکن ہر شخص کا حق یہ ہے اور اس کے لئے مناسب اور بہتر بھی ہے کہ جب وہ اپنے قومی کے پورے نشوونما کو پہنچ جائے تو وہ ان تجربات کا استعمال اور ان کی تادیل اپنے طریقہ پر کرے۔ یہ انسان کا فرض ہے کہ وہ معلوم کرے کہ ان تجربات میں سے کتنے اس کے اپنے حالات اور اس کی اپنی سیرت کے لئے قابل استعمال ہو سکتے ہیں۔

دوسرے لوگوں کے رسوم و روایات ایک حد تک اس بات کی شہادت ہیں کہ ان کے تجربے نے انہیں کیا سکھایا ہے۔ وہ ایک قیاسی شہادت ہوتی ہے۔ اور اس حیثیت سے مستحق احترام ہے کہ انہوں نے اس کی صحیح تاویل نہ کی ہو۔ دوسرے یہ کہ انہوں نے تجربات کی تاویل بھی صحیح کی ہو لیکن یہ خود اس کے مناسب حال نہورسم و رواج معمولی حالات اور معمولی طبائع کے لئے ہوتے ہیں اور بہت ممکن ہے کہ اس کے حالات اور اس کی طبیعت ان رسوم و روایات کے مطابق نہ ہو۔ تیسرے یہ کہ عادات و رسوم اگرچہ یہ حیثیت عادات و رسوم کے بہتر بھی ہوں اور اس کے مناسب حال بھی، تاہم محض ان عادات و رسوم پر چلنے سے اس میں وہ خصوصیات ہرگز نہ پیدا ہوں گی جو انسان کو مابہ الامتیاز شے کے طور پر عطا کی گئی ہیں۔ تمام انسانی قوتی مثلاً قوت ادراک قوت فیصلہ، قوت تمیز، ذہن اور اخلاقی ترجیح سے تو اسی وقت کام لیا جاتا ہے جب مختلف چیزوں میں انتخاب کرنا پڑے، جو شخص صرف رسم و رواج کی بنا پر کوئی فعل کرتا ہے، وہ اپنی قوت انتخاب سے کام نہیں لیتا۔ اسے بہترین شے کے انتخاب کرنے یا اس کے حاصل کرنے کی کوئی مشق و مہارت نہیں ہوتی۔ جسمانی قوتی کی طرح دماغی اور اخلاقی قوتی بھی کام لئے جانے سے ترقی کرتے ہیں کسی فعل کو صرف اس بنا پر کرتے ہیں کہ دوسرے بھی دہسا کرتے ہیں۔ اور کسی عقیدے کو صرف اس بنا پر مانتے ہیں کہ دوسرے بھی اسے مانتے ہیں، ان قوتی کو کام میں لانے کا کوئی موقع نہیں ملتا۔ اگر کسی خیال یا عقیدے کے دلائل اس شخص کی عقل و فہم کے لئے اطمینان بخش نہیں ہیں تو اس کی عقل میں کوئی قوت پیدا نہیں ہو سکتی

بلکہ بہت ممکن ہے کہ ایسے خیال یا عقیدہ کے ماننے سے اس میں اور ضعف پیدا ہو اور اگر کسی کام کے لئے ترغیبات خود اس کے جذبات اور طبیعت کے موافق نہیں ہیں جہاں محبت یا دوسروں کے حقوق کا کوئی لحاظ نہ ہو تو گویا ان کو متحرک اور باکار بنانے کی بجائے انہیں سست اور معطل رکھنے کی کوشش کی جاتی ہے۔

جو شخص اپنے نظام زندگی کا فیصلہ دنیا پر یا دنیا کے اس حصہ پر چھوڑ دے جس سے اس کا تعلق ہے تو اسے بندروں کی سی نقالی کے سوا اور کسی قوت و طاقت کی ضرورت نہیں۔

جو شخص اپنے نظام زندگی کا انتخاب آپ کرتا ہے، اسے اپنے تمام قوی سے کام لینا ہوتا ہے۔ اسے دیکھنے کے لئے قوت مشاہدہ سے، عاقبت اندیشی کے لئے اپنی قوت استدلال اور قوت فیصلہ سے، تصفیہ کی غرض سے مواد جمع کرنے کے لئے نقل و حرکت سے خود فیصلہ کے لئے قوت تمیز سے کام لینا پڑتا ہے اور جب وہ سب کچھ طے کر لے تو اسے اپنے فیصلہ قطعی پر کاربند رہنے کے لئے عزم و استقلال کی ضرورت ہوتی ہے۔ اور ان اوصاف کی ضرورت اور ان کا استعمال اسی مناسبت سے ہوتا ہے، جتنا بڑا وہ کام ہوتا ہے، جسے اس نے خود اپنے فیصلہ اور طبیعت کے مطابق اپنے ذمہ لیا ہے۔ ممکن ہے کہ وہ بغیر ان قوی کی مدد کے صحیح راستے پہ لگ جائے اور ہر طرح کے نقصانات سے محفوظ رہے، لیکن بحیثیت انسان کے اس کا کیا درجہ رہیگا؟ اہم بات صرف یہی نہیں کہ آدمی کرتے کیا ہیں بلکہ یہ بھی اہم ہے کہ اس کے کرنے والے کس قسم کے لوگ ہیں۔ اس میں شبہ نہیں کہ اپنے تمام ان کاموں میں جسے مکمل اور بہتر بنانے میں انسان

مصرف ہے۔ سب سے اہم اور مقدم خود انسان ہے۔ فرض کرو کہ مکانات کی تعمیر غلہ کی کاشت جنگلوں کا فیصلہ مقدمات کا تصنیف، معابد کا قیام اور حتیٰ کہ عبادات کی ادائیگی یہ سب کام ایسی کلوں کے ذریعہ ہوتا جو انسان کی شکل میں ہوتیں تو ان کلوں کو ان اشخاص کی بجائے رکھنے میں بھی ایک بہت بڑا نقصان تھا جو اس وقت دنیا کے حصول میں آباد ہیں اور جو یقیناً اس انسان کا بہت ناقص نمونہ ہیں جو قدرت پیدا کر سکتی ہے اور کرے گی۔

فطرت انسانی کوئی مشین نہیں ہے جو کسی نمونہ کے مطابق بنائی جاسکے اور جو صرف ایک ہی کام پر لگائی جاسکے بلکہ ایک درخت ہے جسے اپنے اندر وہی میلانات کے مطابق ہر طرف بڑھنے اور پھیلنے کی ضرورت ہے کہ اسی سے وہ ایک زندہ شے معلوم ہوتا ہے۔

اس سے غالباً کسی کو انکار نہ ہوگا کہ لوگوں کو اپنی عقل اور سمجھ سے کام لینا چاہئے اور سمجھ بوجھ کر رسم و رواج کی پابندی یا کبھی سمجھی اس سے انحراف تک اس سے بہتر ہے کہ ان کی کورانہ اور بلا سمجھے بوجھے تقلید کی جائے۔ ایک حد تک یہ تو تسلیم کیا جاتا ہے کہ ہماری سمجھ ہماری اپنی ہونی چاہئے۔ لیکن اسی کے ساتھ یہ نہیں مانا جاتا کہ ہمارے میلانات و محرکات بھی اپنے ہونے چاہئیں یا خود اپنے محرکات کا ہونا اور خواہ وہ کتنے ہی قوی کیوں نہ ہوں، کوئی بڑا خطرہ یا ڈر لے کی چیز نہیں ہیں۔ تاہم خواہشات اور محرکات انسان کامل کے لئے اسی قدر ضروری ہیں جس قدر عقائد اور پابندیاں، اور زبردست محرکات صرف اسی صورت میں خطرناک ہوتے ہیں جب کہ ان کا مناسب

طور سے توازن قائم نہیں رہتا، یعنی بعض مقاصد و میلانات بڑھتے بڑھتے
 بہت قوی ہو جاتے ہیں اور بعض جنہیں انہی کے برابر رہنا چاہئے، کم زور
 اور بے کار ہو جاتے ہیں۔ لوگ بُرائی کرتے ہیں تو اس وجہ سے نہیں کہ ان کی
 خواہشات قوی ہوتی ہیں بلکہ اس سبب ہے کہ ان کے ضمیر کم زور ہوتے ہیں۔
 قوی جذبات اور کم زور ضمیر میں قدرتا کوئی تعلق نہیں، قدرتی تعلق تو اسکے
 برعکس ہوتا ہے۔ یہ کہنا کہ فلاں شخص کی خواہشات و جذبات دوسرے
 شخص سے مختلف اور قوی تر ہیں، اس کے صرف یہ معنی ہیں کہ اس شخص میں
 فطرت انسانی کا خام عنصر زیادہ ہے اور اس لئے اس میں غالباً بُرائی کرنے
 کی صلاحیت زیادہ ہوگی لیکن اس سے زیادہ نیکی کرنے کی بھی ہوگی۔ قوی
 جذبات کا ہونا قوت عمل کا دوسرا نام ہے۔ یہ قوت بڑے کاموں میں بھی صرف
 کی جاسکتی ہے لیکن ایک قوی فطرت سے ایک سُست اور غبی طبیعت کی
 یہ نسبت ہمیشہ زیادہ نیک کام بھی لیا جاسکتا ہے۔ جن لوگوں میں سب سے زیادہ
 فطری احساس ہوتا ہے، وہ ہمیشہ وہی لوگ ہوتے ہیں جن کے اکتسابی جذبات
 بھی قوی ہو سکتے ہیں۔ وہ قوی حیات جن سے کہ شخصی محرکات زیادہ نمایاں
 اور مضبوط ہوتے ہیں، وہی وہ منبع بھی ہوتے ہیں جہاں سے نیکی کی زبردست
 خواہش اور ضبط نفس کا قوی مادہ پیدا ہوتا ہے۔ انہیں کونشو و نمادے کہ
 جماعت اپنا فرض بھی ادا کرتی ہے اور اپنے مفاد کی حفاظت بھی کرتی ہے
 نہ کہ اس مواد کو جس سے کہ رجال و اقواب پیدا ہوتے ہیں صرف اس لئے ٹھکرا
 دیتی ہے کہ وہ اس سے کام لینا نہیں جانتی۔ ایک شخص جس کی خواہشات اور

رجحانات اس کے اپنے ہوتے ہیں یعنی خود اس کی فطرت کے مظاہر ہو رہے ہیں اس کے متعلق کہا جاتا ہے کہ وہ ایک سیرت رکھتا ہے لیکن ایک دوسرا شخص جس کی خواہشات اور رجحانات اپنے نہیں ہوتے، کوئی سیرت نہیں رکھتا یعنی اس کی سیرت کچھ اس سے زیادہ نہیں ہوتی جتنی کہ ایک دغائی انجن کی ہوتی ہے۔ اگر کسی کے محرکات خود اپنے ہونے کے علاوہ قوی بھی ہوں اور ایک مضبوط قوت ارادی کے ماتحت ہوں تو اس کی سیرت بہت پُر قوت ہوگی۔ جو شخص یہ سمجھتا ہے کہ انفرادی خواہشات و رجحانات کو آزادی کے ظاہر نہ ہونے دینا چاہئے۔ اس کو لازمی طور پر اس عقیدہ کا بھی ہونا پڑے گا۔ کہ جماعت کو قوی طبائع کی کوئی ضرورت نہیں ہے یعنی کہ ایسے بہت سے اشخاص کے وجود سے جماعت کوئی بہتر نہیں ہو جاتی جو بہت زیادہ سیرت رکھتے ہوں اور قوت عمل کے ایک عام بلند معیار کی کوئی ضرورت نہیں ہے۔

جماعت کے بعض ابتدائی زمانوں میں یہ قوتیں اس طاقت سے بہت زیادہ رہی ہوں گی بلکہ تھیں جو جماعت کو اس وقت ان پر قابو رکھنے اور انہیں تعلیم و تربیت دینے کی غرض سے حاصل تھی۔ ایک زمانہ گزر چکا ہے جب کہ آزادی و انفرادیت کا عنصر بہت غالب تھا اور معاشرتی اصولوں کو ہمیشہ ان سے برسرِ پیکار رہنا پڑتا تھا اس وقت جو دشواری پیش آتی تھی وہ یہ کہ قوی جسم و دماغ رکھنے والے لوگوں کو اس بات کی ترغیب دینا پڑتی تھی کہ وہ ان قواعد کی پابندی کریں جو ان کے محرکات کو

قالبوں میں رکھنے کیلئے بنائے جاتے تھے۔ اس دشواری کو رفع کرنے کے لئے قانون و تربیت، مثل ان پاپایان روم کے جو افراد کے لئے سلاطین سے برسرِ پیکار رہا کرتے تھے، انسان کے کل جسم و روح پر قبضہ و اقتدار کا مطالبہ کرنے۔ لگیں اور وہ اس کی سیرت کو قالبوں میں رکھنے کی غرض سے اس کی پوری زندگی پر قبضہ رکھنے کے دعوے دار بن گئے اس لئے کہ جماعت نے انہیں پابند بنانے کا اس سے بہتر اور کوئی طریقہ نہیں پایا تھا۔ لیکن جماعت اب انفرادی آزادی پر کافی طور سے غالب آگئی ہے اور فطرتِ انسانی کو جو خطرہ ہے، وہ شخصی محرکات و رجحانات کی زیادتی نہیں بلکہ کمی کا ہے۔ اُس وقت کے مقابلہ میں حالات بالکل بدل گئے ہیں، جب ان لوگوں کے جذبات جو فطری یا ذاتی حیثیت سے کوئی قوت لے سکتے تھے ہمیشہ قوانین و ضوابط کے خلاف بغاوت پر آمادہ رہا کرتے تھے۔ اور ضرورت تھی کہ ان کو قالبوں میں رکھا جائے، تاکہ وہ لوگ جو ان کے دسترس میں ہوں، امن و تحفظ کا کچھ تو لطف اٹھا سکیں۔ آج کل ہمارے زمانہ میں اعلیٰ سے لیکر ادنیٰ تک ہر شخص اس طرح رہتا ہے گویا انتہائی نگرانی اور مخالفت دیکھ بھال کی حالت میں ہو۔ نہ صرف ان معاملات میں جن کا تعلق دوسروں سے ہوتا ہے بلکہ ان تک میں جو صرف انہی کی ذات سے متعلق ہوتے ہیں، کوئی شخص یا خاندان اپنے جی سے نہیں سوال کرتا کہ میں کس چیز کو ترجیح دوں؟ میرے مزاج اور

طبیعت کے لئے کیا مناسب ہوگا؟ یا میرے بہترین اور اعلیٰ قویٰ کے نشوونما اور ترقی کے لئے سب سے زیادہ ممد و معاون کونسی چیزیں ہوں گی؟ بلکہ وہ یہ پوچھتے ہیں کہ ہماری حیثیت کے لئے کیا مناسب ہوگا۔ مجھ جیسی حیثیت رکھنے والے عموماً کیا کرتے ہیں؟ یا (اس سے بھی بدتر یہ کہ) مجھ سے بڑی حیثیت اور بساط رکھنے والے لوگ کیا کرتے ہیں؟ یہ مطلب نہیں کہ وہ اپنے رجحانات پر رسم و رواج کو ترجیح دیتے ہیں بلکہ بجز رسم و رواج کے ان کا کوئی میلان ہی نہیں ہوتا۔ غرض و مارج خود بخود اس جوئے کے نیچے آجاتا ہے، حتیٰ کہ ان باتوں میں بھی جنہیں لوگ تفریح اور دلچسپی کے خیال سے کرتے ہیں، مطابقت اور یکسانی کا خیال سب سے پہلے آتا ہے۔ وہ جب کوئی چیز پسند کرتے ہیں تو ایک جماعت کثیر کے ساتھ، اور جب کبھی اپنی پسند کا استعمال بھی کرتے ہیں تو اکثر ان کاموں میں جو عام طور پر کئے جاتے ہیں۔ جدت مذاق اور تنوع عمل، یہ چیزیں ان کے ہاں بمنزلہ جرم سمجھی جاتی ہیں، چونکہ وہ اپنی فطرت کی اتباع نہیں کرتے، اس لئے وہ فطرت ہی باقی نہیں رہتی جس کی اتباع کی جائے ان کے تمام قواعد انسانی خشک ہو کر مردہ ہو جاتے ہیں۔ ان میں اس کی صلاحیت ہی نہیں رہتی کہ ان کے اندر کوئی قوی جذبہ یا ذاتی خواہش پیدا ہو اور عام طور سے ان کی نہ کوئی اپنی ذاتی رائے ہوتی ہے نہ اپنے ذاتی جذبات۔ اب یہ بتائیے کہ طبائع انسانی کی یہ حالت پسندیدہ ہے یا

کالمربی مذہب کے مطابق تو یہ صورت حال پسندیدہ ہے اس کی رو سے تو انسان کا سب سے بڑا جرم بس خود سری ہے۔ نوع انسان کی تمام خوبیوں کا انحصار اطاعت و فرمانبرداری پر ہے۔ تمہاری اپنی کوئی مرضی نہیں۔ تمہیں بس ایک مخصوص طریقہ کے مطابق عمل کرنا چاہئے اس کے علاوہ اور کسی دوسرے طریقے کی اجازت نہیں۔ ان کا قول ہے کہ جو باتیں قرآن میں داخل نہیں ان کا کرنا گناہ ہے۔ فطرت انسانی چونکہ تمام تر شر اور واقع ہوئی ہے، اس لئے انسان کے واسطے نجات کا بجز اس کے اور کوئی ذریعہ نہیں کہ وہ اپنی اس فطرت کی تسخیر نہ کرے۔ جو شخص اس نظر سے زندگی کا قائل ہو، اس کے نزدیک انسان کے کسی قولی یا جذباتی وحیات کا فنا کرنا کوئی بُرا فعل نہیں۔

انسان کو سوائے اس کے اور کسی صلاحیت کی ضرورت نہیں کہ وہ خود کو خدا کی مرضی کے حوالہ کر دے اور اگر وہ اپنی کسی صلاحیت کو اس مفروضہ مرضی کے علاوہ اور کسی مقصد کے لئے استعمال کرتا ہے تو اس کے لئے بہتر ہے کہ وہ اس صلاحیت سے محروم ہی رہے۔ یہ کالمربی مذہب کا نظریہ ہے۔ اور کسی قدر تغیر و تبدل کے ساتھ اسے اکثر دوسرے لوگ بھی مانتے ہیں جو اپنے کو اس مذہب کا پیرو نہیں سمجھتے اور یہ تغیر بھی صرف اس بات میں ہے کہ وہ خدا کی اس مرضی کی کچھ ایسا نہ تعبیر کرتے ہیں اور ان کے خیال کے مطابق خدا کی مرضی یہ ہے کہ انسان اپنے

بعض رجحانات کو نہ درپور کر سکتے لیکن اپنی مرضی کے مطابق نہیں بلکہ بطور اطاعت یعنی ان احکامات کے مطابق جو اس کو دئے گئے ہیں، اور جو اس صورت میں لازمی طور پر سب کے لئے یکساں ہیں۔

اسی قسم کی کسی نہ کسی فریب وہ صورت میں آج کل اس تنگ نظریہ اور اس جکڑی ہوئی غیر ترقی پذیر سیرت کی طرف بہت میلان پیدا ہو رہا ہے اس میں شبہ نہیں کہ بہت سے لوگوں کا ایمان داری سے یہ خیال ہے کہ ٹھٹھڑے ہوئے انسانوں کا وجود جنہیں ابھرتے اور بڑھنے کا موقع نہیں دیا جاتا، ان کے خالق کی مرضی کے عین مطابق ہے، جس طرح سے کہ بہت سے لوگ یہ سمجھتے ہیں کہ درخت جب قطع و برید کر کے درست کر دیئے جاتے ہیں، یا ان کو کاٹ چھانٹ کر کے ان سے جانوروں کی شکلیں بنائی جاتی ہیں، تو وہ اپنی قدرتی حالت سے زیادہ بہتر اور خوبصورت معلوم ہوتے ہیں..... لیکن اگر یہ اعتقاد مذہب کا کوئی جزو ہو سکتا ہے کہ انسان کو کسی برتر اور نیک ذات نے پیدا کیا ہے۔ تو اسی کے ساتھ یہ عقیدہ رکھنا بھی اسی حد تک ضروری ہے کہ اس ذات نے انسان کو تمام قویٰ اس غرض سے عطا کئے ہیں کہ وہ ان سے کام لے اور انہیں ترقی دے نہ کہ انہیں فنا اور برباد کر ڈالے اور وہ ذات اس بات سے خوش ہوتی ہے کہ اس کے بندے اس مقصد کو پورا کرنے میں حتی الامکان کوشش کرتے ہیں اور عقل، عمل یا لطف اندوزی کی ہر صلاحیت میں کچھ نہ کچھ اضافہ کرتے ہیں۔ کمال انسانی کی ایک اور قسم بھی ہے جو کالونی تصور سے بالکل مختلف ہے، اور وہ یہ ہے کہ انسان کو

اس کی فطرت اس نے نہیں دی گئی کہ اسے ترک کر دے بلکہ دوسرے مقاصد کیلئے دی گئی ہے۔ عیسائی مذہب سے قبل لوگوں میں ”اظہار خودی“ کا جو اصول رائج تھا، وہ انسانی ترقی کا ویسا ہی بڑا عنصر ہے جیسا عیسائی مذہب میں خودی کو فنا کر دینے کا اصول، انسانی ترقی کا ایک یونانی نصب العین بھی ہے جس کی آمیزش افلاطون اور عیسائی مذہب کے تخیلات میں ہے لیکن جسے یہ دونوں مٹا نہیں سکے ہیں۔ اسٹی بائیڈیز سے جان نوکس ہونا زیادہ بہتر ہے

۱۰ مقالات اسٹرلنگ۔

۱۰۔ یہ پانچویں صدی قبل مسیح میں یونان کا ایک جنرل اور سیاسی شخص ہوا ہے۔ سولہویں صدی میں یہ اسکاٹ لینڈ کا ایک بہت بڑا مذہبی مصلح گزرا ہے جس نے ابتدائی میں پروتستانی مذہب کی حمایت و تبلیغ شروع کر دی تھی۔ آگے چل کر اسے ملک کی فرمانروائیری کوئن آف اسکاٹس سے سخت مخالفت کرنی پڑی جس کا میلان کاتولیکی مذہب کی طرف تھا۔ وہ ایک کاتولیک مذہب رکھنے والے شخص سے شادی کرنا چاہتی تھی جس کی وجہ سے تمام اسکاٹ لینڈ کی مذہبی قسمت کی کلیا پلٹ ہو جانے کا اندیشہ تھا۔ جان نوکس اس شادی کا سخت مخالف تھا اور اس کے ساتھ اسکاٹ لینڈ کا ایک بہت بڑا بااثر طبقہ بھی۔ نتیجہ یہ ہوا کہ جان نوکس کی ایک تھوڑے عرصہ کی عدم موجودگی میں ملکہ کے (اس جدید شوہر کو لوگوں نے قتل کر ڈالا اور اس کی جگہ ایک کم سن بچہ کو تخت پر بٹھایا۔ نوکس کی اس ہمت و دلیری سے نہ صرف یہ ہوا کہ اسکاٹ لینڈ میں پروتستانی مذہب کو بہت تقویت پہنچی بلکہ اس کی ذات سے اس میں بہت (قیمہ حاشیہ صفحہ آئندہ پر)

لیکن ان دونوں سے بہتر یہ ہے کہ آدمی پیر کلیئر بنے، اور اگر آجکل کوئی شخص پیر کلیئر ہو تو یہ ناممکن ہے کہ اس میں جان تو کس کی تمام خوبیاں نہ ہوں۔ شخصیت کو فنا کر کے یکسانیت پیدا کرنے سے نہیں بلکہ اس کو ان حدود کے اندر ترقی اور نشوونما دینے سے ہی جو دوسروں کے حقوق و مفاد کے لحاظ سے عاید ہوتے ہیں۔ انسان ایک نہایت اعلیٰ اور برتر ذات ہو سکتا ہے اور جیسے افعال پر ان کے کرنے والوں کے اخلاق و عادات کا بہت کچھ اثر ہوتا ہے، اسی طرح انسانی زندگی میں بھی بہت کچھ بلندی، تنوع اور تقویت اور افکار عالیہ اور جذبات لطیفہ کے لئے بہت کافی مواد پیدا ہو جاتا ہے اور فرد کا تعلق قوم کے ساتھ اور مضبوط ہو جاتا ہے اور خود اس قوم کو اس قابل بنادیتا ہے کہ اس کا رکن ہونا قابل صداقت قرار سمجھا جائے۔ جوں جوں ایک شخصی کی انفرادیت ترقی کرتی جاتی ہے، اسی قدر وہ خود اپنی ذات نیز دوسروں کے لئے مفید اور کارآمد ہوتا جاتا ہے خود اس کا وجود زندگی سے زیادہ

(بقیہ حاشیہ صفحہ گذشتہ سے) نئے خیالات کا اضافہ بھی ہوا۔ لیکن ان حالات کی وجہ سے اس کے آخری دن بہت پریشانی میں گزرے اور اس کی آخری وصیتیں یہ الفاظ اس کے قلم سے نکلے۔ "میں اب نہایت خوش خوش رخصت ہو رہا ہوں..... اس لئے کہ دنیا مجھ سے تنگ آگئی ہے اور میں دنیا سے"۔

۱۷ پانچویں صدی قبل مسیح میں ایتھنز کا ایک بہت بڑا مدبر گذرا ہے جس کی ابتدائی تعلیم اور تربیت اس عہد کے بڑے بڑے اساتذہ کی صحبت میں ہوئی۔

بہرہ نہ ہوگا اور جب اجزاء میں زیادہ زندگی ہو تو اس کل میں جو ان سے مرکب
ہے اور زیادہ ہوگی جس قدر سختی اور مزاحمت کہ فطرت انسانی کے قوی افراد
کو دوسروں کے حقوق غصب کرنے سے روکنے کے لئے ضروری ہے، اُس
قدر دوار کھاتا تو اگر بڑا ہے، لیکن اس حالت میں بھی انسانی ترقی کی صورت میں
اس کا کافی صلہ موجود ہوتا ہے۔ جن ذرائع ترقی سے فرد اس وجہ سے محروم
رہتا ہے کہ اسے دوسروں کو نقصان پہنچانے کا موقع نہیں ملتا، وہ زیادہ
تر دوسروں کی ترقی کو گھو کر ہی حاصل ہوتے ہیں۔ پھر خود اسے بھی اس طرح
اپنی فطرت کے معاشرتی پہلو کو نشوونما دینے کا پورا موقع ملتا ہے، اور یہ
ایسے کہ اس کی فطرت کے خود غرضانہ پہلو پر قیود لگ جاتی ہیں۔ دوسروں
کی خاطر انصاف و عدل کے قواعد کی پابندی دوسروں کی فائدہ رسانی
کا جذبہ اور قابلیت پیدا ہوتی ہے۔ لیکن اگر پابندی ایسی ہو جس میں دوسروں
کا نفع نہ ہو بلکہ محض ان کی ناراضگی کا خوف ہو تو اس سے بجائے کسی ایسے
نفع کے ایسی عادت پیدا ہوگی جو اس پابندی کی مزاحمت کرے گی یہ جہاں
اس پابندی کو تسلیم کر لیا گیا وہاں یہ تمام فطرت کو خفی اور کند بنا دیتی ہے
ہر شخص کی طبیعت کو نشوونما کا پورا موقع دینے کے لئے یہ ضروری ہے کہ مختلف
اشخاص کو مختلف طریقوں سے زندگی بسر کرنے کی اجازت حاصل ہو۔ جس
زمانہ میں یہ اصول جس قدر زیادہ مد نظر رکھا گیا ہے، اسی قدر وہ زمانہ
اپنی بعد کی آنے والی نسلوں کے لئے یادگار رہا ہے، حتیٰ کہ مطلق العنان
شخصی حکومت کے برے سے برے اثرات بھی اس وقت تک پیدا نہیں ہوئے

جب تک اس میں انفرادیت کے نشود نما کا پورا موقع رہتا ہے اور جو شے انفرادیت کو فنا کرتی ہے، وہ مطلق الضائی ہے۔ خواہ اسے کسی نام سے موسوم کیا جائے اور وہ خدا کی مرضی یا انسان کے احکام کے مطابق ہونے کی مدعی کیوں نہ ہو۔

اس قدر کہنے کے بعد کہ انفرادیت اور ترقی دونوں مراد فہمیں ہیں اور صرف انفرادیت ہی کے نشود نما سے بہترین انسان پیدا ہوتا ہے یا ہو سکتا ہے، میں پتا ہوتا ہوں کہ یہیں پر اپنے استدلال کو ختم کر دوں، کیونکہ انسانی معاملات کی کسی حالت کے متعلق اس سے زیادہ اور اس سے بہتر کیا کہا جاسکتا ہے کہ یہ خود انسان کو اس سے بہترین شکل سے قریب تر کر دیتی ہیں جس کا اس کی فطرت میں امکان ہے؟ یا اس سے زیادہ بُرائی اور کیا ہو سکتی ہے کہ یہ اُسے اس سے باز رکھتی ہے؟ لیکن اس میں شبہ نہیں کہ یہ خیالات ان لوگوں کو قائل کرنے کے لئے کافی نہ ہوں گے جنہیں قائل کرنے کی سب سے زیادہ ضرورت ہے اور نیز یہ ظاہر کر دینا بھی ضروری ہے کہ ترقی یافتہ انسان غیر ترقی یافتہ لوگوں کے لئے کس قدر مفید ہیں، یعنی ان لوگوں کو جنہیں آزادی کی کوئی خواہش نہیں اور نہ اُسے حاصل کرنا چاہتے ہیں یہ بتایا جائے کہ اگر وہ دوسرے لوگوں کو بلامرأحت اس کا استعمال کرنے دیں تو ان کو کسی نہ کسی طریقہ سے اس کا نفع ضرور پہنچ سکتا ہے۔

بہر حال سب سے پہلی بات جو میں سمجھتا ہوں وہ یہ ہوگی کہ وہ خود بھی ان سے کچھ نہ کچھ سیکھیں گے۔ کوئی شخص اس سے انکار نہیں کر سکتا کہ اجتماع انسان کے معاملات میں ایک بیش بہا عنصر ہے۔ ہمیشہ ایسے اشخاص کی ضرورت

رہا کرتی ہے جو نہ صرف یہی کہ نئی نئی باتیں معلوم کریں اور یہ بتائیں کہ جو باتیں پہلے حقائق سمجھی جاتی تھیں، وہ اب حقائق نہیں رہیں، بلکہ ایسے اشخاص کی بھی ضرورت ہے جو نئے نئے تجربات عمل میں لائیں اور انسانی زندگی میں زیادہ روشن طریقہ کار اور زیادہ بہتر مذاق اور جذبات کی مثال قائم کریں۔ کوئی شخص جو اس بات پر ایمان رکھتا ہے کہ دنیا نے ابھی اپنے تمام طریقوں اور کاموں میں کمال حاصل نہیں کیا ہے۔ اس بات سے آسانی کے ساتھ انکار نہیں کر سکتا۔ یہ صحیح ہے کہ یہ فائدہ ہر ایک سے یکساں نہیں پہنچ سکتا۔ تمام نوع انسان میں بہت کم لوگ ایسے ہیں جن کے تجربات کی اگر دوسرے لوگ پیروی کریں تو ان سے حالات ماقبل میں کوئی بہتری ہو سکے لیکن یہ چند ہستیاں وہ سب سے ہاموتی ہیں، جن کے بغیر انسانی زندگی کی قدر و قیمت نہیں رہتی۔ یہ صرف وہی لوگ نہیں ہیں جو اچھی اچھی باتوں کے موجد ہوتے ہیں۔ بلکہ یہ وہ لوگ بھی ہیں جو ان چیزوں میں جو پہلے سے ہیں، زندگی قائم رکھتے ہیں۔ اگر کوئی نئی بات کرنے کو یاقی نہ ہو، تو کیا انسانی دماغ کی ضرورت سب سے موقوف ہو جاتے گی؟ کیا یہ کوئی دانشمندی ہوگی کہ وہ لوگ جو پرانی باتیں کرتے ہیں، اس بات پر غور و فکر کرتا ترک کر دیں کہ وہ کیوں انھیں کرتے ہیں۔ اور انھیں انسانوں کی بجائے حیوانوں کی طرح کرنے لگیں؟ بہتر سے بہتر عقائد اور اعمال میں یہ میلان شدت سے موجود ہوتا ہے کہ وہ محض رسمی بنجائیں اور تا وقتیکہ یکے بعد دیگرے ایسے اشخاص پیدا نہ ہوں جن کی زبردست قوت اجتہاد ان عقائد اور اعمال کے دلائل کو رسمی ہونے

سے محفوظ رکھے، اس قسم کا بیجان مادہ کسی حقیقی زندہ شے کے ہلکے سے ہلکے صدمہ کا بھی تحمل نہیں ہو سکتا اور کوئی وجہ نہیں کہ تہذیب و تمدن اسی طرح فنا ہو جائے جیسے باز لطیفی سلطنت میں۔ یہ صحیح ہے کہ مجتہد اور ذکی لوگ ہمیشہ قلیل تعداد میں ہوتے ہیں لیکن ان کے وجود کو باقی رکھنے کے لئے ضرورت ہے کہ اس زمین کی ہمیشہ داشت ہوتی رہے جس میں وہ پیدا ہوتے ہیں۔ ذکاوت صرف آزادی ہی کی قصا میں زندہ رہ سکتی ہے۔ ذکی اشخاص (جیسا کہ خود لفظ سے ظاہر ہے) ان میں بہ نسبت اور دوسرے لوگوں کے انفرادیت کا مادہ زیادہ ہوتا ہے جس کی وجہ سے ان میں اس کی صلاحیت بہت کم ہوتی ہے کہ وہ جماعت کے کسی ایسے چھوٹے سے خانہ میں بلا کسی زحمت و ضرر کے سما سکیں، جتنیس وہ اس غرض سے بناتی ہے کہ افراد اپنی سیرت آپ بتانے کی زحمت سے محفوظ رہیں۔ اگر وہ کم ہمتی کی وجہ سے ان خالوں میں سے کسی ایک میں ٹھونس دئے گئے اور انہوں نے اپنے ان قوی کو نشوونما پانے کا موقع نہ دیا جو دیاؤ کے اندر رہ کر بڑھ نہیں سکتے، تو جماعت کو ان کی قوت خدا داد سے کچھ بھی فائدہ نہ پہونچے گا۔ لیکن اگر وہ مضبوط اخلاق کے ہیں اور انہوں نے ان زنجیروں کو توڑ دیا تو وہ اس جماعت کے لئے ایک ہدف ملامت بن جاتے ہیں جو انہیں عام آدمیوں کی طرح نہ بنا سکے اور ہر شخص نہایت سنجیدگی اور متانت کے ساتھ انہیں وحشیانہ دیوانہ کہنے لگتا ہے۔ یہ بالکل ایسا ہی ہے جیسے کوئی یہ شکایت کرے کہ دریائے نائیکر ٹالینڈ کی کسی نہر کی طرح سکون اور آہستگی کے ساتھ اپنے پارٹ کے اندر

لے دریائے نائیکر شمالی امریکہ میں ایک دریا ہے جو اپنے نہایت بلند (تقریباً ۱۰۰۰ فٹ) سے

کیوں نہیں رہتا ؟

لہذا مجھے اس قوتِ خدا داد کی اہمیت پر اصرار ہے اور بہت زیادہ اصرار ہے اور ضرورت ہے کہ اس قوت کو خیال اور عمل دونوں میں نہایت آزادی کے ساتھ ترقی کرنے کا موقع دیا جائے۔ میں اس امر سے بخوبی واقف ہوں کہ کوئی شخص اصولاً اس سے ہرگز انکار نہ کرے گا لیکن ساتھ ہی اس کے میں اس سے بھی واقف ہوں کہ عمل میں تقریباً ہر شخص اس سے بالکل بے توجہی برتا ہے۔ لوگ سمجھتے ہیں کہ یہ خدا داد قوت ایک بہتر شے ہے اگر یہ کسی شخص کو ایک پُر جو ش نظم لکھنے یا ایک عمدہ تصویر بنانے میں مدد دیتی ہے۔ لیکن صحیح معنوں میں خیال اور عمل میں قوتِ اجتہاد کے متعلق اگرچہ کوئی شخص یہ نہیں کہتا کہ یہ ایسی چیز نہیں ہے جس کی تعریف نہ کی جائے لیکن سب لوگ دل ہی دل میں یہ خیال رکھتے ہیں کہ وہ اس کے بغیر اپنا کام چلا سکتے ہیں۔ بد قسمتی سے

(بقیہ مائتہ صفحہ گذشتہ سے) اور خوبصورت آبشار کی وجہ سے نہ صرف دنیا کے تمام دریاؤں میں شہور ہے بلکہ ہر سال ۱۲۱۰ لاکھ آنسو لڑوں کا تماشہ گاہ بھی رہتا ہے۔ یہ ایک بہت لمبا دریا ہے جس میں صرف تھوڑا سا حصہ اس قابل ہے کہ کشتی رانی ہو سکے، باقی تمام تر حصہ میں بڑے بڑے شیب و فراز آتے ہیں ایک مقام پر اس کا پانی بلندی سے اور ایک کثیر مقدار میں گرتا ہے جس کے دیکھنے کے لئے لوگ دور دور سے آتے ہیں۔ برعکس اس کے لمپنڈ کی سرزمین سطح سمندر سے بہت نیچی ہے۔ یہاں مصنوعی بند نہ ہوتے تو سارا ملک تہ آب ہو جاتا۔

یہ اس قدر قدرتی امر ہے کہ اس پر حیرت تک نہیں ہوتی۔ قوت اجتہاد ایک ایسی چیز ہے جس کا فائدہ غیر مجتہدانہ دماغ محسوس ہی نہیں کر سکتے۔ وہ نہیں سمجھ سکتے کہ انھیں اس سے کیا کام لینا چاہئے اور وہ بھلا سمجھ ہی کیونکر کر سکتے ہیں؟ اگر وہ یہ سمجھ سکتے ہیں کہ یہ ان کے کسی کام آ سکتی ہے۔ تو یہ قوت اجتہاد ہی نہ ہوتی۔ سب سے پہلی خدمت جو قوت اجتہاد ان کے لئے انجام دے سکتی ہے، وہ یہ ہے کہ ان کی آنکھوں کو کھول دے اور یہ اگر ایک بار بھی پورے طور پر سمجھ جائے تو پھر انھیں خود مجتہد ہونے کا موقع ملے۔ اسی اثنا میں یہ خیال کر کے کہ دنیا میں اب تک کوئی کام ایسا نہیں ہوا ہے جسے سب سے پہلے کسی نے نہ کیا ہو اور دنیا میں جتنی بہتر چیزیں موجود ہیں، وہ سب قوت اجتہاد ہی کا نتیجہ ہیں، انھیں تسلیم کرنا چاہئے کہ ابھی اسے کچھ اور کرنا باقی ہے اور انھیں یقین رکھنا چاہئے کہ انھیں اس کمی کا جس قدر کم احساس ہے، اسی قدر انھیں اس کی اور ضرورت ہے۔

واقعہ یہ ہے کہ حقیقی یا فرضی دماغی عظمت کی خواہ کسی قدر عزت سمجھی جائے یا کی جائے دنیا کا عام میلان یہی ہے کہ انسانوں میں متوسط درجہ کے لوگوں کو تفوق دیا جائے۔ قدیم زمانہ اور قرون وسطیٰ میں اور اس سے کچھ کم منصب داری عہد سے لے کر آج تک فرد کو اپنی جگہ پر ہمیشہ قوت واستحکام

لہو پور کے ازمنہ وسطیٰ میں جب شہنشاہیت بہت کمزور پڑ گئی اور شمال کی جانب سے جرمن قوموں کے حملے شروع ہوئے تو بہت سے لوگوں نے (بقیہ ماضیہ صفحہ آئندہ ہیں)

حاصل رہا ہے۔ اور اگر اس میں غیر معمولی قابلیت ہوئی یا معاشرتی حیثیت سے وہ کسی بلند درجہ پر ہوا تو پھر اسے بہت زیادہ قوت و استحکام حاصل ہو جاتا تھا۔ آج کل تو افراد جماعتوں میں گم ہو گئے ہیں۔ سیاست میں یہ تو کہنا ایک معمولی سی بات ہو گئی ہے کہ اب دنیا پر رائے عامہ کی حکمرانی ہے۔ اگر کسی طاقت کو طاقت کہہ سکتے ہیں تو وہ عوام کی ہے اور حکومتوں کی کہ وہ خود کو عوام کی مرضی و میلانات کا ترجمان بناتے رہتی ہیں۔ یہ نئی زندگی کے اخلاقی اور معاشرتی مسائل میں بھی اسی قدر درست ہے، جس قدر عام معاملات میں جن لوگوں کی رائے رائے عامہ کے نام سے مشہور ہوتی ہیں، وہ ہمیشہ ایک سے لوگ نہیں ہوتے امریکہ میں د

(بقیہ ماثیمہ صفحہ گذشتہ سے) اپنی عزیز جان کو خطرے میں دیکھ کر خود کو کسی صاحب قوت زمیندار کے سپرد کر دیتا کہ وہ ان کے سایہ میں ہر طرح کے خطرات سے محفوظ رہ سکے اور اس صلیب زمینداری سے متعلق جو خدمات ہوں، وہ انجام دیتے رہیں۔ اس نظام معاشرت کو انگریزی میں 'فیوڈل سسٹم' یا اردو میں منصب داری کہتے ہیں۔ یہ نظام اپنی نوعیت کے لحاظ سے قرون وسطیٰ کی تاریخ میں بہت اہمیت رکھتا ہے اس میں زمیندار اور رعایا کے تعلقات ایک آقا اور زرخیز غلام سے بھی زیادہ سخت ہوتے تھے۔ کاشتکار زمین کے ساتھ بالکل وابستہ ہوتا تھا۔ اگر کسی زمیندار کے ہاتھ سے زمین نکلتی تو اس کے ساتھ اس سے متعلقہ کاشتکاران بھی دوسرے کے ہاتھ منتقل ہو جاتے تھے۔

کل کی کل گوری آبادی ہے اور انگلستان میں یہ خاص متوسط طبقہ کے لوگ ہیں۔ لیکن یہ ہوتے ہیں ہمیشہ ایک جماعت کثیر یعنی اوسط درجہ کے لوگوں کی ایک متحدہ جماعت اور جو اس سے بھی زیادہ حیرت انگیز بات ہے وہ یہ کہ عوام اپنی رائے کلیسیا یا ریاست کے عہد داران سے حاصل نہیں کرتے نہ بڑے بڑے رہنماؤں یا کتابلوں سے ان کی طرف سے غور و فکر کرنے کا کام اکثر ایسے لوگ کرتے ہیں جو زیادہ تر انہی جیسے ہوتے ہیں اور وہ اپنے خیالات تفسیر یا بوقت ضرورت فوری طور پر اخبارات کے ذریعہ ظاہر کر دیتے ہیں۔ میں ان تمام باتوں کی کوئی شکایت نہیں کر رہا ہوں۔ میں یہ نہیں کہتا کہ انسانی دماغ کی موجودہ پستی میں عام حیثیت سے کوئی چیز اس سے بہتر ممکن ہے۔ لیکن اس سے اس بات میں کوئی فرق نہیں پیدا ہوتا کہ اوسط درجہ کے لوگوں کی حکومت اوسط ہی درجہ کی چیز ہے۔ جمہور کی حکومت یا بہت سے اشراف کی حکومت، اپنے سیاسی افعال کے لحاظ سے یا ان رایوں، خاصیتوں یا نوعیت دماغ کے اعتبار سے جو وہ پیدا کرتی ہے، کبھی معمولی درجہ سے نہ آگے بڑھی اور نہ بڑھ سکتی ہے۔ سوائے اس حالت کے کہ حکمران لوگوں کی ایک کثیر جماعت نے کسی ایک یا چند اشخاص کی رائے اور اثر سے جو انھوں نے اپنے بہتر مالوں میں ہمیشہ کیا ہے جو ان سے بہت زیادہ تعلیم یافتہ اور سمجھ دار ہوں تمام معقول اور بہتر باتوں کی ابتداء ہمیشہ افراد سے ہوتی ہے اور ہوتی چاہئے اور وہ بھی عموماً سب سے پہلے کسی ایک فرد سے معمولی درجہ کے آدمی کا سب سے بڑا اعزاز اور اس کی کامیابی یہ ہے کہ وہ اس ابتداء کی اتباع کرے اور یہ

ظاہر کرے کہ وہ اپنے دل میں ان معقول اور عمدہ باتوں کی دل سے اتباع کر سکتا ہے اور وہ ان تک آنکھیں کھول کر پہنچ سکتا ہے۔ میں اس رجال پرستی کی قسم سے کسی چیز کی حمایت نہیں کر رہا ہوں جو قوی صاحب اجتہاد آدمی کی اس بات کی تعریف کرتی ہے کہ وہ دنیا کی حکومت پر بھیر قابض ہو گیا ہے اور اسے اپنے احکام کی پیروی کرنے پر مجبور کر سکتا ہے۔ زیادہ سے زیادہ وہ جس بات کا دعویٰ کر سکتا ہے وہ یہ کہ اسے راہ بتا دینے کی آزادی مل جائے۔ دوسروں کو مجبور کرنے کا اختیار تمام قوائے انسانی کی ترقی و آزادی ہی کے منافی نہیں ہے بلکہ خود اس شخص کے لئے بھی مضرب ہے۔ بہر حال معلوم یہ ہوتا ہے کہ جب معمولی درجہ کے لوگوں کی عام رائیں ہر جگہ غالب ہو گئی ہوں یا ہو رہی ہوں تو اس میلان کا علاج اور سد یہی ہے کہ ان لوگوں کی انفرادیت اور بھی بڑے جو خیالات کے بلند درجہ پر ہیں، بالخصوص ایسے ہی حالات میں بعض غیر معمولی افراد کو بجائے اس کے کہ روکا جائے عوام سے جدا گانہ طرز عمل اختیار کرنے کے لئے ان کی اور ہمت افزائی کرنی چاہئے۔ دوسرے حالات میں ان کے ایسا کرنے سے کوئی فائدہ نہیں ہے، تا وقتیکہ وہ نہ صرف یہ کہ کسی جدا گانہ روش پر چلیں بلکہ کوئی بہتر طرز عمل بھی اختیار کریں۔ اس زمانہ میں تو عدم اتباع کی صرف مثال قائم کر دینی یا رسم و رواج کے سامنے گھٹنے ٹیک دینے سے انکار کر دینا ہی ایک بہت بڑی خدمت ہے۔ اس لئے کہ رائے کا ایسا گہرا اثر ہے کہ تنوع عمل موجب لعنت و ملامت ہو گیا ہے، چنانچہ اس اثر کو توڑنے کے لئے مناسب یہی ہے کہ لوگ خطی ہوں۔ جس زمانہ میں اور جہاں کہیں

مضبوطی اخلاق کا وجود رہا ہے وہاں ہمیشہ ضبط بھی پایا گیا ہے اور جس جماعت میں جس قدر ذہانت، قوت دماغی اور جرأت اخلاقی رہی ہے اسی قدر اس میں ضبط بھی رہا ہے۔ یہ بات کہ آج کل لوگ خطی ہونے کی بہت کم جرأت کرتے ہیں، اس زمانہ کا سب سے بڑا خطرہ ہے۔

میں یہ کہہ چکا ہوں کہ ان کاموں کے کرنے کے لئے جن کا عام رواج نہیں ہے، حتی الامکان پورا موقع دینا چاہئے تاکہ آئندہ یہ معلوم ہو سکے کہ ان میں سے کون سے ایسے کام ہیں جو رسم و رواج بننے کی زیادہ صلاحیت رکھتے ہیں۔ لیکن آزادی عمل اور رسم و رواج سے بے نیازی صرف اس لئے قابل ہمت افزائی نہیں ہے کہ ان سے بہتر قسم کے کام اور زیادہ پسندیدہ دستور رکھ سکے ہیں، اور صرف دماغی حیثیت سے اعلیٰ قابلیت کے اشخاص ہی کو اپنی زندگی اپنے طریقہ پر بسر کرنے کا سب سے زیادہ حق نہیں ہے۔ کوئی وجہ نہیں کہ تمام انسان کسی ایک یا چند نمونوں پر ڈھالے جائیں۔ اگر کسی شخص میں معمولی سمجھ اور تجربہ ہو، تو اس کی اپنی زندگی بسر کرنے کا اپنا طریقہ سب سے بہتر ہے اس وجہ سے نہیں کہ یہ بذات خود کوئی بہتر طریقہ ہے بلکہ اس سبب سے کہ اس کا اپنا طریقہ ہے۔ انسان بھڑ بھڑائیوں کی طرح نہیں ہیں اور بھیسٹر بکڑیاں بھی باہم اس قدر مشابہ نہیں ہوتیں کہ ایک دوسرے سے پہچانی نہ جاسکیں۔ کسی شخص کو کوٹ یا سجتہ ہر وقت ایسا نہیں مل سکتا جو اس کو ٹھیک آئے تا وقتیکہ وہ اس کے ناپ کے نہ بنے ہوں، یا اس کے سامنے پورا کارخانہ نہ ہو جس میں سے وہ اپنے ناپ کا چن لے، تو کیا یہ کوٹ یا جوتے

کے مٹنے سے بھی زیادہ آسان ہے کہ انسان کو زندگی اپنے مطابق ہمیشہ مل جائے ؟
یا کیا انسان اپنے پاؤں کی مشابہت سے بھی زیادہ اپنے کل جسم اور رُوح کے
اعتبار سے یکسانیت رکھتا ہے ؟ اگر یہ صحیح ہے کہ لوگ مختلف مذاق کے ہونے
ہیں، تو بس یہ اس بات کے لئے کافی وجہ ہے کہ تمام انسانوں کو ایک سانچے
میں نہ ڈھالا جائے، بلکہ مختلف اشخاص کو اپنی روحانی ترقی کے لئے مختلف
حالات کی ضرورت ہوتی ہے اور وہ اسی طرح ایک قسم کے اخلاقی ماحول
میں بخوبی زندہ نہیں رہ سکتے جس طرح ہر قسم کے پودے ایک سی طبعی فضا اور
آب و ہوا کے اندر نشوونما نہیں پا سکتے ہیں۔ وہی چیزیں جو ایک شخص کے لئے
اس کی اعلیٰ فطرت کے نشوونما میں ممد و معاون ہوتی ہیں، وہی دوسرے
کی راہ کار و ٹرائن جاتی ہیں۔ ایک ہی طرز زندگی ایک شخص کے لئے مفید اور
سودمند ثابت ہوتی ہے اور اس سے اس کے عمل اور لطف اندوزی کے تمام
قویٰ میں نظم و ترتیب رہتی ہے لیکن دوسرے کے لئے نہ ہی طرز زندگی پاؤں کی
بیڑی بن جاتی ہے جس سے اس کی تمام اندرونی زندگی معطل اور تباہ ہو جاتی
ہے۔ انسان کے ذرائع خوشی اور احساسات رنج میں اس قدر اختلافات ہیں
اور اس پر مختلف طبعی اور اخلاقی قوتوں کا اس قدر اثر ہوتا ہے کہ جب تک
ان کے طرز زندگی میں اسی قدر تنوع نہ ہو، اس وقت تک وہ نہ تو مسرت و
خوشی میں کافی حصہ لے سکتے ہیں اور نہ وہ فاسی، اخلاقی اور جہاں حیثیت سے
اس معیار تک پہنچ سکتے ہیں، جہاں تک کہ ان کے طبائع کو پہنچنا چاہیے پھر کیا
وجہ ہے کہ رواداری کا دائرہ جہاں تک عام جذبات کا تعلق ہے، صرف اس

مذاق اور طریقہ زندگی ہی تک وسیع کیا جائے جس پر ہزار اشخاص کو یہ جبر آمادہ کیا جاتا ہے؟ کہیں بھی ایسا نہیں ہے۔ (بجز بعض خائفوں کے) جہاں اختلاف مذاق بالکل تسلیم نہ کیا جاتا ہو۔ ایک شخص بلا شرکت غیرے کشتی چلانا، سگریٹ پینا گانا، بجانا، ورزش کرنا، تاش یا گینچہ کھیلنا، کھٹنا پر ٹھٹھانا میں سے جس مشغلہ کو چاہے اختیار کر سکتا ہے، اور جس مشغلہ کو چاہے ترک کر سکتا ہے، اس لئے وہ لوگ جو ان چیزوں کو پسند کرتے ہیں اور وہ جو نا پسند کرتے ہیں، تعداد میں اس قدر زیادہ ہیں کہ ان پر کسی قسم کا جبر نہیں کیا جاسکتا۔ لیکن وہ مرد اور اس سے زیادہ وہ عورت جن پر یہ الزام عاید ہو سکتا ہے کہ وہ ایسی باتیں کرتے ہیں جسے دوسرا کوئی شخص نہیں کرتا یا وہ ایسی باتیں نہیں کرتے جسے ہر شخص کرتا ہے۔ انھیں لعن طعن کا ایسا نشانہ بنالیا جاتا ہے گویا کہ انھوں نے کوئی سخت اخلاقی جرم کیا ہے۔ جو لوگ یہ جانتے ہیں کہ انھیں کسی قدر اپنی مرضی کے مطابق بلا ان کی عزت پر آنچ آئے ہوئے کام کرنے کی اجازت ہو، ان کے لئے ضرورت ہے کہ کوئی خطاب رکھتے ہوں یا امتیاز رکھنے والوں میں ان کا خیال کیا جاتا ہو۔ کسی قدر کو میں پھر دوبارہ کہنا چاہتا ہوں اس لئے کہ جو لوگ اس آزادی سے زیادہ فائدہ اٹھاتے ہیں، تو یہی نہیں کہ انھیں برا بھلا کہا جاتا ہے بلکہ اس سے بڑے نقصان کا اندیشہ ہوتا ہے، ان کے لئے خطرہ ہوتا ہے کہ وہ کہیں پاگلوں کے قانون کے تحت نہ آجائیں اور ان کی تمام جائداد اور املاک ان سے لیکر ان کے اعزاء کو نہ دیدی جائے۔

آج کل کی مائے عامہ کے میلان کی ایک خاص خصوصیت ہے جو

انفرادیت کے کسی نمایاں اظہار پر سنت ناپسندیدگی کے اظہار کا باعث ہوتی ہے۔ لوگوں کی عام حالت یہی نہیں ہے کہ وہ ذہنی حیثیت سے ادنیٰ درجہ پر ہوں بلکہ اپنے میلانات اور رجحانات کے اعتبار سے بھی کم درجہ پر ہیں ان میں کوئی زبردست ذوق یا خواہش نہیں ہوتی جو انہیں کسی غیر معمولی کام کرنے پر مائل کرے جس کا نتیجہ یہ ہوتا ہے کہ وہ ان لوگوں کی حالت کو بھی نہیں سمجھتے جن میں یہ باتیں موجود ہوتی ہیں اور انہیں وحشی و دیوانہ سمجھتے اور ہمیشہ بہ نظر استحقار دیکھتے ہیں۔ بہر حال اس حالت کے علاوہ جو عام طور پر پائی جاتی ہے۔ اگر ہم یہ فرض کریں کہ اخلاق کی اصلاح کے لئے ایک زبردست تحریک شروع ہوئی ہے اور طریقہ زندگی کے یکساں بنانے اور مقررہ حدود سے آگے نہ بڑھنے پر بہت کچھ زور دیا جا رہا ہے اور ایک ہی خواہی خلق کا جذبہ بھی موجود ہے جس کے لئے انسان کے اخلاقی اور امتیازی ترقی کے میدان سے بڑھ کر اور کوئی شعبہ نظر نہیں آتا۔ آج کل کے ان میلانات کی بنا پر پہلے سے کہیں زیادہ اندیشہ ہے کہ لوگوں کے لئے زندگی کے عام قواعد بنادے جائیں اور کوشش کی جائے کہ ہر ایک اسی مقررہ معیار کے مطابق عمل کرے۔ اور یہ معیار خواہ ظاہر ہو یا مخفی یہ ہے کہ کسی چیز کی زبردست خواہش پیدا نہ ہو۔ اس کی سیرت کا سب سے بڑا نصب العین یہ ہے کہ کوئی سیرت ہی نہ ہو، اور چینی خورتوں کے پیروں کی طرح طبع انسانی کے ہر ایک پہلو کو جو ذرا بھی نمایاں نظر آتا ہوں، دبا کر بیکار کر دیا جائے تاکہ کوئی شخص عام انسانوں سے غیر مشابہ نظر نہ آنے لگے۔

جیسا کہ اکثر اعلیٰ نصب العین پیش نظر رکھنے کی صورت میں ہوتا ہے کہ پسندیدہ چیز کا نصف حصہ نظر انداز ہو جاتا ہے، اسی طرح پسندیدگی کے اس موجودہ معیار نے بھی صرف دوسرے نصف حصہ کا نہایت گھٹیا چربہ پیش کیا ہے۔ بجائے اس کے کہ مضبوط قوتیں ہوں جن کی قوی عقل رہنمائی کرے اور قوی جذبات ہوں جن پر ضمیر اور ارادہ کا تسلط ہو اس معیار موجودہ کا نتیجہ کمزور جذبات اور کمزور قوتیں ہیں جس میں نہ ارادہ کی قوت ہے نہ عقل و فہم کی اور جو اس وجہ سے قانون مقررہ کی ظاہری پابندی کرتے رہتے ہیں۔ کسی بڑے پیمانہ پر قوت سے کام کرنے والی سیرتیں اب محض قصہ کہانی ہو رہی ہیں۔ ہمارے ملک میں اب سوائے تجارت کی قوت طاقت کے استعمال کے لئے مشکل سے اور کوئی کام باقی رہ گیا ہے۔ البتہ اس میں جو قوت و طاقت صرف کی جاتی ہے وہ خاصی ہے۔ اس سے جو کچھ بچ رہتی ہے۔ وہ کسی مخصوص شغل اور دلچسپی کے کام میں خرچ ہوتی ہے جو ممکن ہے نئی نوع کے لئے کسی حد تک مفید بھی ہو لیکن وہ ہمیشہ کوئی ایک شے ہوتی ہے اور وہ بھی عموماً چھوٹی اور معمولی ہوتی ہے۔ انگلستان کی تمام عظمت و شوکت اب اس کی اجتماعی زندگی میں باقی رہ گئی ہے انفرادی حیثیت سے وہ بہت حقیر اور ادنیٰ درجہ پر ہے۔ ہم اگر کسی بڑے کام کے کرنے کے اہل معلوم ہوتے ہیں تو اپنی اجتماعی زندگی کی وجہ سے اور اس پر ہمارے اخلاقی اور مذہبی مصلحین بالکل قانع نظر آتے ہیں۔ لیکن یہ کچھ اور ہی قسم کے لوگ تھے جنہوں نے انگلستان کی گزشتہ شوکت و عظمت کو قائم کیا اور اب

اس کو زوال و انحطاط سے بچانے کے لئے بھی اور ہی قسم کے لوگوں کی ضرورت ہے۔

رسم و رواج کا استبداد انسانی ترقی کی راہ میں ہر جگہ حائل ہے اور یہ ہمیشہ اس خواہش کے خلاف نظر آتا ہے جو رسم و رواج سے بہتر سے بہتر شے پیدا کرنا چاہتی ہے اور جسے مختلف حالات کے مطابق جذبہ آزادی یا ترقی کے مختلف ناموں سے موسوم کرتے ہیں۔ ترقی کی خواہش ہمیشہ آزادی کے جذبہ کی مرادف نہیں ہوا کرتی، اس لئے کہ ترقی ایسے لوگوں میں بہ جبر بھی ممکن ہو سکتی ہے جو اسکے خواہش مند نہ ہوں اور آزادی کا جذبہ جب تک کہ وہ ان کوششوں کے مخالف ہوتا ہے، اس وقت تک وہ مقامی اور عارضی طور پر مخالفین ترقی کے ساتھ ہوتا ہے۔ لیکن ترقی کا واحد اور مستقل ذریعہ آزادی ہی ہے اس لئے کہ اس کے ساتھ ترقی کے اسی قدر مستقل مرکز ہوتے ہیں جس قدر کہ افراد کا وجود ہوتا ہے۔ بہر حال خواہ آزادی کا جذبہ ہو یا اصلاح کا ہر دو صورتوں میں ترقی کا اصول رسم و رواج کی حکومت کے خلاف آن پڑتا ہے جس میں کم سے کم اس کے جوئے سے چھٹکارا حاصل کرنا تو بہر صورت ضروری ہوتا ہے۔ اور ان ہی دونوں کی کشمکش میں تاریخ انسانی کی خاص دلچسپی کا مرکز ہے۔ اگر سچ پوچھئے تو دنیا کے سوا داغظم کی کوئی تاریخ نہیں ہوتی، اس لئے کہ وہاں رسم و رواج کا پورا تسلط ہوتا ہے۔ تمام مشرق کی یہی حالت ہے۔ وہاں ہر معاملہ میں رسم و رواج کا فیصلہ آخری ہوتا ہے، انصاف اور حق کے معنی یہ ہیں کہ وہ رسم و رواج کے مطابق ہوں۔ رسم و رواج کے استدلال کی کوئی

شخص سوائے اس کے کہ وہ کوئی مستبد نشہ طاقت میں چور ہو، مخالفت کرنے کی
 جرأت نہیں کرتا، اس کا نتیجہ ہم اپنی آنکھوں کے سامنے دیکھتے ہیں۔ ان قوموں کے
 اندر کسی زمانہ میں قوت اجتہاد ضرور رہی ہوگی۔ یہ کہیں زمین میں سے آباد،
 پڑھی لکھی، علوم و فنون کی حامل تو پیدا ہوئی نہ تھیں، بلکہ یہ سب چیزیں انھوں
 نے خود پیدا کیں اور اس کے بعد وہ دنیا کی سب سے بڑی اور طاقت ور قوم بنیں
 لیکن اب ان کی کیا حالت ہے؟ یہ اب ان قبائل کی محکوم اور رعایا ہیں جنکے
 آباؤ اجداد اس وقت جنگلوں میں مارے مارے پھرتے تھے جب کہ ان
 کے بزرگ عالیشان محلات میں رہتے اور شاندار معابد میں عبادتیں کرتے
 تھے۔ وجہ اس کی یہ تھی کہ ان میں رسم و رواج کے تسلط کے ساتھ آزادی
 اور ترقی کا جذبہ موجزن تھا۔ اس سے ظاہر ہوتا ہے کہ ایک قوم کچھ عرصہ تک
 ترقی کرتی ہے اور اس کے بعد پھر رک جاتی ہے، اور یہ کب رکتی ہے، اس وقت
 جب کہ اس میں انفرادیت باقی نہیں رہتی۔ اگر اسی قسم کی کوئی تبدیلی یورپ کی
 اقوام میں ہو، تو وہ بالکل اسی طرح کی نہ ہوگی ان قوموں میں رسم و رواج کی
 استبدادیت جن کا انھیں بھی ہر وقت خطرہ لگا رہتا ہے بالکل ہی جمود افزا
 نہیں ہے۔ ان میں یگانہ پن تو منع ہے لیکن تبدیلی ممنوع نہیں ہے۔ بشرطیکہ
 سب میں ایک ساتھ تغیر پیدا ہو، ہم نے اپنے آباؤ اجداد کی محض پوشاک تو ترک
 کر دی ہے۔ پچھڑی ہر شخص کو اپنا لباس دوسروں کی طرح رکھنا ضروری ہے لیکن
 فیشن ممکن ہے سال میں ایک یا دو مرتبہ بدل جائے۔ ہمیں یہ خیال ہوتا ہے
 کہ جب کبھی کوئی تغیر ہو۔ تو یہ تغیر کی خاطر تغیر ہو، نہ کہ کسی حق یا آسائش کے

خیال سے اس لئے کہ حسن اور آسائش کا ایک خیال تمام دنیا میں ایک ہی ساتھ پیدا نہ ہوگا اور نہ دوسرے وقت میں ایک ساتھ مل کر اسے مسترد کر دیں گے لیکن ہم میں ترقی بھی ہے اور تغیر بھی ہم ہمیشہ آلات اور مشینوں میں نئی اختراعات کرتے ہیں اور اس وقت تک ان پر قائم رہتے ہیں جب تک کہ دوسرا ان سے بہتر ایجاد نہیں کر لیتا ہم سیاسیات میں، تعلیم میں حتیٰ کہ اخلاق میں بھی ترقی کے خواہاں ہیں اگرچہ اس موخر الذکر شعبہ میں ہمارے نزدیک ترقی کا سب سے بڑا تخیل یہ ہے کہ دوسروں کو بھی ویسا ہی نیک بستہ کی ترغیب دی جائے یا اس کے لئے انھیں مجبور کیا جائے، جیسے ہم خود ہیں۔ ہمیں ترقی پر اعتراض نہیں ہے بلکہ برعکس اس کے ہم تو اپنے تئیں یہ سمجھتے ہیں کہ ہم دنیا میں سب سے زیادہ ترقی کرنے والی قوم ہیں۔ وہ چیز دراصل انفرادیت ہے جس سے ہم برسرِ پیکار ہیں۔ ہم سمجھتے ہیں کہ اگر ہم سب یکساں ہوتے تو ہم نے دنیا میں عجیب و غریب کام کئے ہوتے، حالانکہ وہ یہ نہیں سمجھتے کہ ایک شخص کی دوسرے شخص سے عدم مشابہت ہی سب سے پہلے اپنی اپنی جگہ پر یہ خیال دل میں پیدا کرتی ہے کہ ان میں سے ہر ایک میں کیا عیب و نقص ہے اور دوسرے کی خوبی یا کمال کیونکر حاصل ہو سکتا ہے، یا اگر ممکن ہو تو دونوں کی اچھی باتوں کو ملے کر ایک تیسری صورت کیونکر پیدا کی جاسکتی ہے جو ان دونوں سے بہتر ہو۔ ہمارے سامنے چین کی ایک عبرت انگیز مثال موجود ہے اس قوم کے اندر بہت کافی قدرتی ذہانت اور بعض لحاظ سے عقل و دانش بھی موجود ہے۔ اس کا سبب

یہ ہے کہ خوش قسمتی سے بہت عرصہ پہلے ان میں کچھ اچھے دستور جاری تھے جو بہت حد تک ان اشخاص کے ایجاد کردہ تھے جنہیں بڑے بڑے روشن دماغ اہل یورپ کو بھی رشی اور فلسفی کا لقب دینا پڑتا ہے۔ یہ بات بھی قابل لحاظ ہے کہ ان کے پاس ایسے اسباب موجود ہیں کہ وہ اپنی عقل و فہم کا اثر اپنی قوم کے ہر دماغ پر ڈال سکتے ہیں اور جن لوگوں نے یہ اثر زیادہ سے زیادہ قبول کیا ہے، ان کو وہ عزت اور طاقت کی مسند پر جگہ دیتے ہیں۔ جس قوم میں یہ بات ہے اس نے یقیناً انسانی ترقی کے اسرار کو معلوم کر لیا ہے۔ اور ضروری ہے کہ وہ تحریک عالم میں سبک پیش پیش رہتی۔ لیکن برخلاف اس کے اب ان میں سکون اور جمود آگیا ہے اور ان کی یہ حالت ہزار سال سے ہے اور اگر ان میں کبھی ترقی پیرا ہو سکتی ہے تو وہ غیر ملکی لوگوں کے ذریعہ سے ہو سکتی ہے۔ انہیں اس بات میں خلاف امید کامیابی ہوئی ہے جس کے لئے انگریز مصلحین اس وقت جانفشانی سے کام لے رہے ہیں، یعنی یہ کہ قوم کی قوم کو اِعادات و اطوار کے لحاظ سے یکساں کر دیں ایک ہی قسم کے اصول و قواعد ان کے خیالات اور ان کے عادات و اطوار کی رہنمائی کرتے ہیں جس کا نتیجہ ہم خود اپنی آنکھوں کے سامنے دیکھ رہے ہیں۔

موجودہ زمانہ میں رائے عامہ کا تسلط ایک غیر منظم صورت میں بالکل وہی ہے جو آج چین کے تعلیمی اور سیاسی نظام کے اندر باقاعدہ صورت میں موجود ہے اور تا وقتیکہ انفرادیت لوگوں کو اس جوئے سے

نہ نکالے گی، یورپ کی حالت باوجود اپنے شاندار ماضی اور عیسائی مذہب رکھنے کے چین کی سی ہوتی جائے گی۔

لیکن کس چیز نے یورپ کو اب تک اس مصیبت سے بچایا ہے؟ کس چیز نے یورپ کی ان قوموں کو ایک ساکت اور جامد حصہ آبادی کی بجائے ایک ترقی پذیر حصہ بنایا ہے؟ یہ شے خود ان کی اعلیٰ قابلیت نہیں ہے اور اور اگر ہے بھی تو وہ بطور نتیجہ کے ہے نہ کہ بحیثیت ایک علت کے، بلکہ یہ شے ان کے اخلاق و تمدن کا حیرت انگیز اختلاف و تنوع ہے۔ افراد، جماعتیں اور قومیں سب کی سب ہمیشہ باہم ایک دوسرے سے غیر مشابہ اور غیر مماثل رہی ہیں، انھوں نے اپنے اپنے لئے مختلف راستے نکلنے میں اور جن میں سے ہر ایک کسی نہ کسی بہتر نتیجہ پر پہنچتا ہے اور اگرچہ انھوں نے تقریباً ہر زمانہ میں ایک دوسرے کے ساتھ عدم رواداری کا ثبوت رکھا ہے اور ہر ایک نے یہ خیال کیا ہے کہ اگر دوسرے بھی اسی کے نقش قدم پر چلنے کے لئے مجبور کئے جاتے تو بہتر تھا، تاہم ان کی ان کوششوں کو شاید ونا درہی کبھی کوئی مستقل کامیابی نصیب ہوتی ہے بلکہ ان میں سے ہر ایک نے ان باتوں سے فائدہ اٹھایا ہے۔ جو دوسروں نے پیش کی ہیں۔ میرے خیال میں یورپ کی ترقی اور اس کے ہر شعبہ زندگی کے نشوونما پانے کا سب سے بڑا سبب راہوں کا یہی اختلاف اور تنوع ہے لیکن اس وقت یورپ میں یہ خوبی کم ہونا شروع ہو گئی ہے اور صاف معلوم ہو رہا ہے کہ وہ چینیوں کی طرح تمام لوگوں میں یکسانیت اور مشابہت

پیدا کرنے کی طرف قدم بڑھا رہا ہے۔

ایم دو تو کوئی ویلے نے اپنی سبک اہم آخری تصنیف میں لکھا ہے کہ آج کل کے فرانسیسی باہم ایک دوسرے سے اس قدر مشابہ نظر آتے ہیں جتنے کہ گزشتہ نسل کے بھی نہیں تھے۔ یہی بات آج انگریزوں کے متعلق بھی اس سے کہیں زیادہ صحیح طور پر کہی جاسکتی ہے۔ داکٹر فان ہمبولٹ کے جس مضمون کا حوالہ ابھی دیا جا چکا ہے اس میں وہ لکھتے ہیں کہ انسانی ترقی کے لئے دو چیزیں ضروری ہیں۔ ایک آزادی اور دوسرے اختلاف ماحول۔ اس لئے کہ یہی دو شرطیں انسانوں کو باہم غیر مماثل بناتی ہیں ان میں سے دوسری شرط ہمارے یہاں روز بہ روز گھٹتی جا رہی ہے

لہ۔ یہ انیسویں صدی میں فرانس کے ایک مشہور شخص گزے میں جو جولائی ۱۸۰۵ء میں پیدا ہوئے ابتداءً ان کا خیال قانون کا پیشہ اختیار کرنے کا تھا۔ لیکن ۱۸۳۰ء میں گورنمنٹ کی طرف سے انہیں قیدیوں اور مجرمین کے حالات کی تفتیش و تحقیقات کے لئے امریکہ جانا پڑا، یہاں سے وہ دو سال کے بعد نہایت کامیاب لوٹے اور اپنی تحقیقات کی ایک نہایت بہتر اور قابل ستائش رپورٹ پیش کی، لیکن اس سے زیادہ بہتر جینر امریکہ کے اس سفر کی بدولت انہوں نے جو پیش کی وہ دنیا کے جمہوری نظام حکومت کے متعلق تھی جس سے نہ صرف ان کی عام شہرت میں اضافہ ہوا اور وہ فوراً ہی فرانس کی ایک نہایت بڑی علمی مجلس کے رکن منتخب کر لئے گئے، بلکہ انگلستان میں بھی ان کی بہت شہرت ہوئی جو اس وقت لیبرل خیالات کا مرکز تھا (بقیہ مانشہ آئندہ پر)

مختلف جماعتوں اور افراد کے گروپس جو حالات ہیں اور ان کے اخلاق و عادات کے بنانے میں مدد دیتے ہیں، وہ روز بروز ایک دوسرے میں جذب ہوتے جا رہے ہیں۔ پہلے مختلف حیثیتوں اور مختلف تجارتوں اور پیشوں کے لوگ اپنی اپنی مختلف دنیا میں رہتے تھے۔ لیکن آج کل وہ سب زیادہ تر ایک ہی قسم کے ماحول میں رہتے ہیں۔ نسبتاً دیکھا جائے تو سب لوگ ایک ہی قسم کی چیزیں پڑھتے ہیں، ایک ہی قسم کی باتیں سنتے ہیں، ایک ہی طرح کی چیزیں دیکھتے ہیں اور ایک ہی مقام پر آتے جاتے ہیں ایک ہی قسم کی چیزوں سے ان کی امید و بیم کا تعلق ہوتا ہے۔ ایک طرح کے حقوق اور فرائض رکھتے ہیں۔ اور اظہار خیال کے لئے ان کے پاس ایک ہی قسم کے ذرائع ہوتے ہیں۔

ان کی حیثیتوں میں تھوڑا بہت جو فرق اب بھی باقی رہ گیا ہے، وہ اگرچہ بہت کافی ہے لیکن پہلے کے مقابلہ میں وہ کچھ بھی نہیں ہے اور پھر کبھی یکساں اور ہم جنس بنانے کا طریقہ برابر جاری ہے۔ اس زمانہ کے

(بقیہ حاشیہ صفحہ گذشتہ سے) ان کی آخری تصنیف جو ان کی زندگی میں شایع ہوئی قدیم حکومت پر تھی۔ اس کے علاوہ ان کی بہت سی کتابیں ان کے انتقال کے بعد شایع ہوئیں۔ اپنی زندگی کے آخری ۲۰ سال اور مرنے کے کوئی دس سال بعد تک بھی تو کوویٹے انگلستان اور فرانس کے مشہور ترین لوگوں میں شمار کئے جاتے تھے اور ہر دو جگہوں کی مشہور شخصیتوں سے ان کے گہرے تعلقات تھے۔

تمام سیاسی تغیرات اس بات میں روز بہ روز مدد و معاون ہو رہے ہیں، اس لئے کہ ان سب کا میلان یہ ہے کہ پست کو بلند کیا جائے اور بلند کو پست۔ تعلیم جس قدر عام ہوتی جا رہی ہے، اسی قدر اس میں اور اعتدال ہوتا ہے، اس لئے کہ یہ لوگوں کو مشترک اثرات کے ماتحت لے آتی ہے اور اس سے ان سب کی رسائی عام واقعات و جذبات تک ہو جاتی ہے۔

ذرائع آمد و رفت کی ترقی سے بھی اس میں امداد پہنچتی ہے۔ اس لئے کہ اس سے دور دست مقامات کے باشندوں کو باہم ملنے جلنے کا موقع ملتا ہے اور اس سبب سے لوگ برابر ایک جگہ سے دوسری جگہ اپنی سکونت بدلتے رہتے ہیں۔ تجارت اور صنعت کی گرم بازاری سے بھی اس شے میں ترقی ہوتی ہے، اس لئے کہ سامان معیشت سے سب کو یکساں فائدہ اٹھانے کا موقع ملتا ہے اور اس کی وجہ سے اعلیٰ سے اعلیٰ چیزوں کے حصول کا دار و مدار بھی عام مقابہ پر ہوتا ہے۔ جس سے ترقی اور عالی حوصلگی کی خواہش کسی جماعت کے ساتھ مخصوص ہونے کی بجائے جو تمام انسانوں میں ایک عام یکسانیت پیدا کر رہی ہے۔ وہ ہمارے ملک اور دوسرے تمام آزاد ممالک میں ریاست کے اندر رائے عامہ کا اقتدار ہے۔ جس قدر وہ معاشرتی اغراض و امتیازات جن کی بنا پر لوگ جمہور کی رائے کو ٹھکرا دیا کرتے تھے، کم ہوتے جائیں گے، اور جس قدر جمہور کی خواہشات کے خلاف چلنے کا خیال سیاسی اشخاص کے دماغوں سے مٹا جائے گا۔ اسی قدر لوگوں کی طرف سے اختلاف آراء و عادات کی

تائید و حمایت بھی کم ہوتی جائے گی۔ اور جماعت کی وہ قوت ختم ہو جائے گی جو اس وقت ہوتی ہے۔ جب وہ خود اکثریت کے اقتدار کی مخالف ہو اور اس لئے ان خیالات و رجحانات کی حمایت پر آمادہ جو عام رائے کے خلاف ہوں۔

ان تمام اسباب و وجوہ نے بل جیل کو انفرادیت کے خلاف ایک ایسا زبردست اثر قائم کر رکھا ہے۔ کہ سمجھ میں نہیں آتا کہ یہ کیوں کر اپنا وجود باقی رکھ سکتی ہے اور اس حالت میں روز بہ روز اضافہ ہوتا جائے گا۔ تاہم قریباً جہور کا تعلیم یافتہ طبقہ انفرادیت کی قدر و قیمت کو محسوس نہ کرے، اور یہ نہ سمجھنے لگے کہ اختلاف کا ہونا بہر صورت اچھا ہے، خواہ اس اختلاف کا نتیجہ بہتر نہ ہو بلکہ اس کے خیال کے مطابق برا ہی کیوں نہ ہو۔ اگر انفرادیت کے فوائد کو کبھی لوگوں سے تسلیم کرانا ہے تو اس کا سب سے بہتر موقع اس وقت ہے جب کہ اس جبری اتحاد و یگانگت پیدا کرنے میں ابھی بہت کچھ کمی باقی ہے۔ اگر اس کے خلاف کبھی کامیابی کے ساتھ کوئی مقابلہ کیا جاسکتا ہے۔ تو وہ اس کے غلبہ کے صرف ابتدائی دور میں ہو سکتا ہے۔ جس قدر ہماری یہ خواہش پوری ہوتی جائے گی کہ تمام دوسرے لوگ ہمارے جیسے ہو جائیں، اسی قدر ہمارا یہ مطالبہ بھی بڑھتا جائے گا۔ اگر ہم اس وقت تک خاموش بیٹھیں اور کوئی مزاحمت نہ کریں جب تک کہ تمام لوگوں کی زندگی "تقریباً ایک

نہ ہو جائے تو اس سے ذرا سا انحراف کرنا بھی ایک نہایت قبیح اور مذموم حرکت بلکہ ایک خلاف فطرت فعل سمجھا جائے گا۔ انسان جب کچھ عرصہ تک اختلاف و تباہی کا عادی نہیں رہتا، تو وہ اس کا خیال بھی اپنے دل میں نہیں لاسکتا ہے۔

————— : (✖) : —————

باب چہارم

فرد پر جماعت کے اختیارات کے حدود

اب یہ دیکھنا ہے کہ فرد کو خود اپنے اوپر جو اقتدار حاصل ہے اس کے جائز حدود کیا ہیں؟ جماعت کے اختیارات کہاں سے شروع ہوتے ہیں؟ انسانی زندگی کا کس قدر حصہ انفرادیت کے اور کس قدر جماعت کے سپرد ہونا چاہئے؟

ان میں سے ہر ایک اگر صرف وہ لے جس کا اس سے خاص تعلق ہے، تو دونوں کو اپنا مناسب حصہ مل جائے گا۔ انفرادیت کو زندگی کا وہ حصہ ملنا چاہئے جس میں فرد کا خاص طور سے تعلق ہوتا ہے اور جماعت کو وہ حصہ جس میں اس کا خاص تعلق ہے۔

اگرچہ جماعت کی بنیاد کسی معاہدہ پر نہیں ہے اور گو بعض معاشرتی فرائض ثابت کرنے کے لئے ایک معاہدہ تسلیم کر لینے سے کوئی خاص فائدہ حاصل نہیں ہوتا، تاہم ہر شخص پر جو جماعت کے تحفظ میں رہتا ہے اس کے عوض میں ایک صلہ واجب ہے اور اس کا جماعت کے اندر رہنا ہی اس پر یہ بات لازم کر دیتا ہے کہ اسے دوسروں کے ساتھ برتاؤ کرنے میں ایک خاص طریقہ

اختیار کرنا چاہیے۔ اس طرز عمل میں سب سے پہلی بات تو یہ ہے کہ ایک سے دوسرے کے اغراض کو نقصان نہ پہونچے یا یوں کہئے کہ ان اغراض کو جنہیں یا تو علانیہ قانونی دفعات یا درپردہ مفاہمت کی بنا پر حقوق سمجھنا چاہئے دوسرے یہ کہ ہر شخص ان کوششوں اور قربانیوں میں حصہ لے جو جماعت یا اس کے افراد کو نقصان یا ایذا رسانی سے بچانے کے لئے کرنی پڑتی ہیں (اس حصہ کا تعین کسی منصفانہ اصول پر کر دینا چاہئے) جماعت کو اس بات کا حق حاصل ہے کہ وہ ان شرائط کو ہر صورت ان اشخاص پر عاید کرے جو اس کے پورا کرنے میں کسی قسم کا تساہل کرتے ہوں۔ اور صرف یہی نہیں ہے جس کی جماعت مجاز ہے بلکہ ایک فرد کے افعال بغیر ان مقررہ حقوق کی خلاف ورزی کہئے ہوئے بھی دوسروں کے لئے ضرر رساں یا ان کی بہبود کے لئے غیر منصفانہ ثابت ہو سکتے ہیں۔ اس صورت میں اس فعل کے مرتکب کو اگر قانون سے نہیں تو جواز طور پر رائے عامہ کے ذریعہ سزا دی جاسکتی ہے جس وقت کسی شخص کے کسی فعل سے دوسروں کے حقوق کو صدمہ پہونچتا ہے اس وقت فوراً جماعت کو اس پر اپنے اختیارات استعمال کرنے کا حق ہو جاتا ہے، اور اسی وقت یہ سوال پیدا ہو جاتا ہے کہ آیا اس معاملہ میں دخل دیکر عام فلاح و بہبود کو فائدہ پہونچے گا یا نہیں۔ لیکن اس قسم کے سوال اٹھنے کا کوئی موقع نہیں اگر ایک شخص کے فعل سے اس کے سوا دوسروں کے مفاد پر کوئی اثر نہیں پڑتا ہے یا تا وقتیکہ وہ خود نہ چاہیں، ان پر اثر پڑنے کی کوئی وجہ نہیں ہے۔ (بشرطیکہ وہ لوگ سن بلوغ کو پہونچ گئے ہوں)

اور اپنے اندر معمولی سمجھ رکھتے ہوں) ایسی تمام صورتوں میں قانونی اور معاشرتی ہر قسم کی کامل آزادی ہونی چاہئے تاکہ وہ جو چاہے کر سکے اور اس کے نتائج خود ہی سمجھ سکیں۔

اس اصول کو ہم بالکل غلط سمجھیں گے اگر فرض کر لیں کہ یہ خود غرضانہ بے اعتنائی کی تعلیم دیتا ہے جس کا مطلب یہ ہے کہ انسان کو تا وقتیکہ اپنے ذاتی مفاد کا سوال نہ ہو، ایک دوسرے کے فعل سے کوئی تعلق نہیں ہے اور اسے ایک دوسرے کے فلاح و بہبود سے کوئی واسطہ نہ رکھنا چاہئے۔ بجاتے کسی کمی کے اس امر کی بڑی ضرورت ہے کہ دوسروں کی بہبود کے لئے زیادہ سے زیادہ بے غرضانہ کوشش کی جائے۔ لیکن یہ بے غرضانہ بھی تو ایسی لوگوں کو اپنی فلاح پر آمادہ کر لے کہ لے تا زیانہ دہی کے (خواہ ان کے معانی مجازاً لئے جائیں یا لفظاً) علانہ دوسرے ذرائع سے بھی تو انجام پاسکتی ہے۔

میں سب سے آخری شخص ہوں گا جو ذاتی خوبیوں کی قدر نہ کروں وہ بلحاظ اہمیت اگر کسی سے دوسرے درجہ پر ہیں تو میں معاشرتی خوبیوں سے یہ تعلیم کا فرض ہے کہ وہ ان دونوں قسم کی خوبیوں کو پیدا کرے۔ لیکن خود تعلیم ترغیب و تحریص سے بھی ہوتی ہے اور جبر و اکراہ سے بھی چنانچہ جب تعلیم کا زمانہ گزر جائے تو ذاتی خوبیاں ترغیب و تحریص ہی سے پیدا کرنی چاہئیں۔ انسان کا فرض ہے کہ وہ ایک دوسرے کو نیک و بد کی تمیز میں مدد پہنچائے اور نیکی کے انتخاب اور بدی سے اجتناب

کرنے میں ایک دوسرے کا ماتحت بن گئے، انہیں چاہئے کہ ہمیشہ ایک دوسرے کو اس بات پر ابھارتے رہیں کہ وہ اپنے اعلیٰ قومی کا زیادہ سے زیادہ استعمال کرے اور اپنے جذبات و خیالات کو احقرانہ اور ادنیٰ باتوں کی بجائے دانشمندانہ اور اعلیٰ افکار و مقاصد کی طرف رجوع کرے۔ لیکن کوئی شخص یا اشخاص کی جماعت کسی دوسرے بالغ العمر شخص سے یہ کہنے کا حق نہیں رکھتی کہ وہ اپنے فائدے کے لئے اپنی زندگی کے ساتھ جو کرنا چاہتا ہے وہ نہ کرے۔ اپنی فلاح و ہیود کا سب سے زیادہ خیال اسی کو ہونا چاہئے اور اگر کسی دوسرے شخص کو یہ استثنائے خاص ذاتی تعلقات کے کوئی خیال ہو سکتا ہے تو وہ اس کے مقابلہ میں محض ادنیٰ درجہ کا ہو گا یا جو خیال جماعت اس کی انفرادی حیثیت کی بنا پر رکھتی ہے (بہ استثناء ان افعال کے جن کا تعلق دوسروں سے ہوتا ہے) وہ محض جزوی اور بالواسطہ ہوتا ہے اور اپنے جذبات اور حالات کے معلوم کرنے کا جو ذریعہ معمولی سے معمولی مرد یا عورت کے پاس ہوتا ہے وہ اس سے کہیں زیادہ وسیع ہے جو کسی دوسرے شخص کے پاس ہو سکتا ہے۔ جن معاملات کا تعلق خود فرد کی ذات سے ہے ان میں فرد کے فیصلہ یا ارادہ میں اگر جماعت دخل دے گی تو لازماً عام خیالات و مفروضات کی بنا پر جو بالکل غلط بھی ہو سکتے ہیں اور اگر صحیح بھی ہوں تو انفرادی حالتوں پر ان کے اطلاق میں جتنا صحت کا امکان ہے اتنا ہی غلطی کا بھی ہے۔ کیونکہ جو اشخاص ان عام مفروضات کو انفرادی معاملہ پر عائد کرتے ہیں وہ اس معاملہ کی نوعیت سے بس اسی

قدر واقف ہوتے ہیں جیسا کہ وہ شخص جو اسے محض باہر سے دیکھتا ہے۔
 لہذا معاملات انسانی کے اس شعبہ میں انفرادیت کو عمل میں لانے کا
 صحیح موقع ہے۔ انسان کے ان معاملات میں جن کا تعلق ایک دوسرے سے
 ہو، یہ ضروری ہے کہ کچھ عام قواعد کا لحاظ رکھا جائے تاکہ لوگوں کو معلوم
 رہے کہ انھیں دوسروں سے کیا توقع رکھنی چاہئے۔ لیکن ہر ایک شخص کے
 اپنے معاملات میں اس کی انفرادی آزادی کو پورا حق حاصل ہے۔ دوسرے
 لوگ اس کے فیصلہ میں مدد دے سکتے ہیں اور وعظ و تلقین سے اس کی
 قوت ارادی کو تقویت پہنچا سکتے ہیں۔ بلکہ یہ سب کچھ اس کی مرضی کے
 خلاف اس کے کانوں میں ڈال سکتے ہیں۔ لیکن آخری فیصلہ کا حق اسی
 کے ہاتھ میں ہونا چاہئے۔ اس نصیحت و انتباہ کے باوجود وہ جو غلطیاں
 کرے گا، وہ سب اس بُرائی سے کہیں کم ہوں گی جو اس طرح پیدا
 ہوں گی کہ دوسرے اسے اس کام کے کرنے پر مجبور کریں جسے وہ اس کے
 حق میں بہتر سمجھتے ہیں۔

میرا یہ مطلب نہیں کہ جو جذبات لوگ ایک شخص کے متعلق رکھتے
 ہیں، ان پر ذاتی محاسن و معائب کا کسی طرح کوئی اثر نہ ہونا چاہئے۔
 یہ نہ ممکن ہے اور نہ بہتر۔ اگر اس میں کوئی خوبی نمایاں طور سے ایسی
 ہے جو اس کے بہبود کے لئے معین ہے تو وہ اس حد تک بجا طور پر
 سزاوار مدح و ستائش ہے۔ وہ کمال انسانی سے اسی قدر قریب تر ہے
 اگر اس میں ان خوبیوں کی بہت کمی ہے تو اس کے برعکس جذبات

پیدا ہوں گے۔

حماقت کا ایک درجہ ہوتا ہے اور پستی و انحطاط مذاق (اگرچہ یہ لفظ ذرا قابل اعتراض ضرور ہے) کا ایک درجہ ہوتا ہے جس کی وجہ سے اگرچہ یہ نہیں لازم آتا کہ جس شخص میں یہ باتیں پائی جائیں، اسے نقصان پہونچایا جائے تاہم اس کی وجہ سے وہ جائز طور پر ناپسندیدہ اور انتہائی صورتوں میں ایک قابل نفیر شخص ضرور ہو جاتا ہے۔ ناممکن ہے کسی شخص کے دل میں ان صفات کے مخالف اوصاف موجود ہوں اور یہ جذبات پیدا نہ ہوں اگرچہ ایک شخص کسی کو کوئی نقصان نہ پہنچائے تاہم اس کے فعل سے ہم اس کے متعلق یہ فیصلہ ضرور کر سکتے ہیں کہ وہ ایک بے وقوف یا نیچے درجہ کا آدمی ہے اور چونکہ وہ اس قسم کے فیصلہ یا خیال سے بچنے کی کوشش کرے گا۔ اس لئے یہ اس کی خدمت ہوگی اگر ہم اسے اس سے پہلے ہی متنبہ کر دیں، جس طرح اور کسی ناگوار نتائج سے متنبہ کر دینا اس کی خدمت ہے۔ حقیقت میں یہ ایک بہت ہی بہتر کام ہو اگر یہ نیک فرض اس سے زیادہ آزادی سے ادا کیا جانے لگے جتنا کہ شائستگی و اخلاق کے تمام تصورات میں آج ممکن ہے اور ایک شخص گستاخ یا بد اخلاق سمجھے جائے بغیر نہایت ایمان داری کے ساتھ دوسرے کے متعلق یہ کہہ سکے کہ وہ اس کو غلط راہ پر سمجھتا ہے۔ ہمیں یہ بھی حق حاصل ہے کہ ہم دوسروں کے متعلق اپنی خراب رائے پر مختلف طریقوں سے عمل کر سکیں لیکن اس کی انفرادیت کو کوئی صدمہ پہونچا کر

نہیں بلکہ اپنی شخصیت کو عامل بنا کر۔ مثلاً، ہم اس پر مجبور نہیں ہیں کہ خواہی
 خواہی اس کی صحبت میں بیٹھیں، ہمیں اس سے الگ رہنے کا بھی حق ہے۔
 (اگرچہ اس علیحدگی کے ہر جگہ اعلان کرنے کا حق نہیں ہے) اس لئے کہ
 ہمیں یہ حق حاصل ہے کہ ہم اپنے لئے بہتر سے بہتر جماعت تلاش کریں
 اگر ہم یہ سمجھتے ہیں کہ اس کی تقلید یا اس سے بات چیت ان لوگوں پر جو اس
 کی صحبت میں رہتے ہیں، برا اثر ڈالی گی، تو ہمیں حق ہے بلکہ کبھی کبھی فرض
 ہو جاتا ہے کہ دوسروں کو اس سے بچنے کی ہدایت کریں۔ اختیاری نیک
 کاموں میں ہم مجاز ہیں کہ دوسروں کو اس پر ترجیح دیں لیکن ان امور
 میں جو اس کی ترقی کے لئے ضروری ہیں، ہمیں یہ حق نہیں۔ ان مختلف
 طریقوں سے ایک شخص دوسروں کے ساتھ اپنے ان قصوروں کے
 بدلے بہت کچھ سختیاں اٹھا سکتا ہے۔ جن کا تعلق براہ راست صرف
 اسی کی ذات سے ہے لیکن یہ سختیاں اراداً بطور سزا کے اس پر نہیں ڈالی
 جاتیں بلکہ انھیں اس کی غلطیوں کا قدرتی نتیجہ سمجھنا چاہئے۔

ایک شخص جس کے افعال سے غصہ، ضد اور غرور کا اظہار ہو، جو
 اعتدال کے ساتھ زندگی بسر نہ کر سکے، جو نقصان دہ عادات سے باز
 نہ رہ سکے، جو دل و دماغ کی حقیقی مسرتوں کی بجائے خواہشات نفسانی
 کے پورا کرنے کے پیچھے لگا رہے، اسے یہ توقع ضرور رکھنی چاہئے کہ دوسروں
 کی نظروں میں اس کی وقعت کم ہو جائے گی اور اسے ان کے خوشگوار جذبات
 میں بہت کم حصہ ملے گا۔ لیکن اسے اس کی شکایت کرنے کا کوئی حق نہیں ہے

تا وقتیکہ اس نے اپنے معاشرتی تعلقات میں اپنی کسی خاص خوبی کے ذریعہ ان کی چشم عنایت کو حاصل نہیں کر لیا ہے اور ان کے الطاف و عنایات کا اپنے کو مستحق نہیں بنالیا ہے جن پر اس کے ذاتی معائب کا کوئی اثر نہیں پڑتا۔

میں جو بات اس قدر بحث کرنے کے بعد کہنی چاہتا ہوں وہ یہ کہ ایک شخص کو اس کے اس حصہ فعل کے عوض جو خود اس کی ذات سے تعلق رکھتا ہے اور جس کا دوسروں کے مفاد پر کوئی اثر نہیں پڑتا، صرف اسی قدر سزا کا مستوجب قرار دینا چاہیے کہ وہ اُن تکالیف کو برداشت کرے جو دوسروں کی ناموافق رائے کا لازمی نتیجہ ہیں۔ جن افعال سے دوسروں کو کوئی نقصان یا ضرر پہونچتا ہو، ان کے ساتھ بالکل ہی جداگانہ سلوک کرنا چاہیے۔ دوسروں کے حقوق میں دست اندازی، لوگوں کو کسی قسم کا نقصان یا صدمہ پہونچانا جن سے اپنے حقوق کو بھی کوئی نفع پہونچتا ہو، لوگوں کے ساتھ معاملہ کرنے میں دروغ یا فریب سے کام لینا، اوروں کے مقابلہ میں ناجائز فائدہ اٹھانا، اور نہ صرف یہ بلکہ خود غرضی کی بنا پر دوسروں کو نقصان سے بچانے میں پہلو تہی کرنا، یہ تمام افعال ہیں جن پر اخلاقی حیثیت سے ناپسندیدگی کا اظہار کیا جاسکتا ہے۔ اور اہم صورتوں میں یہ اخلاقی پاداش اور سزا کے مستحق بھی ہو سکتے ہیں۔ اور نہ صرف یہ افعال بلکہ وہ طبائع بھی جو ان افعال کا موجب ہوتی ہیں، اخلاقی اعتبار سے بری ہیں اور ان سے بھی اسی طرح ناپسندیدگی بلکہ سخت تنفر کا اظہار کیا جاسکتا ہے۔ یہ رحمی، کینہ پروری،

بدطینتی اور وہ جماعت کا سب سے دشمن اور ارذل ترین جذبہ جس کا نام حسد ہے، ریا و بدینتی، معمولی معمولی باتوں پر چڑچڑانا، ادنیٰ اشتعال پر غیر ضروری خفگی کا اظہار، دوسروں پر غلبہ پانے کی خواہش، اپنے حصہ سے زیادہ غصب کرنے کی ہوس، نخوت و غرور جس سے دوسروں کی رسوائی پر خوشی ہوتی ہے، انانیت کا جذبہ جو ہر چیز سے زیادہ اپنا اور اپنے متعلقہ کا خیال رکھتا ہے اور تمام مشتبہ امور کا فیصلہ اپنے حق میں کرتا ہے۔ یہ تمام اخلاقی برائیاں ہیں اور انھیں سے بری اور قابل نفرت سیرت پیدا ہوتی ہے برخلاف ان ذاتی عیوب کے جن کا پہلے ذکر ہو چکا ہے اور جو کسی طرح اخلاقی معائب نہیں کہے جاسکتے اور وہ خواہ کسی قدر سنگین کیوں نہ ہوں، بدی اور شرارت کی حد کو نہیں پہنچتے۔ وہ خواہ کسی قدر حماقت کا ثبوت کیوں نہ ہوں یا ان سے ذاتی شرافت یا پاس عزت کی خواہ کتنی ہی کمی کیوں نہ ظاہر ہوتی ہو، لیکن یہ اخلاقی ناپسندیدگی کے مورد اسی وقت ہو سکتے ہیں۔ جب ان سے ان فرائض کی شکست لازم آئے جو فرد پر دوسروں کے مقابل میں عائد ہوتے ہیں کیونکہ فرد کے لئے دوسروں کی خاطر خود اپنا خیال رکھنا بھی ضروری ہے ہمارے جو فرائض اپنی ذات کے لئے ہیں وہ مدنی و جماعتی حیثیت سے اس وقت تک عائد نہیں ہوتے جب تک کہ حالات انھیں دوسروں کا حق بھی نہ بنادیں۔ اپنی ذات کے لئے فرض سے اگر احتیاط و پیش بینی سے کچھ اور زیادہ مراد ہو تو اس کا مفہوم پاس عزت اور ترقی نفس ہوتا ہے اور ان کے لئے کوئی شخص اپنے ہم جنسوں کے سامنے جواب دہ نہیں ہوتا

اس لئے کہ ان کی خاطر ان کو جواب دہ ٹھہرانا نبی نذر کے لئے نفع کا باعث نہیں۔

ایک شخص اپنے انعام سے عاقبت اندیشی یا ذاتی شرافت کا اظہار نہ کر کے اپنی طرف سے دوسروں کی رائے کو جو نقصان پہونچائے، اس میں اور دوسروں کے حقوق میں دست اندازی کر کے وہ جس لعن طعن کا مورد بنے گا، ان دونوں میں محض کوئی لفظی فرق نہیں ہے اس کی طرف سے ہمارے جذبات اور سلوک میں اس سے تو زمین آسمان کا فرق پڑ جاتا ہے کہ اس نے ہمیں کسی ایسے معاملے میں ناخوش کیا ہے جس میں ہمیں اس کو روکنے کا حق حاصل تھا یا ایسے معاملے میں جس میں ہم جانتے ہیں کہ ہمیں کوئی حق نہیں۔

اگر اس نے ہمیں ناراض کر دیا ہے تو ہم اس سے ناپسندیدگی کا اظہار کر سکتے ہیں۔ اس سے کنارہ کشی اختیار کر سکتے ہیں، لیکن ہم اس کو کسی طرح کی ایذا یا تکلیف نہیں پہونچا سکتے۔ ہمیں یہ سوچنا چاہئے کہ وہ اپنی غلطی کا خمیازہ بھگت رہا ہے یا آئندہ چلکر اسے بھگتنا پڑے گا۔ اگر وہ بد انتظامی کی وجہ سے اپنی زندگی خراب کر رہا ہے تو ہمیں اس بنا پر اس کی زندگی کو اور زیادہ خراب نہ کرنا چاہئے۔ بجائے اس کے کہ ہم اسے سزا دیں، ہمیں اس کی سزا کی تلافی کرنی چاہئے اور وہ اس طرح ہو سکتی ہے کہ اسے بتایا جائے کہ وہ اپنی خرابیوں کی اصلاح یا ان کا ازالہ کیونکر کر سکتا ہے۔ وہ ہمارے لئے رحم کا باعث ہو سکتا ہے یا شاید اس سے نفرت بھی کی جاسکے لیکن وہ کسی طرح ہمارے غصہ یا

داراضگی کا مورد نہیں بن سکتا، ہم اسے جماعت کا دشمن نہیں سمجھ سکتے اگر ہم اس کے ساتھ اظہار تعلق کر کے اس کی بھی خواہی نہیں کر سکتے تو زیادہ سے زیادہ جو کچھ ہم کر سکتے ہیں، وہ یہ کہ اسے اس کے حال پر چھوڑ دیں لیکن اگر اس نے ان قواعد کی خلاف ورزی کی ہے۔ جو انفرادی یا اجتماعی حیثیت سے اس کے اپنائے جنس کے تحفظ کے لئے ضروری ہیں تو اس صورت میں معاملہ بالکل دوسرا ہوگا۔ اب اس کے افعال کے نتائج بد کا اثر صرف اسی کی ذات تک محدود نہ ہوگا بلکہ دوسروں پر بھی پڑے گا اور اس صورت میں جماعت کو بہ حیثیت محافظ خلایق ہونے کے اس سے انتقام لینا چاہئے اور اسے کافی سزا دینی چاہئے۔ ایک صورت میں وہ بہ حیثیت مجرم کے ہمارے سامنے پیش ہے اور ہمیں نہ صرف اس کا فیصلہ سنانا ہے بلکہ کسی نہ کسی صورت میں اس فیصلہ کو عمل میں لانا ہے دوسری صورت میں اسے کسی قسم کی تکلیف دینے کا ہمیں کوئی حق نہیں ہے سوائے اس تکلیف کے جو اسے اس وجہ سے پہنچ جائے کہ ہم خود اپنے معاملات میں اسی آزادی کو استعمال کریں جس کا حق ہم سے اس کے معاملات میں دیتے ہیں۔

جو فرق یہاں پر ایک شخص کی زندگی کے اس حصہ میں جو خود اس کی ذات سے متعلق ہے اور اس حصہ میں جس کا تعلق دوسروں سے ہے بتایا گیا ہے، اسے بہت سے لوگ تسلیم کرنے سے انکار کریں گے۔ لوگ پوچھ سکتے ہیں کہ یہ کیسے ممکن ہے کہ ایک فرد جماعت کے کسی فعل کا دوسروں کی ذمہ داری

کوئی اثر نہ ہو، کوئی شخص بالکل ہی غیر متعلق وجود نہیں رکھتا ہے۔ یہ ناممکن ہے کہ ایک شخص اپنی ذات کو مستقل طور سے کوئی بڑا نقصان پہنچائے اور اس نقصان کا اثر کم سے کم اس کے قریبی متعلقین پر نہ ہو، گو اکثر اس کا اثر دور رہنے والوں تک بھی پہنچتا ہے۔ اگر وہ اپنی جائیداد کو تباہ و برباد کرتا ہے تو وہ ان لوگوں کو بھی نقصان پہنچاتا ہے جو براہ راست یا بالواسطہ اس کے دست نگر ہیں اور عام طور پر کم و بیش وہ قوم کی دولت میں بھی کمی کر رہا ہے اگر وہ اپنے جسمانی یا دماغی قوی کو برباد کرتا ہے تو وہ نہ صرف ان لوگوں پر مصیبت ڈال رہا ہے جو اس کی خوشی میں کسی نہ کسی حد تک شریک ہیں، بلکہ وہ خود کو اپنے ابتلائے جنس کی ان خدمات کے ناقابل بنا رہا ہے جو اس پر لازم ہیں۔ وہ غالباً ان کی محبت اور یہی خواہی کے لئے ایک یا رگراں ہو جاتا ہے اور اگر اس قسم کے افعال عام طور سے سرزد ہونے لگیں تو بمشکل کوئی اور جرم بہبود خلاق کے لئے ان سے زیادہ مضر ہوگا۔ یہ بھی کہا جاسکتا ہے کہ ایک شخص اگر اپنے برے افعال اور اپنی حماقتوں سے دوسروں کو براہ راست کوئی نقصان نہیں پہنچاتا ہے۔ پھر بھی وہ ان کے لئے ایک غلط مثال قائم کر رہا ہے اور اس بنا پر اسے اپنے کو قابو میں رکھنے کے لئے مجبور کرنا چاہئے تاکہ دوسرے لوگوں پر اس کے افعال کا برا اثر نہ پڑے یا وہ گمراہ نہ ہو جائیں۔

اور ان سب کے علاوہ اگر ان برے افعال کے نتائج صرف اسی برے اور نا عاقبت اندیش فرد تک ہی محدود رہیں تو کیا جماعت ایسے

لوگوں کو آپ اپنی رہنمائی کے لئے چھوڑ دے گی جو اس کے لئے اس قدر نا اہل ثابت ہوں؟ اگر بچوں اور نابالغ لوگوں کی حفاظت و نگرانی کرنا جماعت کا فرض ہے تو کیسا اس کا یہ فرض نہیں کہ وہ ایسے بالغ لوگوں کی بھی حفاظت و نگرانی کرے جو آپ اپنا انتظام نہیں کر سکتے؟ اگر قمار بازی، شراب خواری، بدکاری، کاہلی، غلاظت یہ سب چیزیں مسرت و خوشی کے لئے باعث نقصان ہیں اور ترقی کی راہ میں اسی طرح خلل انداز ہیں جس طرح اور بہت سے افعال جو قانوناً ممنوع ہیں تو کیا وجہ ہے کہ جہاں تک قابل عمل اور جماعتی سہولت کی حدود میں رہ کر ممکن ہے، قانون اور برائیوں کے روکنے کی بھی کوشش نہیں کرتا؟ اور اگر قانون میں یہ خامی ہے کہ وہ ان باتوں کو روک نہیں سکتا، تو کیا رائے عامہ کا بھی یہ فرض نہیں ہے کہ وہ ان برائیوں کا سختی کے ساتھ محاسبہ کرے اور ان کے کرنے والوں کو سخت سزائیں دے؟

اس معاملہ میں انفرادیت کو پابند کرنے یا جدید اور طبعی اذیتوں کے نہ کرنے کا سوال نہیں ہے۔ جن باتوں کے روکنے کی کوشش کی جا رہی ہے وہ وہی ہیں جن پر ابتدائے آفرینش سے آج تک تجربہ ہوتا آیا ہے اور انہیں ہمیشہ بُرا کہا گیا ہے۔ یہ وہ باتیں ہیں جنہیں تجربہ نے ثابت کر دیا ہے کہ وہ کسی شخص کے لئے نہ مفید ہیں اور نہ مناسب۔ تجربہ کی بھی ایک مدت اور ایک حد مقرر ہونی چاہئے، جس کے بعد اس چیز کو مسلم سمجھ لینا چاہئے اور تمام آنے والی نسلوں کو یکے بعد دیگرے اسی ایک گڈھے میں

نہ گرنے دینا چاہئے جو ان سے اگلوں کی تباہی کا باعث ہوا ہے۔
 میں پورے طور پر تسلیم کرتا ہوں کہ ایک شخص جو نقصان اپنی ذات
 کو پہونچاتا ہے، اس کا اثر ان لوگوں پر بھی پہونچ سکتا ہے جو ان سے
 قریبی تعلق رکھتے ہیں اور ایک حد تک مجموعی حیثیت سے جماعت پر بھی ہو
 سکتا ہے۔ جب اس قسم کے کسی فعل سے ایک شخص کسی دوسرے شخص
 یا اشخاص کے مخصوص حقوق میں دست اندازی کرتا ہے تو اس صورت
 میں وہ اس کا ذاتی و شخصی معاملہ نہیں رہتا اور صحیح معنوں میں وہ
 اخلاقی لعنت و ملامت کا مستحق ہو سکتا ہے۔ مثلاً ایک شخص اگر اپنی بے
 اعتدالی یا فضول خرچی کی وجہ سے اپنے قرضے ادا نہیں کر سکتا ہے۔
 یا ایک کنبہ کی اخلاقی ذمہ داریاں اپنے سر لے کر ان کی پرورش یا تعلیم
 کا انتظام نہیں کر سکتا ہے تو وہ بلاشبہ ملامت کا مستحق ہے اور اسے
 بجا طور پر سزا بھی دی جاسکتی ہے لیکن اس کی وجہ اپنے کنبہ اور قرض خواہوں
 کے حقوق کا ادا نہ کرنا ہے، نہ کہ اس کا اسراف اور فضول خرچی، اگر وہ
 روپیہ جو ان پر خرچ کیا جانا چاہئے تھا، اسے یہ ان پر خرچ کرنے کی بجائے
 کسی بہتر سے بہتر کاروبار میں بھی لگا دیتا تو اس صورت میں بھی اس کا
 اخلاقی جرم ویسا ہی ہوتا۔ جارج بارنول نے اپنی محبوبہ کے لئے روپے کی

لے جارج بارنول انگلستان کا غائب کوئی غیر معروف شخص ہے جس کا مصنف کتاب
 ہڈائے اس واقعہ قتل کی وجہ سے اپنی کتاب میں ذکر کیا ہے۔

خاطر اپنے چچا کو جان سے مار ڈالا، لیکن اگر اس نے یہی کام اپنے تجارتی کاروبار کو
 جمانے کی خاطر کیا ہوتا تو اس صورت میں بھی اسے پھانسی کی سزا ملتی۔ علاوہ
 اس کے ایک شخص اگر اپنے بڑے عادات کی وجہ سے اپنے کنبہ کو تکلیف پہنچانا
 ہے تو وہ اپنی بے رحمی اور بے مروتی کی وجہ سے لعنت و ملامت کا مستحق
 قرار پاتا ہے لیکن اسی کا وہ ان عادات کے پیدا کرنے میں بھی قرار پائیگا
 جو فی نفسہ بُری نہ ہوں مگر ان لوگوں کے لئے تکلیف کا باعث ہوں
 جن کے ساتھ وہ رہتا سہتا ہے یا جن کے آرام و آسائش کا دار و مدار
 اس کی ذات پر ہے۔ جو شخص دوسروں کے مفاد اور جذبات کا لحاظ کرنے
 میں کوئی کمی کرتا ہے، بشرطیکہ وہ ایسا کرنے میں کسی اہم تر فرض سے مجبور نہ
 ہو یا کسی جائز ذاتی ترجیح کی بنا پر ایسا نہ کرتا ہو تو وہ اپنے اس قصور کی
 وجہ سے اخلاقی لعن طعن کا مورد ہو سکتا ہے، لیکن اس قصور کے اسباب
 کی وجہ سے نہیں اور نہ ان غلطیوں کی وجہ سے جو بالکل اس کی ذات سے
 متعلق ہوں اور جن کا ایک بعید نتیجہ یہ تصور ہے۔ اسی طرح ایک شخص اگر
 اپنے کسی محض ذاتی فعل کی وجہ سے عامہ خلالت کا کوئی ایسا فرض ادا نہیں
 کرتا جو اس پر عائد ہوتا ہے تو وہ ایک جماعتی جرم کا مرتکب ہوتا ہے۔ ایک
 شخص کو صرف اس بنا پر سزا نہ دینی چاہئے کہ اس نے شراب پی، لیکن ایک
 سپاہی یا پولس والے کو جو اپنے فرائض کو ادا کر رہا ہو، شراب پینے پر ضرور
 سزا دینی چاہئے۔ غرض جب کبھی کوئی مخصوص نقصان ہو رہا ہو یا نقصان
 ہونے کا کوئی خاص اندیشہ ہو، خواہ وہ کسی فرد کو ہو یا جماعت کو، تو اس

صورت میں معاملہ آزادی کی حدود سے نکل کر اخلاق یا قانون کی حد میں داخل ہو جاتا ہے۔

لیکن جو عارضی نقصان ایک شخص کی ذات سے جماعت کو ایک ایسے فعل کی وجہ سے پہونچتا ہے جس سے نہ کسی عام فرائض میں کمی ہوتی ہے اور نہ اس کے سوا کسی اور ذات کو کوئی تکلیف، تو اس صورت میں یہ نقصان ایسا ہے جسے جماعت انسانی آزادی کے ایک بڑے نفع کی خاطر برداشت کر سکتی ہے اگر یا شعور اشخاص کو اس بنا پر سزا دی جائے کہ وہ مناسب طور پر اپنی خبر گیری نہیں کرتے ہیں، تو میں یہ خواہش کروں گا کہ انھیں خود ان کی خاطر سزا دی جائے نہ کہ اس جیلہ پر کہ وہ جماعت کو فائدے نہیں پہونچا سکیں گے جن کے حق کی وہ نقضی ہی نہیں لیکن میں یہ نہیں مانتا کہ جماعت کے پاس اپنے کمزور افراد کو ادنیٰ معقول طرز عمل کے معیار پر لانے کا بجز اس کے اور کوئی ذریعہ نہیں ہے کہ جب وہ کوئی نامعقول حرکت کریں اس وقت وہ انھیں قانونی یا اخلاقی سزا دے۔ جماعت کو زندگی کے کل ابتدائی زمانہ میں ان پر پورا اختیار حاصل رہا ہے، بچپن اور صفر سنی کا تمام زمانہ اس کے ہاتھ میں ہے جس میں وہ انھیں معقول زندگی بسر کرنے کی تعلیم و تربیت اچھی طرح سے دے سکتی ہے۔ موجودہ نسل آئندہ نسل کی تعلیم و تربیت اور اسکے تمام ماحول کی ذمہ دار ہے، بے شک یہ اسے عقل و دانش اور نیکی و اخلاق میں کامل نہیں بنا سکتی، اس وجہ سے کہ یہ خود ان اوصاف میں بہت حد تک قاصر ہے اور انفرادی صورتوں میں اس کی بہترین کوششیں ہمیشہ کامیاب

ثابت نہیں ہوتیں، لیکن یہ حیثیت مجموعی۔ یہ اس آنے والی نسل کو کم سے کم اپنے جیسا یا اپنے سے کچھ بہتر ضرور بنا سکتی ہے۔ اگر جماعت اپنے افراد کی ایک معقول تعداد کو بچوں کی طرح رکھتی ہے جن پر مال اندیشی کے معقول محرکات کا کوئی اثر نہیں ہوتا تو اس کے نتائج کی ذمہ دار خود جماعت ہے۔ باوجود اس کے کہ سوسائٹی کے ماحقہ میں لوگوں کی تعلیم و تربیت کے تمام اختیارات ہیں نیز یہ اختیارات بھی حاصل ہیں کہ جو لوگ اپنے معاملات میں خود آپ فیصلہ نہیں کر سکتے ہیں ان کے سرورہ اپنی مسلمہ رائے تھوپے۔ پھر ان قدر قی سزاؤں کی مدد حاصل ہے جو لازمی طور پر ان لوگوں کو بھگتنی پڑتی ہیں جو اپنے جاننے والوں کی ناپسندیدگی یا تحقیر اپنے سر لیتے ہیں ان سب کے بعد جماعت یہ نہیں کہہ سکتی کہ وہ افراد کے ذاتی معاملات میں بھی اپنے احکام نافذ کرنا چاہتی ہے اور انھیں ان کی تعمیل پر مجبور کرنا چاہتی ہے۔ اس لئے کہ تمام اصول انصاف و مصلحت کا تقاضا یہ ہے کہ ذاتی معاملات میں فیصلہ کا حق انہی کو ہوتا چاہئے۔ جنھیں اس کے نتائج بھگتنے پڑیں۔ عادات و اطوار پر اثر ڈالنے کے جو بہتر ذرائع ہیں، انھیں بے کار کرنے کا اس سے بڑے کراہ کوئی طریقہ نہیں کہ خراب ذرائع کو کام میں لایا جائے۔ جن لوگوں کو بہ جبر نیک اور محتاط بنانے کی کوشش کی جا رہی ہے، اگر ان میں کچھ بھی ایسے اوصاف موجود ہیں جن سے مضبوط اور آزاد طبائع پیدا ہوتے ہیں، تو وہ بلا شبہ اس جبر و اکراہ کے خلاف سرکشی کرنے پر آمادہ ہو جائیں گے۔ ایسا شخص یہ کہی نہیں سمجھ سکتا کہ جس طرح دوسروں کو معاملات میں نقصان پہونچانے سے اسے روکا جاسکتا ہے اسی طرح دوسروں

اِس کے اپنے معاملہ میں کبھی اختیارات اور قوت حاصل ہے اور اس قسم کے عاصیانہ اختیارات کے خلاف سر اٹھانا اور جو حکم دیا جائے اس کے بالکل مخالف عمل کرنا دلیری و ہمت کی ایک علامت سمجھی جانے لگتی ہے جیسا کہ چارلس دوم کے زمانہ میں پیورٹین لوگوں کی اخلاقی عدم رواداری کے خلاف عمل کیا گیا تھا۔ بد اور آوارہ لوگوں کی مثال سے جماعت کو محفوظ رکھنے کی ضرورت پر جو کچھ کہا جاتا ہے اس بارے میں یہ مسلم ہے کہ خراب اور بیہودہ اخلاق کی مثال سے جماعت کو محفوظ رکھنا چاہئے۔ یہ صحیح ہے کہ بُری مثالوں سے جماعت پر خراب اثر پڑتا ہے بالخصوص ایسی صورت میں جبکہ دوسرے دل کو نقصان پہونچنے اور نقصان پہونچانے والے کو کوئی سزا نہ دی جاتے لیکن ہم اس وقت ایسے افعال سے بحث کر رہے ہیں جن سے دوسرے

سلطہ چارلس دوم فرانس کا ایک بادشاہ گزرا ہے جو چارلس اول کے بعد تخت حکومت پر بیٹھا۔ اس کے عہد میں عیسائیوں کا ایک نیا فرقہ پیدا ہو گیا تھا جسے اس کے مخالفین "نشر" پاک بانز یا پیورٹین کے نام سے پکارتے تھے۔ کلیسائے روم کی بہت سی خرابیوں کو دیکھ کر کچھ لوگ اس سے علیحدہ ہو گئے، جو ایک نہایت سادہ، پاک اور بے آمیز طریقہ پر زندگی بسر کرنا چاہتے تھے۔ ان کی اس علیحدگی اور اپنے عقائد و خیالات پر تشدد کی وجہ سے بعض بعض ملکوں میں ان پر بہت سختیاں کی گئیں بالخصوص چارلس دوم کے زمانہ میں فرانس میں تو ان پر بہت کافی مظالم کئے گئے۔

کی ذات کو کوئی نقصان نہیں پہنچتا لیکن سمجھا جاتا ہے کہ خود کرنے والے کو بہت نقصان پہنچے گا اور میں نہیں سمجھتا کہ جو لوگ اس کو تسلیم کرتے ہیں یہ کیسے خیال کر سکتے ہیں کہ وہ مثال بحیثیت مجموعی بجائے مفید ہونے کے مضر ثابت ہوگی، اس لئے کہ اس فعل سے اب طرف اگر بری مثال قائم ہوتی ہے، تو دوسری طرف اس کے وہ برے اثر تو تکلیف دہ نتائج بھی ظاہر ہوتے ہیں جو اگر اس پر مناسب اظہارِ ناپسندیدگی کیا جائے تو ہمیشہ یا اکثر اس کا لازمہ ہوتے ہیں۔

لیکن خالص ذاتی معاملہ میں جماعت کے دخل دینے کے خلاف سب سے مضبوط دلیل جو پیش کی جاسکتی ہے، وہ یہ ہے کہ جب بھی یہ مداخلت ہوتی ہے تو ہمیشہ غلط طریقہ سے اور بے محل ہوتی ہے۔ ایسے معاملات میں جو جماعتی اخلاق یا حقوق العباد سے تعلق رکھتے ہیں، عام رائے یعنی اکثریت کی رائے اگر بسا اوقات غلط ہوتی ہے تو اکثر اس کے صحیح ہونے کا احتمال بھی ہے، اس لئے کہ ان معاملات میں انھیں خود اپنے مفاد کا فیصلہ کرنا اور یہ دیکھنا ہوتا ہے کہ اگر اس طرز عمل کو جائز قرار دیا گیا تو خود ان پر کیا اثر پڑے گا۔

لیکن اسی طرح کی اکثریت کی رائے بالکل ذاتی اور نج کے معاملہ میں جو اقلیت پر قانون کا حکم رکھتی ہو، اس کے غلط ہونے کا امکان بھی اسی قدر ہے جس قدر اس کے صحیح ہونے کا۔ اس لئے کہ ان معاملات میں رائے عامہ کے معنی زیادہ سے زیادہ یہ ہیں کہ دوسروں کے نفع و نقصان

معاملہ میں کچھ لوگوں کی رائے کیا ہے اور بعض عورتوں میں تو اس کے معنی یہ بھی نہیں ہوتے کیونکہ عام لوگ کامل بے اعتنائی کے ساتھ اپنے خیال اور یقین کے آگے ان لوگوں کی آسانی و آسائش کا کچھ بھی خیال نہیں کرتے جنکے افعال پر انھیں اپنی ناپسندیدگی کا اظہار کرنا ہوتا ہے۔ دنیا میں بہت سے لوگ ایسے ہیں جو دوسروں کے ہر ایسے فعل کو جسے وہ پسند نہیں کرتے، اپنے لئے نقصان و ضرر کا باعث خیال کرتے ہیں اور یہ سمجھتے ہیں کہ اس سے ان کے جذبات کو سخت صدمہ پہنچ رہا ہے، جیسے کہ ایک متعصب شخص سے جب کہا گیا کہ تم دوسروں کے مذہبی حیات کا خیال نہیں کرتے تو اس نے جواب دیا کہ وہ بھی تو میرے حیات کا خیال نہیں کرتے اور اپنی قابل نفرت طریقہ عبادت یا عقیدہ پر مصرت ہیں۔ لیکن ایک ایسے شخص کے جذبہ میں جو خود اپنی رائے کے لئے ہوا اور ایک دوسرے شخص کے جذبہ میں جو اس پر خفا ہے کہ دوسروں کی یہ رائے کیوں ہے، کوئی برا بری نہیں کی جاسکتی۔ ان ہر دو جذبات میں ایسا ہی تعلق ہے جیسا کہ ایک چور کی اس آرزو میں کہ دوسرے کا مال کسی نہ کسی طرح میرے قبضہ میں آجائے اور ایک حقیقی مالک کی اس خواہش میں کہ اس کی دولت اسی کے پاس رہے اور ایک شخص کا ذاتی مذاق اس کی ذات کے ساتھ اسی طرح مخصوص ہوتا ہے جیسے اس کی دولت یا اس کی رائے، ایسے پاک و صاف جمہور کا تخیل کر لینا تو آسان ہے جو تمام غیر متعین معاملات میں افسردہ کو پوری آزادی اور اختیار دے اور ان سے صرف ایسے افعال سے پرہیز کرنے کے لئے کہ جنہیں تمام دنیا کے تجربات

بر اثبات کر دیا ہو لیکن حقیقت میں ایسے جمہور کہاں ملتے ہیں جو اپنے اختیار
مداخلت پر ایسی پابندی جائز رکھتے ہوں ؟ یا خود جمہور کب دنیا کے عام تجربہ
کی پروا کرتے ہیں ؟

لوگوں کے ذاتی معاملات میں دخل دیتے وقت اگر انہیں کبھی سمجھ
خیال آتا ہے تو یہی کہ جمہور کے مسلمہ طریق کے خلاف عمل یا احساس ایک
عظیم الشان گناہ ہے۔ اور فیصلہ کا یہی معیار تھوڑے بہت پردہ کے ساتھ
نوے فیصدی معلمین اخلاق اور فلاسفہ کے نزدیک مذہب اور فلسفہ کا
حکم تسلیم کیا جاتا ہے۔ ان کی تعلیم یہ ہے کہ اکثر باتیں حق ہیں، اس لئے کہ وہ
حق ہیں یعنی اس لئے کہ ہم سمجھتے ہیں کہ وہ ایسی ہی ہیں۔ ان کا قول ہے کہ
ہمیں وہ قوانین زندگی جنہیں خود اپنے اوپر اور دوسرے لوگوں پر لازم
کرنا ہے، خود اپنے دل و دماغ کے اندر تلاش کرنے چاہئیں۔ غریب جمہور
سوائے اس کے اور کیا کر سکتے ہیں کہ ان ہدایات پر عمل کریں اور ان تعلیمات
اور نیک و بد کے متعلق اگر ان کے شخصی احساس میں کم و بیش اتفاق
ہو جائے تو اسی کو ساری دنیا پر لازم قرار دے دیں۔

جو خرابی یہاں بتائی گئی ہے وہ ایسی نہیں ہے جس کا وجود محض
خیالی ہو اور غالباً مجھ سے یہ توقع کی جاتی ہو کہ میں کچھ ایسی مثالیں بھی دوں گا
جن سے یہ ظاہر ہوتا ہو کہ آج کل کے اور اس ملک کے جمہور کس قدر ناجائز
طور سے اپنے خیالات و جذبات کو اخلاقی قوانین کی حیثیت دیتے ہیں۔ میں
دنیا کے موجودہ اخلاقی احساسات کی غلطیوں پر کوئی مضمون نہیں لکھ

رہا ہوں۔ یہ موضوع اس قدر اہم ہے کہ محض ضمنی طور سے اس پر بحث ممکن نہیں
 تاہم چند مثالیں پیش کرنی ضروری ہیں۔ تاکہ ان سے یہ ظاہر ہو جائے کہ جس
 اصول کی میں حمایت کر رہا ہوں، وہ کس قدر ضروری اور عملی اہمیت رکھنے والا
 ہے اور یہ کہ میں محض خیالی خرابیوں کے رفع کرنے کی کوشش نہیں کر رہا
 ہوں اور اس کی بکثرت مثالیں دیکر یہ بتانا مشکل نہیں کہ اخلاقی مداخلت
 کے حدود کو یہاں تک وسیع کرنے کی خواہش کہ یہ فرد کی ناقابل انکار
 آزادی میں مداخلت بن جائے، انسانی خواہشات میں سب سے زیادہ
 عام خواہش ہے۔

پہلی مثال کے طور پر اس نفرت کو لیجئے جو لوگ ان اشخاص سے
 کرتے ہیں جو ہر وجود مختلف مذہب رکھنے کے مذہبی اوامر اور بالخصوص نواہی
 پر عمل نہیں کرتے ہیں۔ ایک بہت معمولی سی مثال لیجئے، عیسائیوں کا کوئی
 عقیدہ یا ان کا کوئی عمل مسلمانوں کی نفرت کو اس قدر نہیں بھڑکاتا ہے
 جس قدر اس کا سنور کا گوشت گھانا۔ شاید ہی کوئی ایسے افعال ہوں
 جنہیں عیسائی یا یورپ والے اس سے زیادہ نفرت کی نگاہ سے دیکھتے
 ہوں جس قدر کہ مسلمان شکم پُری کے اس طریقہ کو دیکھتے ہیں۔ سب سے
 پہلی بات تو یہ ہے کہ یہ اسے اپنے مذہب کے سخت خلاف سمجھتے ہیں لیکن اس
 فعل پر ان کے اس درجہ اظہار نفرت کی تشریح صرف اسی وجہ سے نہیں
 ہوتی، اس لئے کہ شراب پینا بھی تو ان کے مذہب نے منع کیا ہے اور
 اس کے پینے کو تمام مسلمان بُرا سمجھتے ہیں لیکن اس پر اس قدر نفرت کا

اظہار نہیں کرتے۔ برعکس اس کے "اس گندے جانور کے گوشت سے ان کی اس درجہ گھن کم و بیش اس طبعی نفرت سے مشابہ ہے۔ جو اس وقت پیدا ہوتی ہے جب کسی چیز کے گندے یا غلیظ ہونے کا خیال دل میں بیٹھ جاتا ہے حتیٰ کہ وہ لوگ بھی نفرت کرنے لگتے ہیں جن کی اپنی عادات پر مشکل ہی سے صفائی کا اطلاق ہو سکتا ہے۔ مذہبی نجات کا خیال جو ہندوؤں میں اس درجہ قوی ہوتا ہے اسی کی ایک اہم مثال ہے۔ فرض کرو کہ ایک ایسے ملک میں جہاں کثرت تعداد مسلمانوں کی ہے، اگر سور کے گوشت کا کھانا بالکل روک دیا جائے اور اسلامی ممالک میں یہ کوئی نئی بات نہ ہوگی تو کیا

لہ بستی کے پارسی، اس کی ایک عجیب و غریب مثال ہیں۔ جب یہ جفاکش اور محنتی لوگ جو ایران کے آتش پرستوں کی اولاد سے ہیں، خلفائے اسلام کے تشدد سے اپنے آبائی ملک کو چھوڑ کر مغربی ہندوستان میں پہنچے، تو ہندو راجاؤں نے انہیں اپنے ملک میں بڑی خوشی خوشی آنے دیا، اس شرط پر کہ وہ گائے کا گوشت نہیں کھائیں گے۔ جب یہ علانے بعد میں مسلمان فاتحوں کے زیر نگیں آئے تو ان پارسیوں نے ان سے شراب نوشی کی اجازت حاصل کر لی اس شرط پر کہ وہ سور کا گوشت نہیں کھائیں گے۔ وہی باتیں جو پہلے ایک حاکم کے حکم کی حیثیت سے تسلیم کی گئی تھیں، اب طبیعت ثانیہ بن گئیں اور پارسی آج تک گائے کے گوشت اور سور کے گوشت سے پرہیز کرتے ہیں۔ اگرچہ یہ ان کے مذہب کا کوئی حکم نہیں ہے لیکن ان دونوں چیزوں سے اجتناب ان کی ایک رسم سی ہو گئی ہے۔ اور مشرق میں رسم و رواج بمنزلہ مذہب کے سمجھا جاتا ہے۔ (مصنف)

یہ رائے عامہ کے اخلاقی اختیار کا جائز استعمال ہوگا؟ اور اگر نہیں تو کیوں نہیں؟ اس میں شبہ نہیں کہ یہ فعل اس اکثریت کے لئے سخت تکلیف کا باعث ہے، ان کا نہایت پختہ ایمان ہے کہ خدا نے اسے منع کیا ہے اور وہ خود اس سے نفرت کرتا ہے اس قسم کی ممانعت کو مذہبی تشدد بھی نہیں کہا جاسکتا فی الاصل یہ مذہبی فعل ہو لیکن یہ مذہب کے لئے ظلم و تشدد نہیں ہو سکتا، اس لئے کہ کسی شخص کے مذہب میں اس کا کھانا فرض نہیں ہے۔ اب لے دے کے جس بنا پر اس فعل سے ناپسندیدگی کا اظہار کیا جاسکتا ہے وہ صرف یہ ہے کہ افراد کے ذاتی و شخصی معاملات میں جمہور کو دخل دینے کا کوئی حق نہیں ہے۔

دور کیوں جائیئے اکثر اہل اسپین رومی کار تو لیکسی طریقہ کے علاوہ کسی اور طریقہ سے عبادت کرنے کو سخت گناہ اور عتاب الہی کا باعث سمجھتے ہیں اور اسپین میں اس کے علاوہ اور کسی طریقہ عبادت کی اجازت بھی نہیں ہے۔ جنوبی یورپ کے تمام لوگ ایک پادری کے شادی کر لینے کو نہ صرف ایک خلاف مذہب فعل سمجھتے ہیں بلکہ اسے اخلاق و عصمت کے منافی اور سخت قابل نفرت خیال کرتے ہیں۔ ان کے ان مخلصانہ جذبات اور غیر کار تو لیکسی لوگوں پر ان کے عاید کرنے کی کوششوں کے متعلق پروتستانی مذہب داسے کیا خیال کرتے ہیں یہ ہر حال لوگوں کے ایسے معاملات میں دخل دینا جن کا تعلق دوسروں کے مفاد سے کچھ بھی نہیں ہے، اگر حق بجانب ہے تو پھر کس اصول کی بنا پر ان واقعات کو خارج کیا جاسکتا ہے یا پھر ایسے لوگوں کو کون شخص الزام دے سکتا ہے جو ایسی باتوں کو روکنا چاہتے ہیں جو خدا اور انسان دونوں کی نظروں میں مذموم

ہوں؟ ذاتی و شخصی برائیوں کے روکنے کی اس سے بڑھ کر اور کوئی مثال نہیں مل سکتی کہ جنہیں نہ صرف ذاتی معائب ہی سمجھا جاتا ہے بلکہ ان کو فسق و فجور سمجھ کر روکا جاتا ہے۔ تا وقتیکہ ہم مذہبی تشدد کرنے والوں کی اس منطق کو تسلیم نہ کر لیں کہ ہم دوسروں پر ظلم اس وجہ سے کر سکتے ہیں کہ ہم برسرِ حق ہیں لیکن وہ کوئی سختی نہیں کر سکتے اس لئے کہ وہ سرِ ناحق ہیں اس وقت تک ہم ایک ایسے اصول کو تسلیم کر رہے ہیں کہ جس کا اطلاق اگر ہم پر ہو تو ہم اسے ایک سخت بے انصافی سمجھیں گے۔

ان مثالوں پر ممکن ہے یہ اعتراض کیا جائے، گو وہ غیر معقول ہی سہی کہ یہ ایسے حالات سے لی گئی ہیں جن کا ظہور ہم میں ناممکن ہے۔ اس ملک میں اس کا احتمال نہیں کہ راستے عامہ کسی کو گوشت وغیرہ کے کھانے سے پرہیز کرنے پر مجبور کرے۔ یا لوگوں کی عبادات کے معاملہ میں یا اپنے عقیدہ یا خواہش کے مطابق شادی کرنے یا نہ کرنے کے معاملہ میں دخل دے۔ بہر حال انھیں جانے دیجئے ایک دوسری مثال لیجئے جو ایسے معاملات میں دخل دینے کی ہے جس کے خطرے سے ابھی تک ہم نکل نہیں چکے ہیں۔

جہاں کہیں پیورٹین مذہب والوں کی خاصی قوت رہی ہے مثلاً نیوا انگلینڈ اور دولت عامہ کے زمانہ میں خود برطانیہ عظمیٰ میں انھوں نے ہمیشہ یہ کوشش کی ہے اور خاصی کامیابی کے ساتھ کی ہے کہ ہر قسم کی عام دلچسپیوں کو اور تقریباً تمام نوجوانوں کی تفریحوں کو بالخصوص ناچ گانا، کھیل تماشا، تھیٹر وغیرہ کو قطعاً بند کر دیا جائے۔ اب بھی اس ملک میں

ایسے اشخاص کی ایک کثیر تعداد موجود ہے جن کے اخلاق اور مذہب کی رو سے یہ تمام تفریحات اور دل چسپیاں مذموم ہیں اور یہ لوگ زیادہ تر متوسط طبقہ میں سے ہیں جن کا اثر موجودہ معاشرتی و سیاسی زندگی میں سب سے زیادہ ہے ایسی صورت میں یہ کسی طرح ناممکن نہیں ہے کہ ایسے خیالات رکھنے والوں کی کسی نہ کسی وقت میں پارلیمنٹ کے اندر اکثریت ہو جائے۔ اس صورت میں قوم کے باقی افراد ان تفریحات کو کیسا پسند کریں گے جو کالونین اور میتھوڈسٹ مذہب والوں کے اخلاقی و مذہبی بنڈبات پر مبنی ہوں؟ کیا خاصی شدت کے ساتھ ان کی یہ دلی خواہش نہ ہوگی کہ یہ مقدس اور پاکیزہ لیکن دخل در معقولات کرنے والے افراد جماعت اپنے کام سے کام رکھیں؟ یہی ہر اس حکومت اور جمہور کے

لے جان کالونین سولہویں صدی عیسوی میں سوئٹزرلینڈ کا ایک بہت بڑا عیسائی مصلح گزرا ہے۔ اس کے مذہبی خیالات و عقاید اگرچہ بہت کچھ مارٹن لوتھر اور دوسرے مصلحین سے ماخوذ ہیں لیکن اسکی قابلیت، طرز ادا اور انداز بیان نے اسے اپنے پیشرووں سے بالکل جدا اور بعض حیثیتوں سے ممتاز کر دیا ہے۔

لے میتھوڈسٹ، جان ویلی کے پیروں کو کہتے ہیں جو سولہویں صدی میں انگلستان کا ایک بہت بڑا مصلح گزرا ہے۔ اصل میں یہ لفظ پہلے اکسفورڈ کے ان طلبہ کے لئے استعمال کیا جاتا تھا جو جان ویلی کے ساتھ ایک روحانی برادری قائم کرنے کے لئے جمع ہوئے تھے۔ پھر بعد میں یہ لفظ اس کے تمام پیروں کے لئے بولا جانے لگا۔

متعلق کہنا چاہئے جو اس بات کی مدعی ہوں کہ کسی شخص کو ایسی تفریحات میں حصہ نہ لینا چاہئے جو ان کی راتے میں مضر ہوں۔ لیکن جس اصول کی بنا پر یہ دعویٰ کیا جاتا ہے وہ اگر تسلیم کر لیا جائے تو پھر کوئی اس بات پر اعتراض کرنے کا حق نہیں رکھتا کہ ملک کی اکثریت یا اور کوئی طاقت اس پر عمل نہ کرے اور اگر نیو انگلینڈ کے ابتدائی باشندوں جیسا مذہبی عقیدہ پھر دوبارہ زندہ ہونے میں کامیاب ہو گیا، جیسا کہ اکثر انحطاط پذیر مذاہب کے ساتھ ہوا ہے، تو ہر شخص کو مسیحی دولت مشترکہ کے اس تصور کو تسلیم کرنے کے لئے تیار رہنا چاہئے جو ان کے ذہن میں تھا۔

ایک اور مثال لیجئے جس کا امکان پہلی مثال سے بھی زیادہ قوی ہے ہر شخص اس بات کو تسلیم کرتا ہے کہ آج کل جماعت کو جمہوری نظام پر قائم کرنے کا ایک زبردست میلان نظر آتا ہے، خواہ اس کے ساتھ عام سیاسی ادارے ہوں یا نہ ہوں۔ کہا جاتا ہے کہ ریاستہائے متحدہ امریکہ میں جہاں

لہ نیو انگلینڈ ریاستہائے متحدہ امریکہ کے شمال مغربی حصہ کا ایک مجموعی نام ہے اسے امریکہ کی تاریخ میں "یورپیٹوں کا وطن" کہتے ہیں جو تمام عیسائی فرقوں کا ایک بہت تشدد وادرکڑ فرقہ ہے ابتدائیں جب تک کہ یہاں کے لوگوں پر مذہبی اثر غالب رہا اس کے تمام قوانین و انتظامات میں مذہبیت کی روح پائی جاتی تھی۔ لیکن رفتہ رفتہ جب دنیاوی مفاد غالب آگیا، تو اس کے قوانین میں فرق آتا گیا۔ ادب جواب دینی سے زیادہ دنیوی ہو گئے ہیں۔

یہ میلان بہت کچھ عملی صورت اختیار کر چکا ہے، جہاں جماعت اور حکومت دونوں زیادہ سے زیادہ جمہوری نظام پر قائم ہیں، وہاں اکثریت کو یہ ناگوار ہے کہ کوئی شخص ایسے نمائشی یا قیمتی طریقہ پر رہے، جس کا مقابلہ وہ نہیں کر سکتے اور ان کا یہ جذبہ طریقہ بود باش کے متعلق قانون کا سا حکم رکھتا ہے اور ان ریا ستہائے متحدہ کے اکثر حصوں میں ایک ایسے شخص کے لئے جو کثیر آمدنی رکھتا ہو، یہ ناممکن ہے کہ وہ اپنے حسب منشا جس طرح چاہے اسے صرف کرے اور لوگ اس پر ناپسندیدگی کا اظہار نہ کریں۔ اس میں شبہ نہیں کہ اس قسم کے بیانات میں بہت کچھ مبالغہ بھی ہوتا ہے اور ان سے اصل واقعات کا اظہار نہیں ہوتا، لیکن جن حالات کا اظہار ہوتا ہے وہ محض کوئی خیالی یا اسکاکی شے نہیں بلکہ جمہوری خیالات کا ایک ضروری نتیجہ ہے جس کے ساتھ یہ خیال بھی شامل رہتا ہے کہ وہاں کے جمہور کو یہ حق حاصل ہے کہ وہ جب چاہیں افراد کے طریقہ معاشرت پر اپنی ناپسندیدگی کا اظہار کر سکیں اس کے بعد اگر ہم یہ فرض کر لیں کہ اشتمالیٹین کے خیالات کی حاصل شدت ہو گئی ہے تو پھر اکثریت کی نظروں میں مال و جائداد کا کثیر مقدار میں رکھنا یا ایسی آمدنی پیدا کرنا جو بازو کی قوت سے حاصل نہ کی گئی ہو، مذموم قرار دیا جائے گا۔ اسی قسم کے خیالات آج کل بھی کاریگروں کی جماعت میں نہایت کثرت سے رائج ہیں اور جن لوگوں پر اس طبقہ کی رائے کا اثر ہے یعنی خود اس طبقہ کے افراد ان پر اسکا بہت گہرا اثر پڑ رہا ہے سب جانتے ہیں کہ بڑے کاریگروں کی جن کی صنعت کی مختلف شاخوں میں اکثریت ہے۔ یہ

راتے ہے کہ انھیں بھی اتنی ہی اجرت ملنی چاہئے جتنی کہ ایسے کاریگروں کو ملتی ہے اور کسی شخص کو یہ اجازت نہ ہونی چاہئے کہ وہ ہنریا محنت سے کچھ اور کام کر کے زیادہ پیسے کمائے، جو دوسرے نہ کر سکتے ہوں۔ اور وہ اس کے لئے بہت سخت اخلاقی نگرانی رکھتے ہیں جو بعض وقت جسمانی نگرانی سے بدل جاتی ہے۔ تاکہ کوئی کاریگر زیادہ مفید کام کر کے اور زیادہ پیسے نہ کمائے اور کوئی مالک اسے زیادہ دینے کی جرات نہ کرے۔

اگر جمہور کو لوگوں کے ذاتی معاملات میں دخل دینے کا اختیار ہے تو میں نہیں سمجھتا کہ یہ لوگ غلطی پر ہیں۔ یا یہ کہ کسی فرد کے مخصوص جمہور اسکے ذاتی معاملات میں اپنے ان اختیارات کو استعمال کرنے کی بنا پر قابل الزام قرار دیے جاسکتے ہیں جو عموماً جمہور عام لوگوں پر استعمال کرتے ہیں۔

لیکن ایسے قیاسی و اسکائی واقعات سے قطع نظر کر کے آج کل بھی بہت سے امور ایسے ہیں جن میں افراد کی ذاتی و شخصی آزادی غصب ہو رہی ہے اور اس سے بھی زیادہ کا آئندہ اندیشہ ہے اور اس قسم کے خیالات ظاہر کئے جا رہے ہیں کہ جمہور کو قانوناً نہ صرف ان امور کے روکنے کا پورا حق حاصل ہے، جنہیں وہ برا سمجھتے ہوں، بلکہ برے امور کے پتہ لگانے کی خاطر وہ بے خطا امور کو بھی روک سکتے ہیں۔

اسد و شراب نوشی کے نام پر ایک انگریزی نو آبادی اور تقریباً نصف ریاستہائے متحدہ کے لوگوں کو منشیات کے ہر قسم کے استعمال سے بائستثنائے دو امانعت کر دی گئی ہے۔ کیونکہ امر واقعہ یہ ہے کہ

فروخت شراب کا انسداد استعمال شراب کا بند کرنا ہے اور یہی مقصود بھی ہے۔ اور اگرچہ یہ قانون نفاذ کی عملی دشواریوں سے اکثر ریاستوں میں حتیٰ کہ اس ریاست میں بھی جہاں کے نام پر اس کا نام رکھا گیا ہے، منسوخ ہو چکا ہے، تاہم بعض ہی خواہان بنی نوع اسی قسم کا ایک قانون پاس کئے جانے کی اس ملک میں بھی کوشش کر رہے ہیں۔ اس غرض کے لئے جو انجنینس یا جیسا کہ وہ کہتے ہیں "اتحاد" بنایا گیا ہے، وہ اس خط و کتابت کے شائع کر دئے جانے کی وجہ سے بہت کچھ بدنام ہو چکا ہے، جو اس کے معتمد اور اس شخص کے درمیان ہوئی تھی، جو انگلستان کے ان گنتی کے لوگوں میں سے ہیں جن کا خیال یہ ہے کہ ایک سیاسی شخص کی رائے ہمیشہ اصول پر مبنی ہونی چاہئے۔ لارڈ اسٹینلی نے اس خط و کتابت میں جو حصہ لیا،

لے اس نام کے متعدد اشخاص ہیں جنہیں آر تھر ہزن اسٹینلی سب مشہور ہیں اور غالباً یہاں پر مراد ہیں یہ ۱۸۱۵ء میں انگلستان میں پیدا ہوئے۔ ان کی تعلیم شروع سے مذہبی طرز پر ہوئی اور اس بنا پر یہ ایک عیسائی مذہب کے اچھے فاضل بن کر چمکے ان کی شہرت کی ابتدا "حیات آرنلڈ" سے ہوئی جو ۱۸۴۴ء میں شائع ہوئی۔ اس کے بعد سے ان کی مذہبی حلقہ میں بہت نمایاں حیثیت ہو گئی۔

ان کا تعلق شروع ہی سے آکسفورڈ یونیورسٹی سے رہا جہاں سے انھوں نے تعلیم پائی اور پھر بعد میں اسی کی خدمت کے لئے انھوں نے اپنے کو وقف کر دیا۔ اس تعلیمی حلقہ سے تعلق رکھنے کی وجہ سے ان میں وہ تعصب (تقیہ حاشیہ صفحہ آئندہ)

اس سے ان توقعات کو بہت تقویت ہوتی ہے جو ایسے لوگوں نے ان سے قائم کر رکھی ہیں جو جانتے ہیں کہ جن صفات کا ثبوت لارڈ موصوف کے بعض پبلک کاموں سے ملتا ہے۔ وہ یہ نصیبی سے ان لوگوں میں بہت کمیاب ہیں جو ہماری سیاسی زندگی میں پیش پیش ہیں اس انجمن کا جو ترجمان ہے، وہ ایسے اصول سے اپنی سخت نفرت کا اظہار کرتا ہے جو توڑ مروڑ کر تعصب اور مذہبی تشدد کو جائز ثابت کرنے کے لئے پیش کیا جاسکے۔

وہ کہتا ہے کہ اس قسم کے اور ہماری انجمن کے اصولوں میں بہت بڑا اور عظیم الشان فرق ہے۔ وہ فرماتے ہیں کہ تمام وہ معاملات جن کا تعلق خیال رائے اور ضمیر سے ہو، میرے نزدیک قانون کی حد سے

رہیقہ ماشہ صفحہ گذشتہ سے متنگ نظری پیدا نہیں ہوئی جو عموماً کسی مذہب کے دنیائے کے حاملوں میں ہوا کرتی ہے۔ بلکہ یہ کلیسا کے ایک نہایت روشن خیال اور آزاد رائے مصلحین میں سے تھے، جن کو مختلف ملکوں کے سفر نے اور بھی چار چاند لگا دئے تھے ان کی زندگی کا بیشتر حصہ مذہبی مباحثوں اور جھگڑوں میں صرف ہوا۔ انھوں نے عیسائی مذہب پر کئی ایک کتابیں لکھیں۔ ان مباحث اور تصنیفات سے ان کا مقصد غریب طبقہ کی معاشرتی، اخلاقی اور مذہبی اصلاح کے سوا اور کچھ نہ تھا۔ اپنی انھیں خدمات کی بدولت ان کا نام آج انگلستان اور امریکہ کی تاریخ میں اس قدر روشن ہے۔

باہر ہیں اور جو معاملات اجتماعی امور، عادات اور تعلقات سے متعلق ہوں
قانون کی حدود کے اندر ہیں اور اس باب میں اختیار تیزی حکومت کو حاصل
ہے، فرد کو نہیں۔“

لیکن ایک تیسری قسم کا کوئی ذکر نہیں کیا گیا ہے جو ان دونوں سے
بالکل مختلف ہے، یعنی وہ افعال اور عادات جو اجتماعی نہیں بلکہ انفرادی نوعیت
رکھتے ہیں، اگرچہ بلاشبہ منشیات کے استعمال کا تعلق اسی قسم سے ہے۔ مانا کہ منشیات
کا فروخت کرنا تجارت ہے اور تجارت ایک اجتماعی فعل ہے، لیکن جس دخل
اندازی کی شکایت ہے، وہ فروخت کرنے والے کی آزادی کے ساتھ نہیں ہے
بلکہ خریدنے والے اور استعمال کرنے والے کی آزادی کے ساتھ ہے اس لئے
کہ حکومت کا شہر اب کے حصول کو ناممکن کر دینا ایسا ہی ہے جیسا کہ اس کے
پینے کو بھی منع کر دینا ہے لیکن معتمد صاحب فرماتے ہیں کہ ”بہ حیثیت ایک
شہری کے مجھے حق ہے کہ جب کسی دوسرے کے اجتماعی فعل سے میرے اجتماعی
حقوق کو صدمہ پہونچے، تو میں قانون کی چارہ جوئی کروں۔“ اور ان اجتماعی حقوق
کی تعریف انھوں نے یہی ہے کہ اگر کوئی چیز میرے حقوق کو صدمہ پہونچا
سکتی ہے تو منشیات کے فروخت سے یقیناً ایسا ہوتا ہے اس سے جماعت
میں ہمیشہ بد امنی و بد نظمی پیدا ہوتی رہتی ہے جس کی وجہ سے میرے تحت خط جان و
مال کے اولین حق کو صدمہ پہونچتا ہے۔ اس سے میرے حق مساوات کو
نقصان پہونچتا ہے، اس لئے کہ لوگ ایک ایسی لعنت سے نفع حاصل کرتے
ہیں جس کو قائم رکھنے کے لئے محصول مجھے دینا پڑتا ہے۔ یہ میرے اخلاقی و ذہنی

نشود نما کے حق میں ایک رکاوٹ ہے، اس لئے کہ اس سے میرے راستہ میں بہت سے خطرات پیدا ہو جاتے ہیں اور اس سے جماعت کی حالت بہت خراب ہوتی ہے، جس سے امداد و اعانت طلب کرنے کا مجھے حق حاصل ہے۔ یہ "اجتماعی حقوق" کا ایک ایسا نظریہ پیش کیا گیا ہے، جیسا اس سے پیشتر غالباً کبھی تصریح کے ساتھ نہیں کیا گیا تھا اور اس کا مفہوم بس یہ ہے کہ ہر فرد کا اجتماعی حق ہے کہ ہر دوسرا فرد اسی طرح عمل پیرا ہو۔ جیسا کہ یہ خود اور جو کوئی اس میں ذرہ برابر بھی کوتاہی کرے وہ میرے اجتماعی حقوق کو صدمہ پہونچاتا ہے اور مجھے اس امر کا حق دیتا ہے کہ میں اس شکایت کو رفع کرنے کے لئے قانون سے چارہ جوئی کر دوں۔ اس قسم کا عجیب و غریب اصول آزادی میں ہر قسم کی مداخلت سے زیادہ خطرناک ہے، آزادی میں ہر مداخلت اس کی روئے حق بجانب قرار دی جاسکتی ہے۔ یہ بجز اس گے اور کسی قسم کی آزادی کے حق کو تسلیم نہیں کرتا کہ اگر کوئی خاص رائے یا خیال رکھا جائے تو وہ چھپا کر اس لئے کہ میرے خیال کے مطابق جو رائے مضر ہے، وہ جہاں کسی دوسرے شخص کی زبان سے ظاہر ہوئی، وہیں میرے وہ تمام معاشرتی حقوق ضائع ہو گئے جو انجمن مذکور نے ابھی بتائے ہیں۔ اس نظریہ کے مطابق بنی نوع انسان کا آپس میں ایک دوسرے کی انصافی ذہنی بلکہ جسمانی تکمیل تک سے ایک خاص تعلق ہے، اور اس تکمیل کی تعریف ہر شخص پر چھوڑ دی گئی ہے کہ وہ اپنے معیار کے مطابق جیسا کہ چاہے اس کا تعین کرے۔

یہاں پر افراد کی جائز آزادی میں بیجا مداخلت کی ایک اور ضروری مثال بھی پیش کر دینا چاہتا ہوں جس کا نہ صرف اندیشہ ہے بلکہ جس پر ایک عرصہ سے عمل بھی ہوتا آرہا ہے، اس سے میری مراد اتوار کے دن چھٹی کے قانون سے ہے۔ اس میں شبیہ نہیں کہ یہاں تک ضروریات زندگی اجازت دیں، ہفتہ میں روزانہ کے معمولی کاموں سے ایک دن پرہیز کرنا اگرچہ مذہباً سوائے یہودیوں کے اور کسی پر فرض نہیں تاہم بہت مفید اور نفع بخش ہے اور چونکہ اس رسم پر بلا سب کام کرنے والوں کی رٹا مندی کے عمل نہیں ہو سکتا اور اگر کچھ آدمی اس دن کام کریں تو دوسروں کو بھی اس کی ضرورت پڑے اس لئے مناسب اور صحیح یہ ہے کہ قانون تمام نوگوں سے اس رسم پر عمل کرانے کی ذمہ داری اپنے سر لے اور ایک مخصوص دن تمام بڑے بڑے کاروبار بند کرادے۔ لیکن اس اصول کی وجہ سے جس کی بنا اس امر پر ہے کہ ہر شخص کے اس چھٹی منانے نہ منانے سے دوسروں کا براہ راست تعلق ہے، یہ لازم نہیں آتا کہ اس دن دو مشاغل بھی بند کر دئے جائیں جو ہم خود اپنی مرضی سے اختیار کرتے ہیں یا جن میں ہم اپنا چھٹی کا وقت صرف کرنا مناسب سمجھتے ہیں اور نہ یہ قانونی پابندی تفریحات کے روکنے میں کسی طرح قہر انصاف ہو سکتی ہے۔ یہ صحیح ہے کہ ایک شخص کی تفریح دوسروں کے لئے دن بھر کا کام ہے لیکن ایک جماعت کثیر کی خوشی یا مفید تفریح ایک جماعت قلیل کی محنت و مشقت کے ہم پلہ ہے بشرطیکہ یہ جماعت قلیل اس کو خوشی سے اختیار کرے اور خوشی سے چھوڑ سکے۔ مزدوروں کا یہ خیال بالکل صحیح ہے کہ اگر سب لوگ

اتوار کو کام کرنے لگیں تو سات دن کا کام صرف پھر روز کی اجرت میں کرنا پڑا لیکن اگر کاروبار کا بیشتر حصہ بند رہے تو وہ قلیل جماعت جو دوسروں کی تفریح کے لئے کام کرتی رہی ہے نسبتاً زیادہ کمائے گی اور اگر وہ آرام کو اجرت پر ترجیح دیں، تو کوئی انہیں ان کاموں کے لئے مجبور بھی نہیں کر سکتا اور اگر اس کے علاوہ کوئی علاج درکار ہو تو وہ اس طرح ممکن ہے کہ ان مخصوص لوگوں کے لئے ہفتہ میں کوئی اور دن چھٹی کا مقرر کیا جائے۔ لہذا اتوار کے دن تفریحات کو روکنے کی اگر کوئی وجہ ہو سکتی ہیں تو وہ صرف یہ کہ مذہباً ایسا کرنا ہے اور اس بنا پر اگر قانون بنایا جاتا ہے تو اس کے خلاف جتنی سختی سے احتجاج کیا جائے کم ہے۔

آیا اس کے ثبات کرنے کی ضرورت ہے کہ جماعت یا اس کے کسی عمال کو بارگاہ خداوندی سے یہ حکم ملتا ہے کہ وہ اس جرم کا بدلہ لیں جو ان کے خیال میں قاور مطلق کے خلاف تو ہے لیکن اس سے بنی نزع کو کوئی نقصان نہیں پہونچتا ہے۔ یہی خیال کہ ایک شخص کا فرض ہے کہ وہ دوسرے کو مذہبی بنائے، گزشتہ زمانہ کی تمام مذہبی سختیوں اور مظالم کا سب سے برا باعث رہا ہے اور اگر اسے تسلیم کر لیا جائے تو یہ سب باتیں کبھی قرین انصاف ہو جائیں گی۔ اتوار کے دن ریلوے سفر کو روکنے، عجاتب خانہ کو بند کرنے اور اسی طرح کی متعدد بار جو کوششیں کی گئی ہیں، ان سے اگرچہ قدیم زمانہ کے مظالم کرنے والوں کی سختی سنگدلی اور بے رحمی نہیں ظاہر ہوتی، تاہم ان حرکات سے جس ذہنیت کا اظہار ہو رہا ہے، اس کا صاف

مطلب یہ ہے کہ وہ دوسروں کو ان کے مذہب کے مطابق عمل کرنے دینا نہیں چاہتے، اس لئے کہ ان باتوں کی ان کے اپنے مذہب کے اجازت نہیں دی ہے۔ اس کے معنی ہیں کہ خدا اس منکر کے افعال کو یہی نہیں کہنا پسند کرتا ہے بلکہ ان کا عقیدہ ہے کہ اگر انھوں نے اس کو اس کے حال پر چھوڑ دیا تو وہ خود ان کو بھی بلا باز پرس کئے نہ چھوڑے گا۔

انفرادی آزادی کو نقصان پہونچانے کی ان مثالوں کے علاوہ سخت اور تشدد آمیز زبان (استعمال کئے جانے) کی مثال دینے سے میں باز نہیں رہ سکتا جو اکثر مارتے ہاں کے اخبارات مارمونی مذہب کے متعلق لکھتے ہوئے استعمال کرتے ہیں۔ اس میں شبہ نہیں کہ اس کے خلاف توقع اور عبرت انگیز واقعہ پر بہت کچھ کہا جاسکتا ہے۔ کہ آج اخبار ریل اور تار کے زمانہ میں ایک نئی وحی نازل ہوئی ہے اور اس کی بنا پر ایک مذہب قائم کر دیا گیا ہے جو سراسر ریاکاری اور فریب کا نمونہ ہے اور جس کے بانی میں ایسے غیر معمولی

لہ یہ ایک مذہبی فرقہ تھا جو انیسویں صدی کے ربع میں امریکہ کی ایک ریاست نیویارک قائم ہوا تھا اس کے عقائد میں ایک سب سے بڑا عقیدہ تعداد ازدواج کا تھا جس کی وجہ سے یورپ اور امریکہ دونوں براعظموں میں اس فرقہ کے ماننے والوں پر بہت سختیاں ہوئیں حتیٰ کہ انھیں ان کے وطن سے بھی خارج کر دیا گیا جس کو تمام خص و خاشاک سے پاک کر کے انہوں نے خود بسایا تھا۔

اد صاف بھی تو نہیں کہ جن سے اس نئے مذہب کا کچھ اقتدار قائم ہو سکے، پھر بھی ہزاروں، لاکھوں آدمی اس کے ماننے والے ہیں اور اسے ایک سوسائٹی کا سنگ بنیاد بنایا گیا ہے۔ لیکن یہاں جس چیز سے ہمیں تعلق ہے، وہ یہ کہ دوسرے اور بہتر مذاہب کی طرح اس مذہب میں بھی لوگوں نے اپنی جانیں قربان کی ہیں، اس مذہب کے نبی اور بانی کو بھی عوام کی ایک جماعت نے اس کی تعلیمات کی وجہ سے شہید کر ڈالا، اور اس کے دوسرے پیروان مذہب بھی اسی تشدد پر قربان ہوئے۔ انھیں سب کو ان کے ملک سے جلا وطن کیا گیا اور اب جب کہ وہ ایک غیر آباد، دیران جگہ میں بھیج دیئے گئے ہیں، ہمارے ہاں بہت لوگ اب بھی ہیں جو یہ کہتے ہیں کہ (اگر وقت نہ ہوتا) ایک فوج بھیجی جائے جو انھیں دوسرے لوگوں کی رائے پر عمل کرنے کیلئے مجبور کرے۔

اس مارمونی مذہب کے عقائد میں سب سے زیادہ اشتعال انگیز جو چیز ہے، اور جس کی وجہ سے لوگ مذہبی رواداری کے عام حدود ترک کرتے ہیں وہ تعداد ازدواج کی اجازت ہے۔ جو اگرچہ مسلمانوں، ہندوؤں اور چینیسوں کے لئے جائز ہے۔ لیکن اگر ایسے لوگ اس پر عمل کریں جو انگریزی زبان بولتے ہیں اور کسی نہ کسی صورت میں عیسائی مذہب رکھنے کے مدعی ہیں تو اس سے نفرت و عداوت کی ایسی آگ بھڑک اٹھتی ہے کہ بھلائے نہیں سمجھتی۔ لیکن مارمونی مذہب کے اصول سے جتنی مجھے نفرت ہے اتنی شاید ہی کسی اور کو ہو، جس کی منجملہ اور وجوہ کے ایک سب سے بڑی وجہ یہ ہے کہ یہ

اصول آزادی کے بالکل منافی پڑتا ہے۔ ان کا یہ اصول قوم کے نصف حصہ کو تو زنجیروں میں جکڑ دیتا ہے اور باقی نصف کو فریق ثانی کے حقوق ادا کرنے کی ذمہ داری سے بالکل آزاد کر دیتا ہے۔ تاہم یہ یاد رکھنا چاہئے کہ یہ تعلق عورتوں کی طرف سے جنہیں اس سے نقصان پہنچتا ہے، اسی طرح بالکل خود اختیار نہ ہوتا ہے جس طرح شادی کے اور طریقے ہو سکتے ہیں اور یہ شے خواہ کتنی ہی حیرت انگیز کیوں نہ معلوم ہو لیکن عورتیں سمجھتی ہیں کہ بہت سی بیویوں میں سے ایک ہونا بہتر ہے، بہ نسبت اس کے کہ سرے سے کسی کی بیوی ہی نہ ہو۔ اس کی وجہ دنیا کے عام خیالات اور رسوم ہیں جو عورت کو سکھاتے ہیں کہ اس کے لئے بس شادی ہی ایک ضروری چیز ہے دوسرے ممالک سے اس قسم کے تعلقات کو تسلیم کرنے کی درخواست نہیں کی جاتی ہے اور نہ ان سے یہ کہا جاتا ہے کہ وہ مارموتی ریلوں کی خاطر اپنے باشندوں کے کسی حصہ کو اپنے قوانین کی پابندیوں سے آزاد کر دیں لیکن جب انھوں نے اپنے مخالفین کے جذبات کا اس سے زیادہ لحاظ کیا ہے۔ جتنا ان سے مطالبہ کیا جاسکتا ہے، جب انھوں نے ان ممالک کو بالکل چھوڑ دیا ہے، جہاں ان کے اصول تسلیم نہیں کئے گئے اور دنیا کے ایک ایسے گوشہ میں جا بسے ہیں، جسے انھوں نے پہلی بار انسان کے رہنے کے قابل بنایا تو پھر یہ سمجھ میں آتا ہے کہ انھیں کن اصولوں کے ماتحت وہاں رہنے نہیں دیا جاتا، خواہ وہ وہاں جس قانون کے تحت چاہیں رہیں بشرطیکہ وہ دوسری قوموں کے ساتھ کوئی جارحانہ کارروائی نہ کریں اور جو لوگ

ان کے طریقہ کو پسند نہ کریں، ان کو چلے جانے کی پوری آزادی دیں۔ ابھی حال میں ایک مصنف نے جو بعض اعتبار سے خاصی حیثیت رکھتے ہیں ان کے خلاف جنگ صلیبی نہیں بلکہ ”جنگ تہذیب“ کی تجویز کی ہے تاکہ تعداد ازدواج کی اس خلاف تہذیب رسم کو مٹایا جاسکے مجھے بھی یہ رسم ایسی ہی نظر آتی ہے لیکن میں نہیں سمجھتا کہ کسی قوم کو یہ حق حاصل ہے کہ وہ دوسری قوم کو بیکراہ تہذیب اور متحد بنائے تا وقتیکہ وہ لوگ جنہیں بُرے قوانین سے نقصان پہونچتا ہو، دوسری قوموں سے امداد کا مطالبہ نہ کریں۔ میں نہیں سمجھتا کہ ایسے لوگوں کو جو ان سے بالکل غیر متعلق ہوں اس میں دخل دینے کا کوئی حق حاصل ہے اور وہ یہ مطالبہ کسی طرح بھی کر سکتے ہیں کہ وہ صورت حالات جس سے تمام متعلقین مطمئن معلوم ہوئے ہوں، صرف اس وجہ سے بدل دی جائے کہ وہ ان کے نزدیک بری ہے جو ہزاروں میل دور رہتے ہیں اور جنہیں اس سے کوئی واسطہ اور تعلق نہیں ہے۔ وہ اگر چاہیں تو اس کے خلاف وعظ و نصیحت کے لئے اپنے مبلغین بھیج سکتے ہیں اور اپنے لوگوں میں اس قسم کے عقائد اور اصول کی ترویج کو جائز طریقہ سے روک سکتے ہیں (لیکن ان کے مبلغین کی زبان بند کرنا جائز طریقہ نہیں ہے) ایک زمانہ تھا جب کہ دنیا میں وحشت و بربریت کا دور دورہ تھا، لیکن تہذیب و تمدن نے پھر بھی اس کی جگہ لے لی آج جب بربریت اچھی طرح دب چکی ہے تو یہ اندیشہ کرنا فضول ہے کہ وحشت و بربریت کا زمانہ پھر نہ لوٹ آئے اور تہذیب و تمدن کو

مفلوب کر لے۔ جو تمدن کہ اپنے مفلوب دشمن سے اس طرح شکست کھا جائے
 وہ پہلے ہی اس قدر کھوکھلا ہو چکا ہو گا کہ یہ نہ اپنے بڑے سے بڑے پروہتوں
 اور معلموں کے سینھائے سنہل سکے گا نہ کسی اور کے۔ اگر ایسا ہی ہے
 تو ایسا تمدن جس قدر جلد ختم ہو جائے، بہتر ہے۔ یہ روز بروز بد سے بدتر
 ہو جائے گا تا وقتیکہ (مغربی سلطنت کی طرح) کوئی مضبوط اور زبردست
 بربریت تباہ کر کے پھر دوبارہ زندہ نہ کر دے۔



باب پنجم

مثالیں

جن اصول و مبادیات کا ان صفحات میں ذکر کیا گیا ہے، انہیں قبل اسکے کہ گونہ کامیابی کے ساتھ حکومت اور اخلاق کے مختلف شعبوں پر منطبق کیا جاسکے ضرورت ہے کہ تفصیلات پر بحث کرنے کے لئے ان کو زیادہ عام طور پر بطور اساس تسلیم کر لیا جائے۔ میں چند فروعی مسائل جو اس موقع پر بیان کرنا چاہتا ہوں، ان سے میری غرض ان مبادیات کی تشریح و توضیح کرنا ہے، نہ یہ کہ ان کا پورا پورا انطباق منظور ہے۔ میں یہاں ان اصولوں کی تطبیق کی تفصیل نہیں کرنا چاہتا بلکہ اس تطبیق کے چند نمونے پیش کرنا چاہتا ہوں، ان سے ان دو اصولوں کے جو باہم ملکر اس مقالہ کا خاص موضوع ہیں، معانی اور حدود نہایت وضاحت کے ساتھ ظاہر ہو جائیں گے اور جہاں یہ فیصلہ کرتا ہوں کہ ان دونوں میں سے یہاں کونسا اصول منطبق ہوتا ہے، وہاں ان کے درمیان حد فاصل قائم کرنے میں مدد ملے گی۔

ان اصولوں میں سے پہلا یہ ہے کہ افراد اپنے اُن افعال کے لئے سوسائٹی کے سامنے کسی طرح جواب دہ نہیں ہیں، جن کا تعلق سوائے

ان کے اندر کسی سے نہ ہو، پسند و نصیحت، تعلیم و تلقین، ترغیب و تنہیں، اجتناب و مقاطعہ (اگر اپنے مفاد کے خیال سے وہ اسے ضروری سمجھیں) یہی وہ ذرائع ہیں جن سے سوسائٹی ان کے افعال سے اپنی ناپسندیدگی یا نفرت کا اظہار کر سکتی ہے۔ دوسرا اصول یہ ہے کہ افراد اپنے ایسے افعال کے لئے جو دوسروں کے لحاظ سے مضر ہیں، سوسائٹی کے سامنے جواب دہ ہیں اور وہ ان افعال پر معاشرتی یا قانونی سزا دے سکتی ہے، اگر اس کے نزدیک ان میں سے کوئی طریقہ سزا اس کے تحفظ کے لئے ضروری ہو۔

اولاً تو یہ کسی طرح نہ سمجھنا چاہئے کہ چونکہ دوسروں کے مفاد کو نقصان پہونچنے یا اس کے امکان کی بنا پر سوسائٹی کو دخل دینے کا حق حاصل ہے، اس لئے وہ ہر ایسی صورت میں دخل دے سکتی ہے اور یہ دخل دینا حق بجانب ہے۔ بہت سے ایسے معاملات ہیں جن میں ایک شخص کے جائز فعل سے دوسروں کو لازماً اور اس لئے جائز طور پر نقصان یا صدمہ پہونچتا ہے، یا دوسرے کسی ایسے فائدہ سے محروم ہو جاتے ہیں جس سے مستفید ہونے کی انھیں جائز توقع ہوتی ہے افراد میں اس قسم کا تخاصف مفاد اکثر بعض خراب معاشرتی رسموں سے ہوتا ہے، اور جب تک یہ رسمیں ہیں یہ تخاصف بھی رہے گا اور کچھ تہ کچھ تخاصف تو ہر معاشرتی نظام میں باقی رہے گا جو شخص مقابلہ کے امتحان میں یا ایک ایسے پیشہ میں کامیاب ہو جاتا ہے جس کے لئے بہت سے لوگ کوششیں کرتے ہیں، یا کسی ایسی چیز میں جس کے لئے

دو آدمی کو شش کر رہے ہوں، ایک کو دوسرے پر ترجیح دی جاتی ہے تو ان تمام صورتوں میں ایک شخص لازمی طور سے دوسروں کے نقصان اور اس کی ناکامی سے فائدہ اٹھاتا ہے۔ لیکن تمام لوگ تسلیم کرتے ہیں کہ اس قسم کا مقابلہ و موازنہ عام بہبود انسانی کے لئے مفید ہے اور لوگوں کو اس قسم کے نتائج کا لحاظ کئے بغیر سعی و کوشش کرنی چاہیے۔

دوسرے الفاظ میں سوسائٹی ناکام مقابلہ کرنے والوں کا قانونی یا اخلاقی کسی قسم کا کوئی حق تسلیم نہیں کرتی ہے کہ وہ اس قسم کے نقصانات کی تلافی یا ان سے محفوظ رہنے کا کوئی مطالبہ کر سکیں، اور صرف اسی صورت میں مداخلت کو جائز سمجھتی ہے جب کہ کامیابی کے لئے ایسے ذرائع اختیار کئے جائیں جو عام مفاد کے خلاف ہوں یعنی دھوکہ یا فریب اور جبر یا اکراہ ایک دوسری مثال یہ ہے۔ تجارت ایک معاشرتی کام ہے جو شخص کسی قسم کی چیز بیچتا ہے وہ دوسروں کے مفاد پر اور اس طرح گویا عام سوسائٹی کے مفاد پر اثر ڈالتا ہے اور اس طرح اس کا یہ فعل اصولاً سوسائٹی کے اختیارات کے اندر آ جاتا ہے۔ چنانچہ ایک وقت تھا جب کہ بعض اہم حالات میں حکومت کا یہ فرض خیال کیا جاتا تھا کہ وہ اشیاء کی قیمت مقرر کرے اور مصنوعات کے بنانے کے طریقے خود تجویز کرے۔ لیکن ایک عرصہ کی کشمکش کے بعد اب یہ تسلیم کر لیا گیا ہے کہ رزائی اور خوبی اشیاء کا دار مدار صرف اس پر ہے کہ ان کے بنانے والوں اور فروخت کرنے والوں کو بالکل آزاد چھوڑ دیا جائے اور خریدنے والوں کو بھی ویسی ہی آزادی ہو کہ وہ جہاں سے چاہیں اپنے

لئے چیزیں خرید سکیں۔ اسی کا نام آزاد تجارت ہے، جس کی بنیاد اس سے بالکل مختلف گو ویسے ہی مضبوط اصولوں پر قائم ہے، جو انفرادی آزادی کے لئے اس مقابلہ میں بیان کئے گئے ہیں۔ تجارت یا تجارت کی غرض سے صنعت پر جو پابندیاں عاید کی جاتی ہیں وہ حقیقت میں رکاوٹیں ہیں اور تمام رکاوٹیں بحیثیت رکاوٹ ایک طرح کی بُرائی ہیں۔ لیکن یہ رکاوٹیں اعمال کے جس حصہ پر عاید ہوتی ہیں، وہ وہی ہیں جو سوسائٹی کے حدود اختیار کے اندر ہیں اور وہ نامناسب اس وجہ سے ہیں کہ ان سے حقیقت میں وہ نتیجہ برآمد نہیں ہوتا جو ان سے حاصل کرنا مقصود ہے۔ چونکہ آزاد تجارت کے نظریہ میں انفرادی آزادی کا اصول شامل نہیں ہے۔ اس لئے اکثر ان معاملات میں بھی جو اس نظر سے پیدا ہوتے ہیں اس کا کوئی سوال ہی نہیں پیدا ہوتا۔ مثلاً یہ کہ آمیزش کے معاملہ میں اس فریب دہی کوڑکنے کے لئے جمہور کو کس قدر اختیار ہے، یا یہ کہ مزدوروں کی صحت و صفائی اور تحفظ و سلامتی کا انتظام کرنا آجروں پر کہاں تک فرض ہے؟

ان معاملات میں آزادی کا سوال صرف اسی حد تک ہے کہ ان پر قابو رکھنے کی بجائے ان کو آزاد چھوڑ دینا زیادہ بہتر ہے لیکن اصولاً اس سے انکار نہیں کیا جاسکتا کہ ان اغراض کے لئے ان پر پابندیاں عاید کرنا قانوناً بالکل جائز ہے۔

لیکن ساتھ ہی تجارت میں مداخلت کرنے کے بہت سے ایسے معاملات بھی ہیں جن میں آزادی کا سوال خاص طور سے پیدا ہوتا ہے

مثلاً میں لایا جس کا ذکر اوپر ہو چکا ہے، چین میں افیون کی درآمد کو روکتا، سمیات کے فروخت پر قیود لگانا، غرض ان تمام معاملات میں اس دخل اندازی کا مقصد یہ ہے کہ ان چیزوں کا دستیاب ہونا نامکن یا دشوار ہو جائے یہ مداخلت اس بنا پر قابل اعتراض ہے کہ اس سے بنانے والے یا بیچنے والے کی آزادی کو صدمہ نہیں پہونچتا، بلکہ خریدنے والے کی آزادی کو نقصان پہونچتا ہے ان میں سے ایک یعنی سمیات کی فروخت کی مثال سے ایک سوال

لہ میں ریاست ہائے متحدہ امریکہ کی ایک ریاست ہے جو شمال و مشرق کی جانب بالکل آخری ریاست ہے اس کی سب سے بڑی خصوصیت اسکے قوانین ہیں اور جن میں بالخصوص منشیات سے متعلق قوانین ہیں۔ یوں تو امریکہ بھر میں شراب کا استعمال اور اس کی خرید و فروخت قانوناً ممنوع قرار دیدی گئی ہے اور انہیں بھی میں، سب سے پہلی ریاست ہے جسے ۱۸۴۶ء میں سب سے پہلے اس کی خرید و فروخت کو قانوناً بالکل ممنوع قرار دیا لیکن یہ سختی زیادہ عرصہ باقی نہیں رہی اور ۱۸۵۱ء میں اس قانون میں ایک ترمیم کی گئی جس کی رو سے اس کا استعمال دواؤں وغیرہ کے لئے مستثنیٰ قرار دیا گیا اور اس ترمیم کے مطابق ان ضروریات کے لئے شراب کا حصول یکے بعد دیگرے متعدد حکام کے ذریعہ سے ہو سکتا ہے۔ لیکن عام جذبات قانون کی اس سختی کا ساتھ نہ دے سکے اور عام لوگ برابر اس کی خلاف ورزی کرتے رہتے ہیں جس کی وجہ سے ایک بہت مضبوط تحریک اس قانون کو مسترد کرنے کے لئے ریاست میں کام کر رہی ہے اور ریاست کے سنجیدہ طبقہ کا یہ خیال ہے کہ قانون کی اس سختی سے بچائے فائدہ کے اور ان کا نقصان ہے۔

پیدا ہوتا ہے اور وہ یہ ہے کہ پولیس کے اختیارات کے مناسب حدود کیا ہیں؟ جرم یا حادثہ کے انسداد کی غرض سے ایک شخص کی آزادی کو کہاں تک کم کیا جاسکتا ہے؟ یہ حکومت کا ایک مسلمہ فرض ہے کہ وہ ارتکاب جرم سے قبل اس کے انسداد کی مناسب تدابیر اختیار کرے اور ارتکاب جرم کے بعد اس کی گرفت کرے اور اس پر سزا دے۔

بہر حال حکومت کا یہ فرض اول الذکر فرض آزادی کے حق میں موخر الذکر فرض سے زیادہ خطرناک ہے کیونکہ انسان کی کوئی جائزہ سے جائزہ آزادی فعل بھی مشکل سے ایسی ہوگی جس سے کسی نہ کسی جرم کا امکان ظاہر نہ کیا جاسکے چنانچہ اگر کوئی سرکاری افسر یا عام آدمی کسی شخص کو جرم کی تیاری کرتے ہوئے دیکھے تو اس پر یہ لازم نہیں کہ وہ اس وقت تک خاموش کھڑا دیکھا کرے جب تک کہ جرم کا ارتکاب نہ ہو جائے بلکہ وہ اسے فوراً روک سکتا ہے۔ اگر سمیات بجز جان لینے کے اور کسی کام کے لئے خریدی یا استعمال نہ کی جائیں تو البتہ اس کے بنانے اور فروخت کرنے کا رد کنا مناسب سمجھا جاتا۔ ان کی ضرورت نہ صرف ایسے کاموں میں ہو سکتی ہے جن سے کوئی نقصان نہ ہو بلکہ وہ بہت مفید اخراجات کے لئے بھی استعمال ہو سکتے ہیں اور ایسا کسی طرح نہیں ہو سکتا کہ ایک غرض کے لئے قیود عائد کی جائیں اور دوسرے پر اس کا کوئی اثر نہ ہو۔ علاوہ اس کے ایک مثال لیجئے۔ حادثے کو روکنا سرکاری افسران کا ایک مناسب فرض ہے۔ اگر کوئی سرکاری افسر یا عام آدمی ایک شخص کو ایک ایسے پل پر سے گزرتا ہوا دیکھے

جو غیہ محفوظ ہو اور اس کو اس خطرے سے آگاہ کرنے کا موقع نہ ہو تو وہ اس کو
 ہاتھ پکڑ کر بلا اس کی آزادی کو کوئی حقیقی نقصان پہونچائے وہاں سے
 واپس لا سکتا ہے اس لئے کہ آزادی کی ضرورت ان افعال میں ہوتی ہے
 جو ایک شخص کرنا چاہے اور ظاہر ہے کہ وہ دریا میں گرنے کی کبھی.....
 خواہش نہ کرے گا۔ تاہم جب نقصان کا کوئی یقین نہ ہو بلکہ صرف اندیشہ
 ہو تو اس شخص سے بہتر کوئی اور اس کا صحیح اندازہ نہیں کر سکتا ہے جو
 اس خطرہ میں پڑنے کو تیار ہو۔ لہذا اس صورت میں ابشر طیکہ وہ بچہ یا
 دیوانہ نہ ہو باجوش و محویت کی حالت میں نہ ہو جس میں وہ اپنی قوت فکر یہ کو
 استعمال نہ کر سکتا ہو) اُسے صرف خطرہ سے آگاہ کر دینا چاہئے۔ نہ یہ کہ زبردستی
 اُس کو روکا جائے۔ اسی قسم کے خیالات ایسے مسائل میں جیسے فروخت
 سمیات کا معاملہ ہوا اگر ملحوظ رکھے جائیں تو ہمیں اس مسئلہ کے طے کرنے
 میں بہت آسانی ہوگی کہ کون سے قوانین اس کے منافی ہیں اور کون سے نہیں
 اس قسم کی کوئی تدبیر مثلاً زہر کے ساتھ کوئی چٹ لگادی جائے جس سے لوگوں
 کو معلوم ہو سکے کہ اس میں زہر ہے، اگر اختیار کی جائے تو اس سے شخصی آزادی
 کو کوئی نقصان نہیں پہنچے گا۔ خریدنے والا یہ کبھی نہ چاہے گا کہ وہ نہ جانے
 کہ اس کے ہاتھ میں جو چیز ہے، وہ زہریلا اثر رکھتی ہے۔ لیکن اگر ہر صورت
 میں طبی سند مطلوب ہو تو اس میں نہ صرف یہ کہ مفت میں پیسے خرچ ہوئے
 ہیں، بلکہ بعض وقت شے مطلوبہ کا حصول جائز کاموں کے لئے ناممکن
 بھی ہو جاتا ہے۔ اس کی بہترین صورت کہ ارتکاب جرم بھی نہ ہو اور افراد کی

آزادی کو بھی عدم نہ پہنچے، یہ ہے کہ بیستم کے الفاظ میں پہلے سے شہادت مہیا کر لی جائے۔ اس طریقہ سے ہر ایک شخص واقف ہے جو ہمیشہ معاہدوں میں برتا جاتا ہے۔ یہ عام طور سے ہوتا ہے اور درست بھی ہے کہ جب کوئی معاہدہ ہو جاتا ہے تو قانون اس کے نفاذ کے لئے صرف یہ چاہتا ہے کہ معاہدے کے وقت چند ضابطہ کی کارروائیاں مثلاً دستخط اور گواہوں کی شہادتیں وغیرہ قلم بند کر لی گئی ہوں تاکہ بعد میں کوئی معاملہ اٹھے تو یہ ثابت کیا جاسکے کہ واقعہً اس قسم کا معاہدہ ہوا اور اس وقت کوئی ایسے اسباب نہ تھے جن سے یہ معاہدہ قانوناً ناجائز قرار دیا جاسکے۔ اس کا نتیجہ یہ ہوتا ہے کہ جعلی معاہدے بہ مشکل ہوتے ہیں یا ایسے حالات کے اندر نہیں ہوتے جو اگر معلوم ہو جائیں تو قانون انہیں ناجائز قرار دیدے، اسی قسم کی تدابیر ان اشیاء کے فروخت میں بھی اختیار کرنی چاہیئے جن سے ارتکاب جرم کا احتمال ہو۔

مثلاً فروخت کرنے والا بیچنے کا ٹھیک ٹھیک وقت خریدنے والے کا نام اور پتہ، اس چیز کی صحیح قسم اور مقدار یہ سب ایک رجسٹر میں درج کرے اور خریدنے والے سے یہ بھی دریافت کرے کہ وہ کس غرض سے اسے خرید رہا ہے اور اس کا جواب بھی لکھ لے۔ اگر کوئی طبی نسخہ نہ ہو تو ایک تیسرے شخص کی شہادت بھی قلم بند کر لی جائے تاکہ بعد میں اگر یہ معلوم ہو جائے کہ شے مطلوبہ ناجائز کام کے لئے استعمال کی گئی ہے تو بایع کو قائل کیا جاسکے اس قسم کے قواعد اور قانون سے اصل شے کے حاصل کرنے میں تو عموماً

کوئی زیادہ رکاوٹ نہ ہوگی لیکن یہ بہت مشکل ہو جائے گا کہ اسے بیجا استعمال کیا جائے اور پتہ نہ چلے۔

جماعت کو بطور حفظ و اتقادم کے انسداد جرایم کا جو حق حاصل ہے اس سے ہمارے اس اصول کی ایک بین حد مقرر ہو جاتی ہے کہ ایک بالکل ہی ذاتی فعل میں انسداد یا سزا کے خیال سے مداخلت نہیں کی جاسکتی۔ مثلاً عام حالات میں شراب پینے پر قانونی مداخلت کرنا کسی طرح مناسب نہیں ہے۔ لیکن ایسی صورت میں میں اسے بالکل جائز سمجھوں گا کہ اکیلا اگر ایک شخص نے شراب پی کر کوئی جرم کیا ہو تو اسے اس مرتبہ قانونی حدود کے اندر رکھنا چاہئے اور یہ حدود اسی کی ذات پر محدود ہوں۔ مگر اس نے بعد میں شراب پی تو وہ سزا کا مستحق ہوگا اور اگر اس حالت میں بھی اس نے کوئی جرم کیا تو وہ سزا اور سخت ہونی چاہئے جس شخص کے لئے شراب کا پینا دوسروں کے نقصان کا باعث ہو اس صورت میں اس کا یہ فعل دوسروں کے خلاف ایک جرم ہوگا۔ اسی طرح کاہلی پر بھی تا وقتیکہ وہ شخص لوگوں سے کوئی امداد نہ پاتا ہو یا اس سے کوئی نقص عہد نہ ہو، اس وقت تک انصاف کی رو سے اس کے جرم پر کوئی سزا نہیں دی جاسکتی ہے۔ لیکن اگر کاہلی یا اور کسی دوسری غیر ضروری وجہ سے وہ دوسروں کے ان فرائض کو ادا نہیں کر رہا ہے۔ مثلاً وہ یا ل بچوں کی پرورش میں غفلت برتتا ہے، تو ان صورتوں میں (اگر کوئی اور ذرائع نہ ہوں) اس فرض کے ادا کرنے کے لئے اس سے جبر یہ محنت

یہنا کوئی ظلم نہ ہوگا۔

علاوہ اس کے بہت سے افعال ایسے ہیں جو اگر براہ راست صرف غافل کے حق میں ضرر رساں ہوں تو انہیں قانوناً ممنوع قرار نہیں دینا چاہئے لیکن وہی اگر عام طور سے کئے جائیں تو ان سے نیک اخلاق کو نقصان پہنچتا ہے اور اس طرح چونکہ وہ ان جرائم کے حدود میں آجاتے ہیں جن کا اثر دوسروں پر پڑتا ہے۔ لہذا انہیں بجا طور پر ممنوع قرار دیا جاسکتا ہے۔ اس قسم میں وہ جرائم داخل ہیں جو اخلاق و تہذیب کے منافی ہوں جس پر زیادہ بحث کرنا غیر ضروری ہے اور زیادہ تر اس وجہ سے کہ ان کا تعلق ہمارے مضمون سے محض بالواسطہ ہے اور بہت سے افعال تو ایسے ہوتے ہیں جو بذات خود خراب نہیں ہوتے نہ خراب سمجھے جاتے ہیں لیکن ان کا منظر عام پر کیا جانا قابل اعتراض ہوتا ہے۔

ایک اور سوال بھی ہے جس کا جواب انہی اصولوں کے ماتحت جو اوپر بیان کئے گئے ہیں تلاش کرنا چاہئے۔ ایسے ذاتی معاملات میں جو قابل الزام تو ہوں لیکن جن پر انفرادی آزادی کی وجہ سے کوئی روک ٹوک یا سزا نہیں ہو سکتی لیکن یہ کہ ان کا خمیازہ براہ راست خود فاعل ہی کو بھگتنا پڑے گا۔ تو پھر ایسی صورت میں جس کے لئے فاعل کو پوری آزادی حاصل ہے، کیا دوسرے لوگوں کو بھی صلاح و مشورہ دینے یا ترغیب و تحریم کی ویسی ہی آزادی ہو سکتی ہے؟ یہ سوال وقت سے خالی نہیں ایک شخص جو دوسروں کو ایک فعل کے کرنے کا مشورہ دیتا ہے۔

اس کا یہ فعل ایک خالص ذاتی فعل نہیں ہے۔ کسی شخص کو رائے و مشورہ دینا یا ترغیب و تحریص ایک اجتماعی فعل ہے اور اس بنا پر اسے منجملہ ان دوسرے افعال کے جن کا اثر دوسروں پر جا کر پڑتا ہے، جماعت کے حدود و اختیارات کے اندر سمجھا جاسکتا ہے۔ لیکن ذرا سا غور کرنے سے یہ خیال فوراً رفع ہو سکتا ہے اور یہ دکھایا جاسکتا ہے کہ اگرچہ یہ فعل انفرادی آزادی کی تعریف کے اندر نہیں آتا تاہم انفرادی آزادی کے جو دلائل ہیں وہ اس پر پورے پورے صادق آتے ہیں۔ اگر لوگوں کو اپنے ذاتی معاملات میں خود اپنی ذمہ داری کے اور پر اپنے حسب منشا کام کرنے کی اجازت دی جاتی ہے تو اسی طرح انھیں آپس میں صلاح و مشورہ تبادلہ خیالات و آراء کی بھی اجازت دی جانی چاہئے۔ جس فعل کے خود کرنے کی اجازت دی جائے اس کے متعلق رائے و مشورہ دینے کی بھی اجازت دی جانی چاہئے۔ یہ سوال صرف اس صورت میں مشکوک ہو جاتا ہے جب کہ ترغیب دینے والا اپنے صلاح و مشورہ سے کوئی ذاتی نفع اور فائدہ اٹھانا چاہتا ہو، یا جب کہ وہ اس چیز کو اپنے مالی نفع یا روزی کا ذریعہ بنائے جس کو جماعت اور ریاست دونوں برا خیال کرتی ہوں اس وقت حقیقت میں ایک نئی پیچیدگی پیدا ہو جاتی ہے اور وہ ایسے اشخاص کی جماعتوں کا وجود ہے جن کا مفاد یہود عامہ کے خلاف ہے اور جن کا طریقہ معاشرت اس یہود کی نفی کرتا ہے اس میں مداخلت ہونی چاہئے یا نہیں؟۔

مثال کے طور پر لیجئے زنا کاری و قمار بازی کو قطعی گوارا کیا جاسکتا ہے۔ لیکن کیا ایک شخص کو آزادی ہونی چاہئے کہ وہ دلالہ ہو یا تمہارا خانہ قائم کرے؟ یہ باتیں ان مسائل میں سے ہیں جو دونوں اصولوں کے ٹھیک سرحد پر واقع ہیں اور فوراً یہ نہیں معلوم ہو سکتا کہ ان مسائل کا ان دونوں میں سے کس سے صحیح تعلق ہے، دونوں طرف دلائل مل سکتے ہیں۔ رواداری برتے جانے کی جانب سے یہ کہا جاسکتا ہے کہ کسی فعل کو بطور پیشہ کے اختیار کرنا اور اس کے ذریعہ سے روزی یا الفح کمانا اس چیز کو جرم نہیں بنا سکتا جو بصورت دیگر بالکل جائز ہوتی، وہ فعل یا تو ہمیشہ جائز سمجھا جانا چاہئے یا ہمیشہ ممنوع قرار پایا جانا چاہئے جن اصولوں کی ہم اب تک مدافعت کرتے آئے ہیں وہ اگر صحیح ہیں تو جماعت کو بہ حیثیت جماعت کے ایسے فعل کو ہرگز ناجائز قرار نہیں دینا چاہئے جس کا تعلق صرف ایک فرد کی ذات سے ہو۔ جماعت بس سمجھا بجھا سکتی ہے۔ ایک شخص کو ترغیب و تحریص کی ویسی ہی آزاد ہونی چاہئے جیسے دوسرے شخص کو باز رکھنے اور منع کرنے کی۔ اس کے برخلاف یہ کہا جاسکتا ہے کہ اگرچہ جمہور ریاست کو سختی یا سزا کی غرض سے یہ فیصلہ کرنے کا اختیار نہیں ہے کہ فلاں فعل جس کا اثر صرف شخص منفرد کی ذات پر پڑتا ہے، اچھا ہے یا بُرا تاہم وہ فعل اگر بُرا ہے تو وہ یہ سمجھنے میں بالکل حق بجانب ہیں کہ یہ کم از کم ایک متنازعہ مسئلہ ضرور ہے۔ اور وہ ایسے اشخاص کے صلاح و مشورہ کے اثر کو دور کرنے

میں غلط نہیں ہو سکتے ہیں جو بے غرض نہیں ہیں اور جن کا اس مسئلہ کے ایک پہلو میں براہ راست کوئی نہ کوئی فائدہ ضرور ہے اور یہی وہ پہلو ہے جسے ریاست غلط سمجھتی ہے اور جس سے وہ لوگ بالاعلان ذاتی اعتراض کی بنا پر دلچسپی رکھتے ہیں۔

یہ کہا جاسکتا ہے کہ ان میں نہ کوئی حرج ہے اور نہ کوئی نقصان، اگر لوگ اپنا انتخاب خواہ دانشمندانہ ہو یا احمقانہ اپنی خواہش کے مطابق خود کریں۔ اور ان لوگوں کی ترغیب و تحریش سے بچے رہیں جو صرف اپنے اعتراض کے لئے ایسا کرتے ہیں۔ چنانچہ ناجائز کھیلوں کے متعلق جو قوانین ہیں وہ اگرچہ ناقابل مدافعت ہیں یعنی اگرچہ تمام لوگوں کو اپنے یا دوسروں کے مکانات میں جو ا کھیلنے کی پوری آزادی ہونی چاہئے یا ایسی عمارتوں میں جو ان کے خاص چندوں سے بنی ہوں امدان میں صرف اسی لوگ یا ان کے دوست احباب ہی جاسکتے ہوں، لیکن عام قمار خانوں کی ہرگز اجازت نہ ہونی چاہئے۔ یہ صحیح ہے کہ یہ امتناعی کوششیں کبھی پورے طور پر کامیاب نہیں ہوتی ہیں۔ اور پولیس کے ہاتھ میں تشدد کا خواہ کتنا ہی اختیار دیدیا جائے پھر بھی قمار خانے کسی نہ کسی بہانے سے ضرور ہی قائم کئے جائیں گے۔ لیکن کم سے کم انہیں اس پر ضرور مجبور کیا جاسکتا ہے کہ وہ جو ایک حد تک چھپا کر اور مخفی طریقہ سے کھیلیں، اس کا نتیجہ یہ ہوتا ہے کہ بجز اس کے جو انہیں تلاش کریں، کسی اور کو ان کا کچھ پتہ نہیں رہتا اور اس سے زیادہ جماعت کو اپنا مقصود بھی نہ بنانا چاہئے

یہ دلائل بہت قوی ہیں۔ میں یہ فیصلہ کرنے کی جرأت نہ کروں گا کہ آیا یہ لائل اس اخلاقی بے ضابطگی کو حق بجانب ٹھہرانے کے لئے کافی ہیں یا نہیں کہ ساتھی کو تو سزا دی جائے اور اصل شخص کو چھوڑ دیا جائے (اور جسے چھوڑ دینا چاہئے) دلالہ پر تو جرمانہ یا سزا کی جائے لیکن زنا کار کو کچھ نہیں اسی طرح قمار خانہ کے مالک پر تو قانونی گرفت ہو لیکن جو اکیلے والے سے کوئی باز پرس نہ ہو بعینہ کیسا خرید و فروخت کے عام معاملات میں بھی دخل اندازی کی جاسکتی ہے؟ تقریباً ہر چیز جو خریدی اور فروخت کی جاتی ہے اس کا استعمال حد تجاوز سے زیادہ ہو سکتا ہے اور اس زیادتی میں فروخت کرنے والوں کا مالی نفع بھی ہے لیکن اس پر مین لا جیسے قوانین کی بنیاد نہیں رکھی جاسکتی ہے۔ اس لئے کہ منشیات کی تجارت

لہ تین ریاستہائے متحدہ امریکہ کی ایک ریاست ہے جو شمال و مشرق کی جانب بالکل آخری ریاست ہے۔ اس کی سب سے بڑی خصوصیت اس کے قوانین ہیں اور جن میں بالخصوص منشیات سے متعلق قوانین ہیں۔ یوں تو امریکہ بھر میں شراب کا استعمال اور اس کی خرید و فروخت قانوناً ممنوع قرار دی گئی ہے اور اس میں بھی مین سب سے پہلی ریاست تھی جس نے ۱۸۴۶ء میں سب سے پہلے اس کی خرید و فروخت کو قانوناً بالکل ممنوع قرار دیا لیکن یہ سختی زیادہ حوصلہ باقی نہیں رہی اور ۱۸۵۵ء میں اس قانون میں ایک ترمیم کی گئی جس کی رو سے اس کا استعمال دواؤں وغیرہ کے لئے مشتمل قرار دیا گیا اور اس ترمیم کے مطابق ان ضروریات کے لئے شراب کا (بقیہ حاشیہ صفحہ آئندہ پر

کرنے والے اگرچہ ان کے بیجا استعمال میں ان کا تعلق ہے، پھر بھی ان کے جائز استعمال کے لئے ان کا ہونا لازمی بھی ہے۔ بہر حال شراب نوشی کی کثرت میں ان تاجروں کا تعلق واقعہً ناجائز ہے اور اس بنا پر ریاست کا ان پر قیود عاید کرنا اور ضمانتیں لینا بالکل جائز ہے جو بجز اس صورت کے اور ہر حالت میں جائز آزادی کا خون کرنا ہوگا۔

ایک اور سوال یہ ہے کہ آیا ریاست باوجود اس کے کہ وہ ایک فعل کی اجازت دیتی ہے، تاہم یہ سمجھتی ہے کہ یہ فاعل کے مفاد کے خلاف ہوگا تو اس صورت میں وہ بالواسطہ اس فعل کو روک سکتی ہے یا نہیں، مثلاً آیا اس کو شراب کی قیمت اور گراں کر دینی چاہئے یا شراب خالوں کی تعداد محدود کر کے اس کے حصول میں مزید دقت ڈال دینی چاہئے۔ دیگر عملی سوالات کی طرح اس سوال میں پورے طور سے فرق و امتیاز کرنے کی ضرورت ہے۔ منشیات پر صرف اس غرض سے محصول لگانے میں کہ ان کا ملنا دشوار ہو جائے اور ان کے قطعی انسداد میں صرف درجہ کا فرق ہے اور اگر یہ جائز ہو تو وہ بھی جائز ہو سکتا ہے۔ قیمت میں

(تبیہ حاشیہ صفحہ گذشتہ سے) حصول یکے بعد دیگرے مقررہ حکام کے ذریعہ سے ہو سکتا ہے، لیکن عام جذبات قانون کی اس سختی کا ساتھ نہ دے سکے اور عام لوگ برابر اس کی خلاف ورزی کرتے رہتے ہیں جس کی وجہ سے ایک بہت مضبوط تحریک اس قانون کو مسترد کرنے کیلئے ریاست میں کام کر رہی ہے۔ اور ریاست کے منجملہ طبقہ کا یہ خیال ہے کہ قانون کی اس سختی سے بجائے فائدہ کے اور اٹلٹا نقصان ہے،

ہر اضافہ اس شخص کے لئے ممانعت کے مرادف ہے جس کی آمدنی اس قیمت کی
 متحمل نہ ہو اور جن کی آمدنی اس کی کفیل ہو سکتی ہے، ان کے لئے یہ ایک تاوان
 ہے۔ ریاست اور افراد کے قانونی اور اخلاقی فرائض ادا کرنے کے بعد یہ ان کا
 ذاتی معاملہ رہ جاتا ہے کہ وہ جس قسم کے تعیشات کا انتخاب چاہیں کریں۔ اس
 قسم کے خیالات سے باہمی النظر میں تو یہ معلوم ہو گا کہ خاص آمدنی کی غرض
 سے اگر محصول لگایا گیا تو بہت بُرا کیا گیا۔ لیکن یہ یاد رکھنا چاہئے کہ ریاست کو
 آمدنی کی غرض سے محصول لگانا قطعی ضروری ہے بہت سے ملکوں میں یہ ضروری ہے
 کہ محصول کا ایک معتد بہ حصہ بالواسطہ رکھا جائے۔ لہذا ریاست بعض چیزوں
 کے استعمال پر تاوان لگائے بغیر نہیں رہ سکتی ہے اور یہ تاوان بعض لوگوں
 کے لئے ممانعت کا مرادف ہو جاتا ہے۔ چنانچہ ریاست کا یہ فرض ہے کہ وہ
 محصول کے لگانے میں یہ خیال رکھے کہ لوگ زیادہ سے زیادہ آسانی سے
 کس چیز کو ترک کر سکتے ہیں اور ان ہی چیزوں کا انتخاب کرے جن کا استعمال
 ایک مقررہ مقدار سے زیادہ سمیت مضر ہو۔ لہذا منشیات پر اس حد تک
 محصول لگانا جس سے ریاست کو زیادہ سے زیادہ آمدنی ہو، نہ صرف جائز
 بلکہ پسندیدہ بھی ہے۔

مخصوص اشخاص کو اشیاء کے فروخت کا کم و بیش بلا شرکت حق دینے کا
 جو سوال ہے اس کا جواب اُس مقصد کے لحاظ سے جس کے ماتحت یہ قید لگائی
 جائے، مختلف ہو سکتا ہے، ان تمام جگہوں پر جہاں لوگ جمع ہوتے ہیں اور
 بالخصوص ایسے مقامات پر پولیس کی حفاظت و نگرانی کی ضرورت ہوتی ہے

اس لئے کہ اکثر جرائم کا انہی جگہوں پر آغاز ہوتا ہے۔ لہذا یہ بالکل مناسب ہے کہ ان اشیاء کے فروخت کا حق (بالخصوص ایسی صورت میں جبکہ وہ چیزیں ہیں استعمال کی جائیں) صرف ایسے ہی اشخاص کو دیا جائے جن کے چال چلن سے پوری واقفیت ہو یا جس کی کوئی تصدیق ہو چکی ہو، یا شراب کی دوکانوں کے کھولنے اور بند کرنے کے متعلق ایسے قواعد بناتے جائیں جو لوگوں کے تحفظ و نگرانی کے لئے ضروری ہوں، اور اگر مالک شراب خانہ کی نااہلیت یا استعانت کی وجہ سے کئی بار نقص امن ہوا ہو یا یہ جگہ قانوں کے خلاف جرایم کی تیاری اور سازش کی آماجگاہ بن جائے تو ان سے فروخت کا اجازت نامہ واپس لے لیا جائے۔ اس سے زیادہ اور کوئی قید عاید کرنا میرے خیال میں اصولاً درست نہیں۔ شراب اور ریزر کی دوکانوں کی تعداد محدود کر دینی چاہئے تاکہ ان کے ملنے میں آسانی نہ ہو یا ان کی طرف میلان ہونے کا کم سے کم موقع ملے، اس سے نہ صرف یہی کہ چند افسراد کی وجہ سے جو اس سہولت کا بجا استعمال کرتے ہیں بہت سے لوگ شکاری میں مبتلا ہوں گے بلکہ یہ صرف ایک ایسی جماعت کے لئے مناسب ہے جس میں مزدور پیشہ جماعت کے ساتھ بچوں یا وحشیوں کا سا برتاؤ کیا جاتا ہے اور انھیں اجتناب کی تعلیم دی جاتی ہے تاکہ وہ آئندہ چل کر آزادی کے جملہ حقوق کے اہل بن سکیں۔ یہ ہرگز ایسا اصول نہیں ہے جس کے ماتحت کسی آزاد ملک میں بھی مزدور پیشہ جماعت کے اوپر حکومت کی جاتی ہو۔ اور کوئی شخص جو آزادی کی صحیح قدر کرتا ہو اس طرز عمل سے

اپنی موافقت کا اظہار نہ کرے گا۔ یہ طریقہ صرف اسی صورت میں جاتن ہو سکتا تھا جب کہ آزادی کی تعلیم و تربیت دینے کی تمام کوششیں صرف کر لی گئی ہوں۔ اور یہ بالکل ثابت ہو جائے کہ وہ صرف بچوں ہی طرح سلوک کئے جانے کے قابل ہیں۔ اس دوسری صورت کا صرف ذکر کر دینا ہی اس خیال کی لغویت ظاہر کر دینے کے لئے کافی ہے کہ کبھی بھی ایسی صورت میں یہ کوشش کی گئی ہے جس کے متعلق یہاں غور کرنے کی ضرورت ہو۔ اس کی وجہ صرف یہ ہے کہ ہمارے اس ملک کے تمام ادارے تضاد و تخالف کا ایک مجموعہ ہیں اسی لئے ہمارے یہاں ایسی باتیں رواج پذیر ہیں جو شخصی یا پدیری نظام حکومت سے تعلق رکھتی ہیں، لیکن دوسری طرف ہمارے اداروں کی عام آزادی اس بات کی اجازت نہیں دیتی کہ ان اختیار کو اس حد تک عمل میں لایا جائے کہ پابندیاں واقعی اخلاقی تعلیم و تربیت کا اثر رکھیں۔

اس مقالہ کے شروع میں یہ بتایا گیا ہے کہ اگر ایسے معاملات میں جن کا تعلق صرف فاعل کی ذات سے ہو اس کو آزادی کا پورا حق حاصل ہے تو اسی طرح اگر چند افراد بھی باہم مل کر ایسا معاہدہ کر لیں جس کا تعلق صرف انہی کی ذات سے ہو اور دوسروں پر اس کا کوئی اثر نہ پڑتا ہو، تو انہیں بھی بحیثیت مجموعی اس کا پورا حق حاصل ہونا چاہئے۔ اس مسئلہ میں اس وقت تک کوئی دشواری نہیں پیدا ہوتی۔ جب تک کہ خود ان لوگوں کی خواہش میں کوئی تغیر نہیں پیدا ہوتا۔ لیکن چونکہ خواہشات میں

تغیر ہوتا رہتا ہے اس لئے اکثر ضرورت ہوتی ہے کہ ان معاملات میں بھی جن کا تعلق عرفِ انہی سے ہوتا ہے، آپس میں معاہدہ کر لیا جائے۔ اور جب معاہدہ ہو جائے تو مناسب یہی ہے کہ عام طور پر اس کی پابندی بھی کی جائے، پھر بھی غالباً ہر ایک ملک کے قوانین میں اس اصول کے کچھ مستثنیات ملیں گے۔ یہی نہیں کہ لوگوں پر ایسے معاہدوں کی پابندی فرض نہیں ہے جس سے کسی تیسرے فریق کے حقوق کو صدمہ پہنچتا ہو بلکہ بعض وقت معاہدوں کو توڑنے کے لئے یہ وجہ بھی کافی سمجھی جاتی ہے کہ یہ خود ان کے حق میں مضر ہوتے ہیں۔

مثال کے طور پر فرض کیجئے کہ اس ملک میں یا دوسرے متمدن ممالک میں اگر کوئی ایسا معاہدہ کیا جائے جس سے ایک شخص اپنے کو دوسروں کے ماتھے بطور غلام کے فروخت کر دے یا کسی دوسرے کو اس کا اختیار دیدے تو ایسا معاہدہ بالکل کالعدم سمجھا جائے گا۔ اور نہ قانون کی رو سے قابلِ نفاذ قرار پائے گا۔ نہ رائے عامہ کی رو سے۔ ایسی زندگی اس طرح بالا راہ دوسروں کے سپرد کرنے پر جو رکاوٹ اور قید عاید کی گئی ہے اس کی وجہ ظاہر ہے اور اس انتہائی مثال میں اور بھی زیادہ روشن ہے ایک شخص کے ذاتی معاملات میں تا وقتیکہ دوسروں پر اس کا کوئی اثر نہ ہو مداخلت نہ کرنے کی تو وجہ ہی صرف اس کی شخصی آزادی کا خیال ہے۔ اس کی مرضی اور اس کا انتخاب اس بات کی شہادت ہیں کہ جو کچھ وہ انتخاب کرتا ہے وہ اسکو پسندیدہ ہے یا کم سے کم گوارا ہے اور بہ حیثیت مجموعی اس کا نفع

اسی میں ہے کہ اسے اپنی خواہش پورا کرنے کا پورا موقع دیا جائے لیکن اپنے کو غلام بنا کر دوسروں کے ماتھے بیچ دینے سے وہ خود اپنی آزادی سے ماتھہ دھوتا ہے، اور بس اس ایک مرتبہ اپنی آزادی کو استعمال کر کے وہ زندہ ہمیشہ کے لئے اس حق سے دست بردار ہو جاتا ہے۔ چنانچہ وہ خود اس مقصد کو فوت کر دیتا ہے، جس کی بنا پر اجازت دی گئی تھی کہ اپنے ساتھ جو چاہے وہ کرے اس کی آزادی ختم ہو گئی بلکہ اب سے وہ ایک ایسی حالت میں ہے جس میں رہنا نہ رہنا اب اس کی مرضی سے باہر ہے۔ اصول آزادی کا ہرگز یہ منشا نہیں ہو سکتا کہ ایک شخص کو آزاد نہ رہنے کی بھی آزادی دی جائے اپنی آزادی سے دست بردار ہو سکنے کا نام آزادی نہیں ہے یہ دلائل جو اس صورت میں اس قدر قوی نظر آ رہے ہیں اپنے اطلاق کے لحاظ سے حقیقت میں اور زیادہ وسیع ہیں لیکن ضروریات زندگی کا تقاضا یہ ہے کہ کہیں نہ کہیں ان کی کوئی حد بھی ہونی چاہئے اگرچہ یہ نہیں کہ ہم اپنی آزادی سے ماتھہ ہی دھو بیٹھیں، بلکہ ہمیں چاہئے کہ اس پر مختلف حدود و قیود کو مان لیں۔ چنانچہ جس اصول کا یہ تقاضا ہے کہ ان تمام معاملات میں جہذا تعلق خود فاعل کی ذات سے ہو، کامل آزادی ہونی چاہئے، اس کا یہ بھی تقاضا ہے کہ ایسے معاہدوں میں جن کا تعلق کسی تیسرے فریق سے نہیں، معاہدین جب یہ چاہیں ایک دوسرے کو معاہدے کی پابندی سے بری کر سکتے ہیں اگر ایسی کوئی رضا کارانہ شرط نہ ہو جب بھی بجز روپیہ پیسہ کے لین دین کے مشکل سے کوئی ایسے معاہدے یا اقرار نامے ہونگے جن کے متعلق یہ کہا

جاسکے کہ ان سے علیحدگی کا کسی صورت میں اختیار نہ ہونا چاہئے۔ بیرن دلم فان ہیمولٹ جن کے قابلانہ مقالہ کا کچھ اقتباس میں پہلے دے چکا ہوں نہایت زوروں کے ساتھ فرماتے ہیں کہ ایسے معاہدے جن میں ذاتی تعلقات یا خدما کا ذکر ہو، ان کی پابندی قانوناً بھی ایک مقررہ میعاد سے زیادہ ہونی چاہئے اور شادی جو اس قسم کے معاہدوں میں سے زیادہ اہم ہے اور جس کا مقصد ہی فوت ہو جاتا ہے اگر فریقین کے تعلقات خوشگوار نہ ہوں ان کے ختم کرنے کے لئے تو اس سے زیادہ ضرورت نہیں ہے۔ کہ ان میں سے کوئی فریق بھی اس معاہدے کے انقطاع کا اعلان کر دے۔ یہ موضوع اس قدر اہم اور اس درجہ پیچیدہ ہے کہ غمنی طور پر بحث نہیں کی جاسکتی لہذا میں اس کا ذکر صرف اسی قدر کروں گا جتنا کہ تشریح و تمثیل کے لئے ضروری ہے۔ اگر بیرن ہیمولٹ اپنے مضمون کے اختصار اور تعمیم کی وجہ سے بغیر دعووں پر پورے طور سے بحث کئے ہوئے نتیجہ کا ذکر کر دیتے تو بلاشبہ وہ یہ تسلیم کرتے کہ یہ مسئلہ اس قدر معمولی دلائل سے طے نہیں ہو سکتا۔ جب ایک شخص خواہ صاف صریح دعووں سے یا اپنے طرز عمل سے دوسرے کو یہ اعتبار دلا دیتا ہے کہ وہ ایک خاص طریقہ سے برتاؤ کرے گا یعنی وہ بہت سی توقعات اور آرزوئیں وابستہ کر رکھے اور اس پر اپنی زندگی کے ایک حصہ کا مدار بھی رکھے تو اس وقت اس شخص کے لئے اخلاقی ذمہ داریوں کا ایک نیا باب کھل جاتا ہے جنہیں ممکن ہے کہ خارج کیا جاسکے لیکن انہیں نظر انداز کسی طرح نہیں کیا جاسکتا اور اس کے علاوہ اگر دونوں معاہدہ فریقین کے تعلقات کا اثر

دوسروں پر بھی پڑتا ہو۔ اگر اس سے فرقی ثالث کو کوئی خاص زحمت ہوتی ہو، یا مثلاً شادی کی صورت میں ایک سے تیسری جماعت کا وجود عمل میں آگیا ہو، تو ان تمام صورتوں میں معاہدین پر فرقی ثالث کی طرف سے نئی ذمہ داریاں عاید ہو جاتی ہیں جن کے پورا کرنے یا پورا کرنے کے طریقہ کا دار و مدار بہت کچھ معاہدین کے اس معاہدے کے قائم رکھنے یا توڑ دینے پر ہے۔ اس سے یہ لازم نہیں آتا اور نہ میں اسے تسلیم کر سکتا ہوں کہ ان ذمہ داریوں کی بنا پر اس معاہدے کا بہر صورت پورا کرنا بھی ضروری ہے۔ لیکن ہاں اس مسئلہ میں وہ ایک اہم جزو ضرور ہیں۔ اور اگرچہ جیسا کہ فان ہمبولٹ کا خیال ہے، اس معاہدے سے برائت حاصل کرنے کی قانونی آزادی میں اس سے کوئی فرق نہیں پڑتا اور میرا بھی یہی خیال ہے کہ اس سے کچھ زیادہ فرق نہ پڑنا چاہئے (تاہم اخلاقی آزادی کے معاملہ میں اس سے بہت کچھ فرق پڑتا ہے۔ قبل اس کے کہ ایک شخص ایسا قدم اٹھائے جس سے دوسروں کے اہم مفاد پر اس درجہ اثر پڑتا ہو اس کا فرض ہے کہ وہ ان تمام صورتوں کو پیش نظر رکھے اور اگر وہ ان مفاد کا مناسب خیال نہیں رکھتا ہے تو اس غلطی کا وہ اخلاقاً ذمہ دار ہے۔ میں نے یہ چند خیالات سرسری طور پر عام اصول آزادی کو بہتر طریقہ پر سمجھانے کے لئے ظاہر کئے ہیں نہ اس لئے کہ اس خاص مسئلہ پر ان کی چنداں ضرورت تھی جس پر عموماً اس طرح بحث کی جاتی ہے گویا بچوں ہی کا مفاد سب کچھ ہے اور بڑوں کے مفاد اس کے سامنے بیچ ہیں۔

میں بیان کر چکا ہوں کہ کوئی مسلمہ عام اصول موجود نہ ہونے کی

وجہ سے اکثر آزادی ایسے موقعوں پر دی جاتی ہے۔ جہاں نہ مرضی چاہئے اور ایسے موقعوں پر نہیں دی جاتی جہاں دی جانی چاہئے۔ آج کل جدید دنیائے مغرب میں ایک معاملہ میں آزادی کا جذبہ نہایت قوی صورت میں موجود ہے جہاں میرے خیال میں اسے بالکل نہ ہونا چاہئے۔ ایک شخص کو اپنے معاملات میں بالکل آزادی ہونی چاہئے۔ لیکن دوسرے کی جانب سے اور یہ سمجھ کر کہ اس کے معاملات اپنے معاملات ہیں، کوئی فعل کرنے میں اسے وہ آزادی نہ ہونی چاہئے۔ ریاست اگر ایک طرف ہر شخص کی آزادی کا اس کے اپنے معاملہ میں پورا پورا لحاظ رکھتی ہے، تو دوسری طرف اس کا یہ بھی فرض ہے کہ وہ اس شخص کے ان اختیارات پر بھی نظر رکھے جو اس نے دوسروں کے متعلق کسی شخص کو دے رکھے ہیں یہ فرض خاندانی تعلقات کے معاملہ میں تقریباً بالکل ہی نظر انداز کر دیا جاتا ہے، حالانکہ یہ ایک ایسا معاملہ ہے جو مسرت انسانی پر براہ راست اثر ڈالنے میں تمام دیگر معاملات کی مجموعی حیثیت سے زیادہ اہم ہے۔ شوہروں کو بیویوں پر جو مستبدانہ اختیارات حاصل ہیں ان کی تفصیل کی یہاں ضرورت نہیں اس لئے کہ اس بدی کا علاج بس اس سے ہو جائے گا کہ عورتوں کو بھی وہی حقوق دیدتے جائیں انہیں بھی قانون کا تحفظ اسی طرح حاصل ہو جیسے اور سب کو اس چیز کو تفصیل سے بیان نہ کرنے کی ایک اور وجہ یہ بھی ہے کہ اس ظلم کے حاشی آزادی کی بنا پر ایسا نہیں کرتے ہیں بلکہ اپنے کو کھلم کھلاتوت و اختیار کے علمبردار کی حیثیت سے پیش کرتے ہیں۔ بچوں کے معاملہ میں تو آزادی کا غلط تخیل ریاست کے اپنے فرائض ادا کرنے میں بہت بڑی رکاوٹ کا باعث

ہوتا ہے۔ ایسا معلوم ہوتا ہے کہ لوگ اپنی اولاد کو اپنے جسم کا استعارہ نہیں بلکہ لفظاً ایک حصہ مانتے ہیں جب ہی تو اولاد کے اوپر اس کو جو اختیارات کئی بلا شرکت غیرے حاصل ہیں، ان میں ذرا سی قانونی مداخلت ہو تو رائے عامہ اس کی سخت مخالف ہو جاتی ہے حتیٰ کہ اگر خود اپنی آزادی میں مداخلت ہو تو بھی شاید اتنی مخالفت نہ کی جائے۔ تحکم کے مقابلہ میں آزادی کی قدر عوام الناس کے نزدیک اس قدر کم ہے مثال کے طور پر تعلیم ہی کے مسئلہ کو لے لیجئے کیا یہ تقریباً ایک اصول موضوعہ نہیں ہے کہ ریاست اپنے ہر شہری کو جو اس کے حدود کے اندر پیدا ہوا ہو، ایک مقررہ معیار تک تعلیم دلائے؟ لیکن کون شخص ایسا ہے جو اس حقیقت کو تسلیم کرنے یا علانیہ بیان کرنے میں نہ ڈرتا ہو۔ مشکل ہی سے کوئی شخص اس حقیقت سے انکار کرے گا کہ والدین کا یہ ایک مقدس ترین فرض نہیں ہے (یا قانون اور رسم کی موجودہ حالت میں والد کا) کہ ایک انسانی ہستی کو دنیا میں لانے کے بعد اسے ایسی تعلیم دیں جس سے وہ زندگی میں دوسروں کے حقوق اور اپنے فرائض بجا لانے کے قابل ہو سکے۔ لیکن اگرچہ باتفاق رائے کہا جاتا ہے کہ یہ باپ کا فرض ہے تاہم اس ملک میں مشکل سے کوئی شخص یہ سننا گوارا کرے گا کہ اسے اس فرض کے ادا کرنے پر مجبور کیا جائے، بجائے اس کے کہ اس سے بچے کو تعلیم دلانے کے لئے کسی کوشش یا قربانی کا مطالبہ کیا جائے جیسا اس کے لئے مفت تعلیم کا کوئی انتظام کیا جاتا ہے تو اسے قبول کرنا یا نہ کرنا اس کی مرضی پر چھوڑ دیا جاتا ہے۔ اب تک یہ بھی تسلیم نہیں کیا جاتا کہ ایک بچہ کا پیدا کرنا بغیر اس بات کا کافی انتظام کئے ہوئے کہ اس کے جسم کے لئے نہ صرف غذا ضروری ہے بلکہ

اس کے دماغ کے لئے تعلیم و تربیت کی بھی ضرورت ہے، ایک بہت بڑا اخلاقی جرم ہے اور یہ نہ صرف جماعت کے خلاف بلکہ اس بد نصیب بچہ کے خلاف بھی ہے اور اگر باپ اس فرض کو ادا نہیں کرتا تو ریاست کو چاہئے کہ اس فرض کو ادا کرے اور جہاں تک ہو سکے باپ کے خرچ سے ادا کرائے۔

اگر ایک مرتبہ یہ تسلیم کر لیا جائے کہ ریاست کا یہ فرض ہے کہ وہ سب لوگوں کو تعلیم دلائے تو پھر ان تمام دشواریوں کا خاتمہ ہو جائے کہ ریاست کو کس قسم کی اور کس طرح تعلیم دلانی چاہئے۔ اسی کی وجہ سے یہ مسئلہ اس وقت مختلف فرقوں اور جماعتوں کے لئے ایک میدان کارزار بن گیا ہے اور اسی بحث و تمحیص میں بہت سادقت اور سخت جواصل تعلیم میں صرف ہونا چاہئے تھا، اب تعلیم کے متعلق جھگڑے میں صرف ہو رہا ہے۔ اگر حکومت یہ ارادہ کرے کہ ہر بچہ کے لئے اچھی تعلیم ضروری ہے تو پھر اس کو یہ زحمت گوارا نہ کرنی پڑے گی کہ وہ اس کو فراہم بھی کرے۔ اس کے بعد والدین پر یہ منحصر ہو گا کہ وہ جہاں اور جیسی تعلیم اپنے بچہ کو چاہیں دلائیں اور حکومت صرف غریب طبقہ کے بچوں کی فیس یا ایسے لوگوں کے کل اخراجات تعلیم ادا کر دیا کرے جن کے لئے اور کوئی ذریعہ نہیں ہے۔ ریاست کی تعلیم پر جو معقول اعتراضات کئے جاتے ہیں، ان کا اطلاق ہرگز اس پر نہیں ہوتا کہ ریاست تعلیم کو جبری قرار دیدے بلکہ اس تعلیم پر ہوتا ہے جو ریاست کی ہدایت و نگرانی کے مطابق ہو۔ اور ان دنوں میں زمین آسمان کا فرق ہے۔

قوم کی تعلیم کا کل یا بیشتر حصہ ریاست کے ہاتھ میں ہونا۔ میں اسے اسی

قدر بر آجھتا ہوں جس قدر کوئی اور شخص۔ اخلاق و سیرت کی جداگانہ نوعیت اور خیالات و طریقہ عمل کی انفرادی حیثیت کے متعلق جو کچھ کہا جا چکا ہے اس میں یہ بات بھی شامل ہے اور اسی قدر ناقابل بیان اہمیت کے ساتھ شامل ہے کہ تعلیم میں بھی تنوع ہونا ضروری ہے۔ ریاست کے زیر اثر ایک عام تعلیمی انتظام ہونے کے یہ معنی ہیں کہ تمام لوگوں کو ایک سانچہ میں ڈھالا جائے چونکہ یہ سانچہ حکومت کی غالب قوت کی مرضی کے مطابق ہوگا خواہ وہ قوت ایک واحد حکمران شخص کی ہو یا مذہبی پروہتوں کی جماعت کی یا امراء و اشراف کی، یا خود موجودہ نسل کی اکثریت کی، یہ تعلیم جس قدر کامیاب ہوگی اسی قدر اس کا اثر دماغ پر ایک مطلق العنان حکومت کا سا ہوگا۔ جو قدر تا رفتہ رفتہ جسم پر بھی مسلط ہوتا جائیگا اگر بالفرض حکومت کے زیر اثر کوئی تعلیمی انتظام ہو بھی، تو اسے منجملہ اور تجربات کے محض ایک تجربہ کی حیثیت سے ہونا چاہئے۔ جو بطور مثال اور نمونے کے قائم کیا جائے تاکہ وہ دوسرے نظامات تعلیم کو ایک مقررہ معیار پر قائم رکھے۔ اگر فی الحقیقت جماعت اس درجہ تنزل کی حالت میں ہو کہ وہ اپنے لئے تعلیم کا ہوا کا کوئی معقول انتظام نہ کر سکتی ہو یا کرنا نہ چاہتی ہو اور اگر حکومت خود اپنے ذمہ اس کام کو لینے پر آمادہ ہو تو اس وقت وہ بدرجہ مجبوری کم درجہ کی برائی کی حیثیت سے اسکولوں اور یونیورسٹیوں کے کام کو اسی طرح اپنے ذمہ لے سکتی ہے جس طرح ملک کو۔ اگر ملک میں حوصلہ مندی نہ ہو اور لوگ صنعت کے بڑے بڑے کارخانوں کی ذمہ داری اپنے سر نہ لے سکیں تو حکومت مشترکہ سرمایہ کے کارخانوں کا انتظام کر سکتی ہے۔ لیکن عام طور سے ملک میں اگر ایسے لوگوں

کی تعداد موجود ہے جو حکومت کی نگرانی میں تعلیم کا انتظام کر سکتے ہیں، تو دوسری اشخاص اتنی اچھی تعلیم کا انتظام اپنے طور پر بھی کر سکتے ہیں، بشرطیکہ ان کو اپنے معادضہ کا یقین اس طرح ہو جائے کہ ریاست تعلیم کو قانوناً لازمی قرار دیدے اور جو لوگ اس تعلیم کے مصارف نہ برداشت کر سکتے ہوں ان کو حکومت کی طرف سے امداد ملے۔

اس قانون کے نافذ کرنے کا بہترین ذریعہ سوائے اس کے اور کچھ نہیں ہو سکتا ہے کہ تمام بچوں کا اوائل عمر میں عام امتحان لیا جائے۔ ایک عمر ایسی مقرر کر دی جائے جب کہ ہر بچہ کا (خواہ وہ لڑکا ہو یا لڑکی) یہ امتحان لیا جائے کہ آیا وہ پڑھ سکتا ہے یا نہیں۔ اگر وہ نہیں پڑھ سکتا تو اس کے باپ پر تا وقتیکہ وہ کوئی عذر نہ پیش کرے جرمانہ کرنا چاہئے۔ جو اگر ضرورت ہو تو اس کی محنت سے وصول کیا جائے، اور بچہ کو باپ کے خرچ سے مدرسہ میں داخل کر دینا چاہئے یہ امتحان ہر سال ہونا چاہئے اور اس میں کچھ نہ کچھ مضامین رفتہ رفتہ بڑھانے چاہئیں تاکہ عام معلومات کی کم سے کم استعداد کا حاصل کرنا اور اس سے زیادہ اس کا قائم رکھنا سب پر لازمی ہو جائے۔ اس مقررہ استعداد سے زیادہ کے تمام مضامین میں اختیاری امتحانات ہونے چاہئیں۔ جن میں ایک مقررہ معیار تک پہنچنے کے بعد وہ سند کے مستحق ہو سکیں۔ اس غرض سے کہ ریاست ان ذرائع سے لوگوں کے خیالات اور خیالوں پر کوئی ناجائز اثر نہ ڈالے بہتر ہے کہ اعلیٰ جماعتوں کے امتحانات پاس کرنے کے لئے جتنی معلومات ضروری ہے وہ (زبانوں وغیرہ سے قطع نظر) جو حصول علم کے ذرائع ہیں، علوم صحیحہ تک

محدود ہونڈ ہیبت ریاست یا ان جیسے اور دوسری متنازعہ فیہ مضامین میں رالیوں کی صحت یا عدم صحت کے متعلق نہ ہونا چاہئے بلکہ صرف واقعات کے متعلق کہ فلاں فلاں مصنف یا جماعت یا فرقہ کا یہ خیال ہے اور ان وجوہ کی بنا پر ہے۔ اس طریقہ سے آئندہ جو نسل آئے گی وہ تمام متنازعہ فیہ مسائل میں ہماری موجودہ نسل سے کچھ بُری نہ رہے گی۔ ان کی تعلیم و تربیت آج کل کی طرح یا تو پیردان کلیسا کے طریقہ پر ہوگی یا غیر مقلدوں کے طرز پر۔ ریاست کو صرف اس کی فکر ہوگی کہ یہ لوگ پڑھے لکھے پیردان کلیسا اور پڑھے لکھے غیر مقلد ہوں۔ اگر (بچوں کے) والدین یہ چاہتے ہیں کہ ان کے بچے ان مدارس میں جہاں اور پیپر پر پڑھائی جاتی ہیں، دینیات بھی پڑھیں، تو اس میں کوئی رکاوٹ نہ ہوگی۔ متنازعہ فیہ مسائل کے متعلق لوگوں کی رالیوں پر اثر ڈالنے کی ریاست کی طرف سے جو کوششیں کی جائیں سب جائز ہیں البتہ وہ اس کی جانچ اور تصدیق کرنے کی مجاز ہے کہ فلاں شخص اتنا علم رکھتا ہے کہ کسی خاص مسئلہ میں اس کی رائے غور سے سنی جائے ایک فلسفہ کا طالب علم لوگ اور ریکارڈنگ دونوں کے نظریات میں امتحان دے سکتا ہے خواہ وہ ان دونوں میں سے کسی کے نظریے کو پسند کرتا ہو یا دونوں کو ناپسند کرتا ہو۔ اسی طرح ایک دہریہ کا امتحان تعلیمات مسیحی کے متعلق لئے جانے پر بھی کوئی معقول اعتراض نہیں ہو سکتا۔ بشرطیکہ اس سے یہ نہ توقع کی جائے کہ وہ ان پر عقیدہ بھی رکھتا ہوگا۔ بہر حال اعلیٰ علوم کے امتحانات میرے خیال میں بالکل اختیاری ہونے چاہئیں۔ اگر حکومت کے ہاتھ میں یہ اختیار دے دیا جائے کہ وہ لوگوں کو قابلیت کے بہانے سے مختلف

پیشوں کے اختیار کرنے سے رد کر دے، حتیٰ کہ معاشی کے پیشہ کو اختیار کرنے کی بھی اجازت نہ دے تو یہ اختیار دینا گویا ایک بہت خطرناک حربہ درپلہ ہے اور اور میں اس امر میں ولیم فان ہمیلٹ سے بالکل متفق ہوں کہ تمام لوگوں کو جو امتحانات میں شریک ہو کر کامیاب ہوتے ہیں۔ ڈگریاں اور سرٹیفکیٹ دینے چاہئیں لیکن جن لوگوں کے پاس یہ اسناد ہوں انھیں دوسروں پر اس سے زیادہ فوقیت نہ ہونی چاہئے کہ رائے عامہ کے نزدیک ان اسناد کی جتنی وقعت ہو اسی نسبت سے ان لوگوں کی قدر کی جائے۔

صرف تعلیم ہی کا معاملہ نہیں ہے جس میں آزادی کے غلط مفہوم سے والدین کی اخلاقی ذمہ داریاں تسلیم نہیں کی جاتی ہیں اور قانونی ذمہ داریاں ان پر عاید نہیں ہونے پاتی ہیں حالانکہ اول الذکر کے لئے ہمیشہ اور ثانی الذکر کے لئے اکثر قوی سے قوی وجوہ موجود ہوتے ہیں۔ خود ایک ہستی کا وجود میں لانا ہی حیات انسانی کے بڑے سے بڑے ذمہ دارانہ افعال میں سے ہے۔ اس ذمہ داری کا اپنے سر لینا یعنی ایک ذات کو زندگی بخشنا جو لعنت بھی ہو سکتی ہے اور برکت بھی، اس ذات کے خلاف بہت بڑا جرم ہو گا تا وقتیکہ کم سے کم اسے خوشگوار زندگی بسر کرنے کا موقع حاصل نہ ہو۔ اور ایک ایسے ملک میں جہاں حد سے زیادہ آبادی ہو یا ہو جانے کا اندیشہ ہو، وہاں تھوڑی سی تعداد سے زیادہ بچے پیدا کرنا اور اس کی وجہ سے لوگوں کے ذرائع معاش کو کم کر دینا ان لوگوں کے خلاف ایک بہت بڑا جرم کرنا ہے جو اپنی محنت کی اجرت پر زندگی بسر کرتے ہیں۔ یورپ کے اکثر ملکوں میں شادی کے متعلق یہ قوانین ہیں کہ فریقین اس وقت تک

شادی نہیں کر سکتے ہیں جب تک کہ وہ یہ نہ ثابت کر دیں کہ وہ ایک کنبہ کی پرورش
 اچھی طرح کر سکتے ہیں یہ قوانین ریاست کے جائز اختیارات سے کسی طرح
 خارج نہیں ہیں اور اس قسم کے قوانین خواہ قرین مصلحت ہوں یا نہ ہوں
 یہ ایک ایسا مسئلہ ہے جو بالکل مقامی حالات اور خیالات پر مبنی ہے
 وہ اس لحاظ سے قابل اعتراض ہرگز نہیں ہیں کہ ان سے انفرادی آزادی
 پر کوئی اثر پڑتا ہے۔ ان قوانین کا عائد کرنا ریاست کی طرف سے ایسی
 مداخلت ہے جو ایک مضر چیز کو روکنے کے لئے کی جاتی ہے۔ اور یہ شے دوسروں
 کے لئے ایسی نقصان دہ ہے کہ اس پر اس صورت میں بھی نفرت اور حقارت
 کا اظہار کرنا چاہئے۔ جب کہ قانونی سزا دینا مصلحت کے مطابق نہ سمجھا
 جاتے تاہم آج کل آزادی کے متعلق جو خیالات ہیں وہ ایسے معاملات میں
 جن کا تعلق محض فاعل ہی کی ذات سے ہوتا ہے اس قدر آسانی سے انفرادی
 آزادی میں مداخلت منظور کر لیتے ہیں، لیکن ہر ایسی کوشش کی مخالفت
 کرتے ہیں جو ان کی خواہشات کو روکنے کے لئے کی جائے جن سے کہ ان کی
 اولاد کی زندگی تلخ ہو جاتی ہے اور دوسرے سابقہ والوں کو بھی طرح
 طرح کی مصیبتوں کا سامنا ہوتا ہے۔ جب ہم یہ دیکھتے ہیں کہ ایک طرف
 تو لوگ آزادی کی اتنی حیرت انگیز قدر کرتے ہیں اور دوسری طرف اتنی
 حیرت انگیز بے قدری، تو ہمارا یہ خیال کہ نا کچھ بے جا نہیں ہے کہ ایک
 شخص کو دوسروں کو نقصان پہونچانے کا تو ناگزیر حق ہے لیکن اسے
 اس کا کوئی حق نہیں ہے۔ کہ وہ کسی کو بغیر نقصان پہونچائے ہوئے اپنے کو

خوش رکھ سکے۔

میں نے حکومت کی مداخلت کو محدود کرنے کے متعلق بہت سے سوالات آخر کے لئے رکھ چھوڑے تھے۔ ان مسائل کا ہمارے اس مقالہ کے موضوع بحث سے قریبی تعلق ضرور ہے۔ لیکن اصل میں وہ اس دائرے سے خارج ہیں۔ ان مسائل میں انفرادی آزادی کے خلاف حکومت کی مداخلت کا معاملہ نہیں ہے۔ یہاں اس کا سوال نہیں کہ افراد کے افعال پر پابندیاں کیوں عاید کی جاتی ہیں بلکہ یہ ہے کہ انھیں مدد کیوں نہیں دی جاتی۔ دیکھنا یہ ہے کہ آیا حکومت کو افراد کے فائدے کے لئے خود کچھ کرنا یا کرنا چاہئے یا خود انہی کے اوپر چھوڑ دینا چاہئے کہ وہ انفراداً یا باہم مل کر جو کچھ چاہیں کریں۔

حکومت کی طرف سے اس قسم کی مداخلت پر جب کہ انفرادی آزادی کو کوئی صدمہ نہ پہنچتا ہو، جو اعتراض کئے جاتے ہیں ان کی تین قسمیں ہو سکتی ہیں۔

پہلا اعتراض یہ ہے کہ جب کسی کام کو افراد زیادہ بہتر طریقہ پر کر سکتے ہیں تو حکومت کو اس میں مداخلت نہ کرنی چاہئے۔ عام اصول تو یہ ہے کہ بہن لوگوں سے کسی کام کا تعلق ہو، وہی اسے کر سکتے ہیں یا یہ بتا سکتے ہیں کہ اسے کون کرے اور کیونکر کرے۔ اس اصول کی بنیاد تمام مداخلتیں جو کبھی مجالس مقننہ یا حکام سرکاری کی طرف سے عام صنعتی کاروبار میں ہوتی تھیں، ناجائز قرار پاتی ہیں۔ لیکن اس کا اس مقالہ کے اصل موضوع سے

کوئی خاص تعلق بھی نہیں ہے۔

دوسرا اعتراض ہمارے موضوع سے بہت کچھ متعلق ہے۔ بہت سے معاملات ایسے ہیں جن کا انصرام اگرچہ افراد عام طور سے اس قدر خوبی کے ساتھ نہ کر سکتے ہوں، جیسا کہ عمال حکومت کر سکتے ہیں، تاہم یہ مناسب خیال کیا جاتا ہے کہ انھیں حکومت کی بجائے وہی لوگ انجام دیں تاکہ اس طریقہ سے ان کی دماغی تعلیم و تربیت ہو، ان کے قوائے عملی میں قوت و استحکام پہنچے، وہ اپنے قوت فیصلہ سے کام لینا سیکھیں اور ان مسائل سے انھیں کافی واقفیت ہو جن سے انھیں سابقہ پر ڈرتا رہتا ہے زیادہ تر اسی اصول کی بنا پر غیر سیاسی مقدمات کے فیصلے میں جو رسی سے مدد لی جاتی ہے اسی کی بنا پر مقامی اور بلدی آزاد پبلک ادارے، لوگوں کی اپنی کاروباری صنعتی انجمنیں، اور رفاہ عام کی مجالس قائم ہیں۔ ان مسائل کا انفرادی آزادی سے براہ راست تعلق نہیں ہے بلکہ وہ ترقی اور نشوونما سے متعلق ہیں ان کے ذکر کا موقع وہ ہوگا جہاں قومی تعلیم کی بحث کی جائے حقیقت میں یہ ایک شہری کی تربیت اور ایک آزاد قوم کی سیاسی تعلیم کے عملی مسائل ہیں کہ اس کے افراد کو ذاتی اور خاندانی خود غرضیوں کے تنگ دائرہ سے نکال کر مشترکہ مفاد کے سمجھنے اور مشترکہ معاملات کے انتظام کرنے کا خوگر بنایا جائے اور ان میں یہ عادت ڈالی جائے کہ وہ عام یا تقریباً عام مفاد کے خیال کو پیش نظر رکھیں اور ان مقاصد کی بنا پر زندگی بسر کریں جو انھیں ایک دوسرے سے علیحدہ کرنے کی بجائے انھیں باہم متفق و متحد کرتے

ہوں۔ ان عادات اور اختیارات کے بغیر کوئی آزاد دستور اساسی نہ چل سکتا ہے اور نہ باقی رہ سکتا ہے۔ جیسا کہ اکثر ان ملکوں کی عارضی سیاسی آزادی سے ثابت ہوتا ہے جہاں لوگوں کو مقامی طور پر آزادی نہیں حاصل ہوتی مذکورہ بالا دلائل سے ثابت ہے کہ مقامی افراد یا جماعتوں کا اپنے مقامی کاروبار کا آپ انتظام کرنا اور ان لوگوں کا بل کر اپنے روپیے سے صنعت و حرفت کے بڑے بڑے کاروبار کا چلانا کس قدر مفید ہے اور انفرادی ترقی اور طریق عمل کے تنوع کی جو برکات اس مقالے میں تفصیل سے بیان کی جا چکی ہیں ان سے اس کی مزید تائید ہوتی ہے۔ حکومت کے کام سب جگہ یکساں ہوتے ہیں۔ برعکس اس کے افراد یا آزاد جماعتوں کو مختلف تجربات اور گونا گوں حالات و واقعات سے سابقہ پڑتا ہے۔ ریاست جو کوئی مفید کام اس بارے میں کر سکتی ہے وہ یہ ہے کہ مختلف تجربات سے اسے جو نتائج حاصل ہوں، انہیں وہ یکجا کرتی رہے اور ہر بر ملک میں پھیلاتی رہے۔ اس کا کام یہ ہے کہ وہ ہر تجربہ کرنے والے کو امداد دیتی رہے کہ وہ دوسروں کے تجربات سے فائدہ اٹھائے نہ یہ کہ وہ بجز اپنے اور کسی کو تجربہ کرنے کی اجازت ہی نہ دے۔

تیسری اور سب سے زبردست وجہ حکومت کی دست اندازی کو محدود کرنے کی یہ ہے کہ اس طریقے سے اس کے اختیارات میں غیر ضروری اضافہ ہوتا جائے گا جو نہایت بر ہے۔ حکومت کے ہاتھ میں اس وقت جتنے کام ہیں ان میں اور مزید اضافہ کرنا اسے اور بھی زیادہ لوگوں کے خوف اور امید کا مرجع بنا دے گا

اور بینک کے سرگرم اور حوصلہ مند لوگوں کو حکومت کی یا اس جماعت کی جو حکومت حاصل کرنے والی ہے، چاہلوسی کرنے پر مجبور کر دے گا۔ اگر سرٹکیں، ریل، بینک، بیمہ کے دفاتر، بڑی بڑی انجمنہائے سرمایہ مشہور، یونیورسٹیاں، خیرات خانے غرض یہ سب چیزیں حکومت کی شاخیں ہوں، نیشنلسٹیاں مقامی بورڈ اور ان کے حیلہ متعلقات مرکزی حکومت کے محکمے بن جائیں اگر ان تمام اداروں کے ملازم حکومت کی طرف سے مقرر ہوں اور ان کو تنخواہیں حکومت کی طرف سے دی جائیں اور وہ اپنی ہر ترقی کے لئے حکومت کے دستِ تحشر ہوں تو اس صورت میں اخبارات کی آزادی یا قانون ساز جماعتوں کے مشروطی نظام سے کچھ کام نہ چلے گا اور ہمارے ملک بلکہ ایسے ہر ملک میں آزادی کا نام ہی نام رہ جائے گا۔ اور حکومت کا نظام جس قدر بہتر اور عمدہ ہوگا، اور اس کے لئے لائق اور تجربہ کار اشخاص منتخب کرنے میں جتنا اہتمام کیا جائے گا اتنا ہی زیادہ نقصان ہوگا۔ انگلستان میں ایک عرصے سے یہ تجویز ہو رہی ہے کہ سول سروس کی ملازمتوں کے لئے ایک مقابلہ کا امتحان ہوا کرے تاکہ اس طریقے سے ذہین سے ذہین اور لائق سے لائق اشخاص دستیاب ہو سکیں، اور اس تجویز کی موافقت و مخالفت میں اب تک بہت کچھ کہا اور لکھا جا چکا ہے۔ مخالفین کے دلائل میں سے سب سے قوی دلیل جس پر وہ سب سے زیادہ زور دیتے ہیں، یہ ہے کہ حکومت کی مستقل ملازمت روپیہ اور عزت دونوں حیثیتوں سے بہترین اشخاص کے لئے کچھ بہت زیادہ کشش نہیں رکھتی اور انھیں آزاد پیشوں یا

کپنیوں وغیرہ کی ملازمتوں کی طرف ہمیشہ زیادہ رغبت ہوگی ہمیں تعجب نہ ہوتا اگر یہ دلیل اس تجویز کے موافقین کی طرف سے اس قوی اعتراض کے جواب میں پیش کی جاتی جو ان پر ہوا کرتا ہے۔ مخالفین کی جانب سے پیش کیا جانا سخت موجب حیرت ہے۔ جس چیز کی وجہ سے اس اسکیم پر اعتراض کیا جاتا ہے، وہی اصل میں اس کی حفاظت کی تدبیر ہے۔ اگر واقعی یہ ممکن ہو کہ ملک کے تمام بہترین دماغ سرکاری ملازمت کے دام میں لائے جاسکیں تو یہ ایک ایسی تجویز ہوگی جس سے لوگ جتنا اندیشہ کریں وہ کم ہے۔ اگر سوسائٹی کا ہر وہ کاروبار جس میں منظم کوشش یا دست نظر کی ضرورت ہو حکومت کے ماتحتوں میں ہو، اور اگر تمام سرکاری دفاتر میں مقابل سے قابل اشخاص بھرے ہوں، تو ملک کے تمام بہترین وسیع النظر اور تجربہ کار دماغ دفتری حکومت کے بڑے دائرے میں جمع ہو جائیں گے اور بقیہ جماعت ہریات میں ان کی دست نگر ہوگی۔ آبادی کی کثیر تعداد تو اپنے تمام معاملات میں ان چند افراد سے حکم اور ہدایت کی متوقع رہے گی اور لائق اور حوصلہ مند اشخاص اپنے ذاتی تفوق و ترقی کے امیدوار ہوں گے۔ اس دفتری حکومت کے دائرہ میں داخل ہونا اور جب داخل ہو گئے تو اس میں تمکنت اور عروج کی کوشش کرنا۔ یہی لوگوں کی سب سے بڑی آرزو اور خواہش ہوگی۔ ایسی صورت میں صرف یہی نہیں کہ باہر کے لوگ عدم تجربہ کی وجہ سے اس دفتری حکومت کے طرز عمل پر اعتراض نہ کر سکیں گے بلکہ اگر آزاد سیاسی اداروں کے معمولی

طریق عمل سے اتفاقاً کوئی ایسا شخص برسرِ اقتدار بھی ہو جس کا میلان اصلاح نہ
ترقی کی طرف ہے تو وہ کوئی ایسی اصلاح نہیں کر سکتا ہے جو اس دفتری جماعت
کے مفاد کے خلاف ہو۔ یہی افسوس ناک حالت سلطنت روس کی بھی ہے
جیسا کہ ان لوگوں کے بیانات سے پتہ چلتا ہے جنہیں اس کے دیکھنے کا کافی موقع
ملا ہے۔ خود زار روس بھی اس دفتری جماعت کے آگے لاچار اور بے بس
ہے۔ وہ ان میں سے جس شخص کو چاہے اسے تیر یا بیچ سکتا ہے لیکن وہ ان کے
بغیر یا ان کی مرضی کے خلاف کبھی حکومت نہیں کر سکتا انہیں اس کے
ہر فیصلے کو مسترد کر دینے کا خاموش حق حاصل ہے اور وہ اس طرح کہ اس
فیصلے پر عمل نہ کریں۔ ان ملکوں میں جو زیادہ تمدن ہوتے ہیں اور جن میں
انقلاب کا مادہ کافی ہوتا ہے اگر لوگ اس کے عادی ہوں کہ ہر کام کے
انجام پانے کی ریاست سے توقع کریں یا کم سے کم بغیر ریاست کی اجازت اور
ہدایت کے کوئی کام نہ کرتے ہوں تو وہ قدرتا تمام خرابیوں کا ذمہ دار
ریاست کو ٹھہراتے ہیں اور جب ان کا پیمانہ صبر لبریز ہو جاتا ہے تو وہ
حکومت کے خلاف اٹھ کھڑے ہوتے ہیں اور انقلاب برپا کر دیتے ہیں۔
اس کے بعد کوئی شخص خواہ اسے قوم کی طرف سے جائز اختیار دیا گیا ہو
یا نہ دیا گیا ہو، وہ تخت نشین ہو جاتا ہے، دفتری حکومت کے نام احکامات
جاری کرنے لگتا ہے اور سارے کام جیسے پہلے چلتے تھے، اسی طرح چلا
کرتے ہیں۔ وہ دفتری جماعت جوں کی توں رہتی ہے اور کوئی اور شخص
ان کی جگہ لینے کا اہل نہیں ہوتا۔

جو قوم اپنے معاملات کا انتظام آپ کرنے کی عادی ہوتی ہے وہاں صورت حال بالکل ہی مختلف نظر آتی ہے۔ فرانس میں جہاں آبادی کا ایک کثیر حصہ فوجی کام کا تجربہ رکھتا ہے جس میں سے بہت سے لوگ چھوٹے افسروں کا کام کئے ہوئے ہوتے ہیں، وہاں ہر فساد اور بغاوت کے موقع پر کچھ لوگ ایسے ضرور نکل آتے ہیں جو لوگوں کی رہنمائی کر سکیں اور وقت پر کوئی معقول راہ عمل نکال سکیں۔ فوجی معاملات میں جو حالت فرانسیسیوں کی ہے، وہی امریکہ کے لوگوں کی تمام ملکی معاملات میں ہے۔ اگر ان کے ملک میں کوئی حکومت نہ رہے تو انکی ہر ایک جماعت حکومت قائم کر سکے گی اور اسے یا اور کسی پبلک کام کو نہایت خوبی اور نظم و ترتیب کے ساتھ چلائے گی۔ ایسا ہی ہر ایک آزاد قوم کو ہونا چاہئے۔ اور جو قوم یہ کر سکتی ہے وہ آزاد بھی ضرور ہو سکتی ہے۔ وہ کبھی کسی شخص یا جماعت کی اس بنا پر غلام نہیں بن سکتی کہ یہ شخص یا یہ جماعت مرکزی حکومت کی عنان اپنے ہاتھ میں لینے اور اسے سنبھالنے کی قابلیت رکھتی ہے۔ ایسے لوگوں سے کوئی دفتری حکومت نہ تو ان کی مرضی کے خلاف کوئی کام کر سکتی ہے اور نہ سختی کا برتاؤ کر سکتی ہے۔

لیکن جہاں ہر کام دفتری جماعت کے ذریعے انجام پاتا ہو وہاں کوئی ایسا کام کبھی نہیں چل سکتا جس کی وہ جماعت مخالف ہو۔ ایسے ملکوں کا نظام دستوری یہ ہوتا ہے کہ قوم کے تجربہ کار اور عملی قابلیت رکھنے والوں کی ایک منظم جماعت کو دوسروں پر حکومت کرنے کی تربیت دی جائے اور جس قدر یہ نظام مکمل اور دوسروں کو اپنی طرف کھینچنے اور اپنے حسبِ مشائے

میں کامیاب ہوتا ہے اسی قدر ساری قوم کی بیڑیاں مضبوط ہوتی جاتی ہیں جن میں خود یہ دفتری جماعت بھی شامل ہے۔ اس لئے کہ حکمران جماعت بھی اس نظام اور ضابطے کی اسی قدر غلام ہے جتنے محکوم اپنے حکمرانوں کے ہوتے ہیں۔ چین کا ایک مائند رین دہاں کے مطلق العنان نظام حکومت کے ماتھے میں ویسا ہی کٹھ پتلی ہے جیسا معمولی سے معمولی کھیت جوتنے والا جیسوٹ (کی جماعت) کا ہر رکن اپنی جماعت کا حقیر غلام ہوتا ہے۔ اگرچہ خود اس جماعت کا قیام اس کے ارکان کی مجموعی قوت اور اہمیت کے لئے ہے۔

اس کے علاوہ یہ امر بھی فراموش نہ کرنا چاہئے کہ ملک کے بہترین دل و داغ کو حکمران جماعت کے اندر جذب کر لینا دیر سویر خود اس جماعت کی ذہنی زندگی اور ترقی کے لئے ہلاکت کا باعث ہو گا۔ وہ چونکہ باہم ایک رشتے میں بندھے ہوں گے اور ایک نظام کے ماتحت کام کریں گے جو سب نظاموں کی طرح بندھے ہوئے اصولوں کا پابند ہو گا اس لئے ان کے لئے ہمیشہ اندیشہ ہے کہ کہیں وہ کوٹھو کے بیل بن کے نہ رہ جائیں یا اگر وہ کبھی اس چکر سے نکلے بھی، تو اندیشہ ہے کہ وہ بے سمجھے بوجھے کوئی مہمل تجویز نہ لے بیٹھیں جو ان کے کسی سربراہ اور وہ رکن کے دماغ میں آگئی ہو اگر اس جماعت کے ان رجحانات کی جو بظاہر متضاد معلوم ہوتے ہیں لیکن اصل میں ایک دوسرے سے قریبی تعلق رکھتے ہیں کوئی ردک ہو سکتی ہے اگر اس کی قابلیت کو کوئی چیز بلند معیار پر قائم رکھ سکتی ہے تو وہ یہی ہے کہ اس جماعت کے باہر اتنے ہی قابل لوگ اس کی نگرانی اور رکنہ چینی۔

کے لئے موجود ہوں۔ لہذا ایسے ذرائع کا ہونا ضروری ہے کہ حکومت کے اثر سے آزاد رہ کر ایسے قابل لوگ پیدا کئے جاسکیں اور انھیں تعلیم اور تجربات حاصل کرنے کا موقع دیا جاسکے تاکہ وہ اہم عملی مسائل کے متعلق صحیح رائے قائم کر سکیں اگر ہم چاہتے ہیں کہ ہمارے یہاں قابل اور ماہر کارکن مستقل طور پر موجود رہیں خصوصاً ایسے لوگ جو اصلاحات کرنے کی قابلیت اور انھیں قبول کرنے کی صلاحیت رکھتے ہوں۔ اگر ہم چاہتے ہیں کہ ہمارے ہاں کی دفتری حکومت کے ارکان مکتب کے ملاؤں کی طرح نہ بن جائیں تو ہمیں ان کا انتظام کرنا چاہئے کہ یہ دفتری جماعت کل ایسے کاموں پر قابض نہ ہو جائے جن سے ان کو اپنے ذہنی کی تربیت ہوتی ہے جو حکومت کے لئے درکار ہیں۔

وہ لفظ معلوم کرنا جہاں سے یہ خرابیاں جو انسانی آزادی و ترقی کے لئے اس قدر مضر ہیں، پیدا ہونا شروع ہوتی ہیں یا جہاں پہنچکر وہ ان دو فوائد پر غالب آجاتی ہیں جو حکومت اور ارباب حکومت کی مصلحانہ مداخلت سے حاصل ہوتے ہیں، مرکزی طاقت اور حکومت سے زیادہ سے زیادہ منافع حاصل کرنا مگر ساتھ ہی خیال رکھنا کہ اس کے مشاغل حد سے زیادہ نہ بڑھنے پائیں، یہ فن حکمرانی کا ایک نہایت دشوار اور پیچیدہ مسئلہ ہے۔ یہ بڑی حد تک ایک فردعی مسئلہ ہے جس میں بہت سی مختلف باتیں مد نظر رکھنا ضروری ہیں اور کوئی قطعی اور دوامی قاعدہ مقرر نہیں کیا جاسکتا۔ لیکن میرا خیال ہے کہ وہ عملی اصول جس پر ہماری سلامتی منحصر ہے، وہ نصب العین ہمارے پیش نظر رہنا چاہئے اور وہ معیار جس پر ہر تدبیر کو چا پنا چاہئے یہ ہے کہ

اختیارات کی اس حد تک زیادہ سے زیادہ تقسیم و تفزیل ہونی چاہئے جہاں تک کہ حسن و خوبی میں خرابی نہ پیدا ہو لیکن معلومات جہاں تک ممکن ہو ایک مرکز پر جمع کی جائیں اور وہیں سے ان کی تقسیم ہو۔ چنانچہ میونسپل انتظامات میں جیسا کہ نیوا انگلینڈ میں ہے، وہ کام جو خود اہل عرض پر نہیں چھوڑے جاسکتے چھوٹے چھوٹے محصلوں میں تقسیم کر کے مقامی عمال کے سپرد کر دئے جانا چاہئیں۔ لیکن علاوہ مقامی معاملات کے ہر صیغے کی نگرانی کے لئے ایک مرکزی محکمہ بھی ہونا چاہئے جو عام نظم حکومت کی ایک شاخ ہو۔ اس محکمے کے سپرد یہ کام ہونا چاہئے کہ کسی خاص صیغے میں مختلف مقامات کی کارروائیوں کا مشاہدہ کر کے بیرونی ممالک کے طرز عمل سے مقابلہ کر کے اور سیاسیات مدن کے عام اصولوں کو مدنظر رکھتے ہوئے ہر قسم کی معلومات اور تجربات کو ایک مرکز پر جمع کرے۔ اس مرکزی محکمہ کو یہ اختیار ہونا چاہئے کہ وہ سب کچھ جو ہو رہا ہو، معلوم کر سکے اور اس کا خاص فرض یہ ہونا چاہئے کہ ایک جگہ سے وہ جو معلومات حاصل کرے، اسے دوسرے مقامات تک پہنچا اپنے اس بلند مرتبہ اور وسیع نقطہ نظر کی بنا پر وہ چونکہ ادنیٰ تعصبات اور تنگ خیالات سے پاک ہوگا، اس لئے اس کے مشوروں اور اس کی رایوں میں قدرتا بہت زیادہ وزن ہوگا۔ لیکن یہ حیثیت ایک مستقل ارادہ کے میرے خیال میں اس کے اصلی خیالات صرف یہیں تک محدود ہوتے چاہئیں کہ وہ مقامی عمال کو ان قوانین کی پابندی کے لئے مجبور کر سکے جو ان کی ہدایت کے لئے بنائے گئے ہیں۔ باقی تمام معاملات کو جن میں عام قاعدے

موجود نہ ہوں، خود ان لوگوں کی قوت فیصلہ پر چھوڑ دینا چاہتے ہیں جس کے لئے وہ اپنے انتخاب کنندگان کے سامنے جواب دہ ہونگے۔ قواعد کی خلاف ورزی کے لئے انھیں قانون کے آگے جواب دہ ہونا چاہئے اور ان قواعد کے بنانے کا اختیار مجلس مقننہ کو ہونا چاہئے۔ مرکزی محکمہ صرف ان قواعد کے نفاذ کا نگران ہو اور اگر ان پر پورے طور سے عمل نہ ہوتا ہو تو وہ حسبِ موقع یا تو عدالت سے اپیل کرے گا کہ قانون کا نفاذ کر اسے یا حلقہ ہائے انتخاب سے درخواست کرے کہ وہ ان افسران کو برخاست کر دیں جنہوں نے قوانین پر ان کے اصل منشا کے مطابق عمل نہیں کیا۔ عام اصول کے لحاظ سے مجلس قانون غریبا بھی سارے ملک میں محصول امداد وغیرہ کے منتظمین پر اسی قسم کی نگرانی رکھتی ہے۔ اس سے زیادہ اختیارات مجلس جو استعمال کرتی ہے وہ اس خاص معاملہ میں نہ صرف مقامی بد نظمی کو دور کرنے کے لئے بلکہ پوری جماعت کی خاطر ضروری اور مناسب ہیں، اس لئے کہ کسی جگہ کے لوگوں کو یہ اخلاقی حق نہیں کہ وہ اپنی بد انتظامی سے اپنے علاقہ کو غربت و فلاکت کا مرکز بنائیں جس کا اثر لازمی طور پر دوسری جگہوں پر پڑتا ہے اور پوری مزدور پیشہ جماعت کی اخلاقی اور جسمانی حالت کو خراب کر دیتا ہے۔ اس مجلس کو جزوی قوانین بنانے اور انتظامی امور میں جبر کرنے کا اختیار جس کا استعمال قوم کے باعث بہت کم کیا جاتا ہے، اگرچہ ایک عام قومی مسئلہ میں بالکل درست ہے لیکن خالص مقامی معاملات میں بالکل نامناسب ہوگا۔ حکومت کے تمام شعبوں میں ہر جگہ کے لئے اطلاع اور ہدایت کا ایک مرکزی محکمہ کا ہونا

اسی قدر مفید ہے۔ ہر حکومت کو ایسے اختیارات جو انفرادی آزادی اور ترقی میں بجائے رکاوٹ پیدا کرنے کے مدد و معاون ہوں، جتنے زیادہ دئے جائیں مناسب ہے۔ اصل نقصان اس وقت سے شروع ہوتا ہے جب حکومت افراد اور جماعتوں کے اختیارات اور جدوجہد کو کام میں لانے کی بجائے خود اپنے اختیارات سے کام لینے لگتی ہے، اور اکثر کاموں میں بجائے انھیں اطلاع یا ہدایت اور بعض موقعوں پر تنبیہ کرنے کے، انھیں پابندیوں اور سختیوں کی زنجیروں میں جکڑ دیتی ہے یا انھیں کان پکڑ کر علیحدہ کر دیتی ہے اور خود ہی ان کا کام کر ڈالتی ہے۔ ریاست کی قدر و قیمت بہ حیثیت مجموعی اس کے افراد سے ہوتی ہے اور ایک ریاست جو در اسی انتظامی خوبی پیدا ہونے کی خاطر جو کام کرتے کرتے خود ہی آجاتی ہے، افراد کی دماغی ترقی اور وسعت کے مفاد کو نظر انداز کر دیتی ہے، ایک ریاست جو اپنے باشندوں کو دبا کر بونے بنا دیتی ہے، تاکہ وہ اس کے ہاتھوں میں اطاعت شعار آلہ کار بنے رہیں خواہ اس کی نیت نیک ہی کیوں نہ ہو، ایک دن یہ دیکھے گی کہ چھوٹے آدمیوں سے کوئی بڑا کام نہیں ہو سکتا ہے اور اس مشین کی تکمیل سے جس کے لئے اس نے سب کچھ قربان کیا ہے، وہ کوئی خاص فائدہ نہیں اٹھا سکتی ہے اس لئے کہ اس نے اس مشین کو سہولت سے چلانے کی خاطر قوتِ حیات ہی کو فنا کر دیا ہے۔

منتخب کتابیات

مل کی اہم کتابیں

جن کی اشاعت مل کی زندگی میں ہوئی۔

- ۱۔ منطق کا نظام - دو جلدوں میں - لندن ۱۸۴۳ء - آٹھواں ایڈیشن ۱۸۷۲ء
- ۲۔ اصول سیاست - دو جلدوں میں - لندن ۱۸۴۸ء - ساتواں ایڈیشن ۱۸۷۱ء
- ۳۔ آزادی - لندن ۱۸۵۹ء
- ۴۔ پارلیمانی اصلاح پر مقالات - لندن - ۱۸۵۹ء
- ۵۔ مباحث و مقالات - دو جلدوں میں ۱۸۵۹ء - تین جلدوں میں ۱۸۶۷ء
- چار جلدوں میں ۱۸۷۵ء (مختلف تحریروں کے مجموعے)
- ۶۔ کچھ نمائندہ حکومت کے بارے میں - لندن ۱۸۶۱ء
- ۷۔ افادیت پسندی - لندن ۱۸۶۳ء (ان مقالات کا مجموعہ جو اکتوبر ۱۸۶۱ء سے دسمبر ۱۸۶۱ء تک فریئر میگزین میں شائع ہوئے)
- ۸۔ مہرولیم ہیلٹن کے فلسفہ کا مطالعہ - لندن ۱۸۶۵ء
- ۹۔ آگست کومت اور ایجابیت - لندن ۱۸۶۵ء
- ۱۰۔ غورتوں کی محکومی - لندن ۱۸۶۹ء (سالِ تحریر ۱۸۶۱ء)

جن کی اشاعت مل کی وفات کے بعد ہوئی

۱۱۔ خود نوشت سوانح مرتبہ ہیلن ٹیلر۔ لندن۔ ۱۸۷۳ء

۱۲۔ مذہب پر تین مقالے۔ فطرت، مذہب کی افادیت اور البیات

لندن۔ ۱۸۷۴ء

۱۳۔ سوشلزم۔ مرتبہ ڈبلیو۔ ڈی۔ پی بلس لندن ۱۸۹۱ء

(یہ مضامین فورٹ ناسٹلی ریویو میں سوشلزم پر ابواب

کے نام سے ۱۸۷۹ء میں شائع ہوئے تھے)

۱۴۔ سماجی آزادی۔ آکسفورڈ اور کیمبرج ریویو۔ جون ۱۹۰۷ء

(دوسری اشاعت کو لبیا یونیورسٹی پریس نیویارک ۱۹۴۱ء

تعارف از ڈرومٹی فوسٹرک) یہ بات نزاعی ہے کہ اسے مل کی

تصنیف قرار دیا جائے یا نہیں۔

۱۵۔ جان اسٹورٹ مل کے خطوط۔ دو جلدیں۔ مرتبہ ہگ ایلٹ

لندن ۱۹۱۰ء۔

متعلقہ کتابیں

- ۱- انگلستان میں افادیت پسندی کی تاریخ - از ارنسٹ ایلمی - نیویارک ۱۹۰۲ء
- ۲- جان اسٹورٹ مل از الگزنڈر بین (ایک تنقید - ذاتی یادداشتوں کے ساتھ) نیویارک - ۱۸۸۲ء
- ۳- ریاست کا فلسفیانہ نظریہ - بی، برنارڈ - لندن - ۱۸۹۹ء
- ۴- انگلستان میں سیاسی فکر - افادیت پسند سینیٹم سے جے - ایس۔ مل تک از ایل۔ ولیم - ڈیوڈ سن - نیویارک - ۱۹۱۶ء
- ۵- افادی فلسفہ کا مطالعہ از جان گورت - کیمبرج - ۱۸۷۰ء
- ۶- فلسفیانہ تشدد پسندی کا ارتقا - از ایملی ہیلوی - مترجمہ - میری مورس لندن - ۱۹۲۹ء
- ۷- جان اسٹورٹ مل اور ہیرٹ ٹیلر از ایف۔ اے۔ ہے ایک - لندن ۱۹۵۱ء
- ۸- چھ انقلابی مفکر از جان میک کن - لندن - ۱۹۱۰ء
- ۹- امریکہ کے لئے جان اسٹورٹ مل کا دورہ از جی۔ مورلین نیویارک - ۱۹۳۶ء
- ۱۰- کارلائل اور مل - صوفی اور افادیت پسند از ای۔ نیف نیویارک ۱۹۲۶ء

- ۱۱ - جان اسٹورٹ مل کی زندگی از مائیکل سنیت جان پیک،
مقدمہ از ایف۔ اے۔ ہے اک۔ لندن۔ ۱۹۵۴ء
- ۱۲ - انگلستان کے افادیت پسند از جان پلیمنز۔ آکسفورڈ۔ ۱۹۴۹ء
- ۱۳ - آزادی، اخوت اور مساوات از جے۔ فرجیمز اسٹفن لندن۔ ۱۸۷۳ء
- ۱۴ - انگریز افادیت پسند از رزلی اسٹفن۔ تین جلدوں میں لندن۔ ۱۹۰۰ء
(تیسری جلد جان اسٹورٹ مل سے متعلق ہے)
- ۱۵ - جے۔ ایس۔ مل از جولیسی ویسٹ۔ لندن۔ ۱۹۱۳ء
-

سلسلہ اکیڈمی لائبریری

چوتھا شیٹ

جان اسٹورٹ مل	مصنفہ	* آزادی
ہاورڈ پینی مین	،،	* امریکی انتخابات
ڈیوڈ سی کوائٹل	،،	* قومی ترقی : مراحل و مسائل
بی ۔ ٹی سٹل مین	،،	* روشنی کیا ہے ؟
ڈیوڈ سی ہوم	،،	* موسم کی کہانی
ہرنارڈ جیفر	،،	* کیمیا کی دنیا
ہیٹر فاراب	،،	* زندہ زمین
ڈی ۔ جی کوسولاس	،،	* معاشی ترقی کے راز
جیروم ایس میر	،،	* طبیعیات کیا ہے ؟
فرنکلن ایچر	،،	* مختصر تاریخ امریکہ
پروقیسر لیل ایبرکروسی	،،	* اصول تنقید
ڈاکٹر نور الحسن ہاشمی	،،	* سیاسی نظریے

اردو اکیڈمی سندھ کراچی